

پنج نهمی
بررسی خبری



دروسانو

له وټو

د ائتلافی حکومت

تر نسکوریدو

Ketabton.com

حکمتیار

د کتاب له متن څخه

لږ نه په مخکې مراحلو کې هم د دوست او دښمن جبهه څرگنده وه او هم د جگړې لاملونه، آرمانونه او شعارونه. د دوست او دښمن په پیژندلو کې ډیر کم کسان په مغالطې او اشتباه کې پریوتل، خو پدې پړاو کې چې بهرنی فوځونه زمونږ له هیواد نه ستانه شوی وو او په جگړو کې د دښمن فعال خو نامرئی او له نظره پټ حضور هرچا ته څرگند نه وو، پدې پړاو کې د جگړې دوام ډیرو ته د توجیه وړ نه بریښیدو، پدې نه پوهیدل چې دښمن له دروازی وتلی خوله کړکی بېرته راننوتلی، خیره ئې بدله کړې، په جگړې کې ئې د سابق په شان ونډه ده خو په بدلی څیری کې، که څه هم کمونست نجیب له پریو بریتو سره ګوښه شوی، خو دده د سیاستونو وارث له پکول، عبا او قبا سره دده لوبه کوي او دده د بادارانو په خدمت کې دی.

هغه کسان چې د پېښو په ماهیت او په پېښو کې د پردې شاته د اصلی لوبغاړو په ونډې دقیقاً نه پوهیدل او د دښمن د تبلیغاتي سرچینو له درواغجنو او زهرجنو تبلیغاتو نه متاثره شوی وو، ټولې خواوې ئې د استثناء او تفکیک نه پرته محکومول، د جگړې د داخلي او خارجي عواملو له پیژندو نه عاجز وو، نه پوهیدل چې د نجیب له نسکوریدو نه وروسته د ټولو جگړو اصلی عاملین د ببرک طرفداران وو چې غوښتل ئې نجیب په ببرک کارمل تعویض کړي، د شهنواز تنی له کودتا نه وروسته چې خلقيان تصفیه شول، ځینی بنديان او ځینی له هیواد نه وتښتیدل، د چارو واګې د جنرال نبی عظیمی او جنرال آصف دلاور په شان د ببرک د پلویانو لاس ته ورغلی، دوی لا د مخه د کودتا منصوبه جوړه کړې وه، ببرک ئې د همدې لپاره له مسکونه راوغوښت، د کې جی بی موافقه ئې ترلاسه کړه، امریکا او په منطقې کې ځینو نورو مؤثرو هیوادونو دوی ته اطمینان ورکړ چې د دوی تر مشرۍ لاندې له ځینو جهادی ډلو سره د یوه ائتلافي حکومت ملاتړ کوي.

لږ حقایقو نه به خبره کسان داسې گمان کوي چې د جبل السراج ښکینه معاهده، له خپلو ټولو خونړیو عواقبو سره، یوه تصادفي پېښه وه چې د ځینو جاه طلبه او قدرت غوښتونکو خبرو له فرصت طلبۍ نه راولاړه شوی. نه دا چې د دې خطرناکۍ او خونړۍ توطئې اصلی طراحان د کې جی بی او سی آی ای په شان بین المللي جاسوسی شبکې دی چې غوښتل ئې پدې سره د یوه اسلامي حکومت د جوړیدو مخنیوی وکړي، کې جی بی د همدې مقصد لپاره یو ځل بیا د ببرک ډله استخدام کړه. خو دا ځل د روسی فوځونو د رابللو په ځای باید د یوې داسې ائتلافي جبهې تر پردې شا ته خپل نقش ترسره کړي چې له ځینو غولیدلو قدرت غوښتونکو سره به ئې جوړوی !!

دغو حلقو ته پدې مطلب پوهیدل گران دی چې ولې مسکو او واشنگتن څنګ په څنګ او په یوه وخت د جبل السراج له معاهدې او د دې معاهدې په بنسټ د جوړې شوی ائتلافي جبهې ملاتړ کولو؟ نه پوهېږي چې واشنگتن ته پدې پړاو کې ترټولو مهمه مسئله دا وه چې څنګه د مجاهدينو په لاس د یوه اسلامي حکومت د جوړیدو مخنیوی وکړي، امریکا د جهاد د دې تاریخي تجربې بریا او په یوه اسلامي حکومت د هغه منتج کیدل، ټوله اسلامي نړۍ کې دخپلو استعماري ګټو لپاره جدې تهديد ګڼلو، گمان ئې دا وو چې که دا تاریخي تجربه ناکامه نکړي او د مجاهدينو په لاس د اسلامي حکومت د جوړیدو مخنیوی ونکړي، دا تجربه به په نورو ملکونو کې هم هرو مرو تکرارېږي، نور ملتونه مخصوصاً هغه چې په خپلو هیوادونو کې د پردیو له سیاسي، اقتصادي او فرهنګي تسلط نه ستومانه شوي، د دوی له سلطې نه د ژغورنې او د استقلال او خپلواکۍ په لټه کې دي، د افغان مجاهدينو لار به غوره کوي، پدوی پسې به اقتدا کوي او پدې سره به امریکا ته په خپلو مستعمراتو کې هماغه مشکلات راولاړوي چې افغان مجاهدينو شوروی اتحاد ته راولاړ کړل.

فهرست

د ناشر مقدمه	أ
سريزه	ج
مسكو وتلو ته اړ شو	۱۱
با عزته وتل	۱۲
د مسكو او واشنگټن موافقه	۱۹
د پاكستان دريځ	۲۰
په وتونكو فوځونو حملې	۲۳
د مسكو پيغامونه	۲۵
وتل	۲۷
دنځيب د حكومت په نسكورېدو كې ځنډ	۳۰
د بينظير او عرفات په غونډې كې	۳۵
د مؤقت حكومت د خارجه وزير په توگه	۳۷
د رباني او مجددي عكس العمل	۳۹
د جلال آباد جگړه	۴۲
روسانو ولې مسعود انتخاب كړ؟!	۴۷
د مسعود او ۴۰ نمبر فرقې ترمنځ تړون	۵۸
د تړون مسوده	۵۹

د نجیب پیغامونه.....	۲۲
رکود او د کودتا هڅه.....	۲۹
د ځینو حزبیانو مخالفت.....	۷۵
نجیب څه وکړل.....	۷۷
د اسلامي شتون وزارت.....	۷۸
د خوست فتحه.....	۸۰
کابل ته د کارمل راستنېدل.....	۸۰
د بینن سیوان هڅي.....	۸۴
د نجیب استعفی.....	۸۸
د حزب اسلامي طرحه.....	۹۱
پېښي.....	۹۴
د شمال پېښي او د بیرک د پلویانو لوبه.....	۹۴
د جبل السراج معاهده.....	۹۵
په کابل د حملې گواښ.....	۹۸
د فتحی زیری.....	۱۰۳
د امریکا عکس العمل.....	۱۰۹
د گاونډیو دریځ.....	۱۱۲
له کابل نه تر وتلو وروسته.....	۱۱۲
د جنرال دوستم د جلبولو هڅي.....	۱۱۷
د رباني واکمني.....	۱۲۱
د استاد فرید صدارت.....	۱۲۴
لویه گډه حمله.....	۱۲۷
د دې حملې نتائج.....	۱۲۹
د خنجان عملیات.....	۱۳۰
ائتلاف او د سولي هڅي.....	۱۳۱

۱۳۵	موږ، ائتلاف او پاکستان
۱۴۰	د ائتلافونو ژمني
۱۴۴	د ائتلاف په مقابل کې د نورو ډلو دریغ
۱۴۴	حرکت انقلاب اسلامي
۱۴۶	اتحاد اسلامي
۱۴۹	په غرب پوري تړلې کړۍ
۱۴۹	مائوويستان
۱۵۳	د شينډنډ سقوط
۱۵۷	د اسلام آباد مذاکرات
۱۵۹	د اسلام آباد د معاهدې بشپړ متن
۱۶۲	وظايف او صلاحيتونه
۱۶۲	جمهور رئيس:
۱۶۲	د جمهور رئيس صلاحيتونه:
۱۶۴	د صدر اعظم صلاحيتونه:
۱۶۸	کابينه او ائتلاف
۱۷۱	د جنرال دوستم کفالت
۱۷۳	د شوری هم آهنگي تأسيس
۱۷۹	د جنرال مؤمن مرگ
۱۸۱	د مسعود واکمني
۱۸۷	زما په کور بمباري
۱۹۴	د سولي د هڅو بل دور
۱۹۷	د طالبانو حرکت
۲۱۱	د حزب اسلامي په ضد
۲۱۱	د طالبانو جنگ
۲۱۴	د غزني سقوط

۲۲۴	د چهارآسياب مجدد سقوط
۲۳۰	له رباني او مسعود سره مذاكرات
۲۳۲	د معاهدې متن
۲۳۴	د جمهور رئيس صلاحيتونه
۲۳۵	د صدر اعظم او كابينې صلاحيتونه
۲۳۵	په حكومت كې د هرې ډلې موقعيت
۲۳۹	كابل ته تگ
۲۴۲	د تگلارې بشپړ متن
۲۴۸	د امنيت د تايمين په برخه كې
۲۴۸	د دفاعي چارو په برخه كې
۲۴۹	په اداري برخه كې
۲۵۰	په اجتماعي برخه كې
۲۵۲	د بنوونې او روزنې په برخه كې
۲۵۳	د روغتيا په برخه كې
۲۵۳	د كرهني په برخې كې
۲۵۳	د اقتصاد او تجارت په برخه كې
۲۵۵	د بهرني سياست په برخه كې
۲۶۵	د مات وزرو خپل كې
۲۷۳	بې رحمه گاونډي

پتي توطي، برېنډي خبرې _____ د ناشر مقدمه

بسم الله الرحمن الرحيم

د ناشر مقدمه

د ميثاق اېثار اداره وياړي چي د ورور حکمتيار دا له تاريخي اسنادو نه غني اثر، چي لدې نه مخکي په پښتو، دري، اردو او عربي کي د بېلو بېلو نشراتي مؤسسو له خوا چاپ شوی، يو ځل بيا په نوې قطع او صحافت کي د افغانستان د لرغوني تاريخ مينه والو ته وړاندي کوي. چا چي دا کتاب څو کاله د مخه او زموږ په گران هېواد افغانستان باندې د امريکائي ځواکونو له يرغل نه مخکي لوستلی، ډېري برخي به ئې په هغه وخت کي ورته داسي وړاندويني برېښېدلې وي چي نن ئې د خپلو سترگو وړاندي د څرگندو حقايقو په بڼه کي گوري. څو بېلگي ئې ستاسو مخي ته ږدو:

- د طالبانو حکومت د اوږدې مودې لپاره دوام نشي کولی، د دوی ناکام سياستونه، د هېواد اجتماعي جوړښت، د دې سيمي وضعيت او د اسلام په ضد د امريکا او روسيې گډ سازشونه دوی ته په قدرت کي د پاتې کېدو مجال

د ناشر مقدمه _____ پتي توطئې، برېښلي خبرې

نه ورکوي.

- د شمال جبهه د مسکو او واشنگتن د گډ سازش په نتیجه کې جوړه شوې، هدف ئې دا وو چې له دغې ډلې نه د جگړې د دوام او پدې هېواد کې د اسلامي حکومت د جوړېدو د مخنيوي په کار کې استفاده وکړي.
- امریکا به ظاهر خان راولي، خو د راوستو یوازنی لار ئې د دې هېواد نظامي اشغال دی.
- شمالي تلواله به د روسانو په وینا لدې امریکائي منصوبې سره توافق کوي.
- امریکا د روسانو په خبر افغانستان نیولی شي او خپل کارمل پدې هېواد د لنډې مودې لپاره تپلی شي، خو د دې هېواد دائمی اشغال ورته ممکن ندی.

د دې کتاب ډېرې نورې خبرې به دې ته ورته او داسې ومومئ چې نن ئې عملاً تحقق موندلی.

موږ نه یوازي د قطع او صحافت له اړخه د دې ارزښتناک کتاب په نوي چاپ کې څه نوښتونه راوستي او مخکني اشتباهات مو تر ډېره حده راکم کړي، بلکې د کتاب په پای کې مو د ورور حکمتیار هغه دوه جالبي ادبي ټوټې هم اضافه کړې چې د هېواد د دغې مرحلې پېښې پکې انځور شوې.

هدف مو دا دی چې خپل ولس له حقایقو خبر کړو، د دښمن توطئو ته ئې متوجه کړو، د دښمنانو د سپکو او ذلیلو ملگرو کرغېړني خبرې افشاء کړو او د افغان ولس راتلونکي نسل ته د مجاهدينو هغه ارزښتناکې تجربې انتقال کړو چې هره یوه ئې په ډېر گران قیمت او د زرهاوو سرتېرو مجاهدينو د وینو په بیه ترلاسه شوې. پدې امید چې ارحم الراحمین خدای مو د خپلې لارې د مجاهدينو په ډله کې قبول کړي.

اللهم وفقنا لما تحب وترضى

پتي توطي، بربندي خبرې _____ سريزه

بسم الله الرحمن الرحيم

سريزه

د روسي فوځونو له وتلو نه وروسته پړاو، مخصوصاً د نجيب حکومت له نسکورېدو راديخوا، د اسلامي جهاد ترټولو سخت، غامض او کرکېچن پړاو وو چې له مخکنيو مراحلو سره ئې پوره تفاوت درلود. لدې نه په مخکي مراحلو کي هم د دوست او دښمن جبهه څرگنده وه او هم د جگړې لاملونه، آرمانونه او شعارونه. د دوست او دښمن په پېژندلو کي ډېر کم کسان په مغالطې او اشتباه کي پرېوتل، خو پدې پړاو کي چي بهرني فوځونه زموږ له هېواده ستانه شوي وو او په جگړو کي د دښمن فعال خو نامرئي او له نظره پټ حضور هرچا ته څرگند نه وو، پدې پړاو کي د جگړې دوام ډېرو ته د توجيه وړ نه برېښېدو، پدې نه پوهېدل چي دښمن له دروازي وتلی خوله کړکی بېرته راننوتلی، خبره ئې بدله کړې، په جگړې کي ئې د سابق په شان ونډه ده خو په بدلي خبرې کي، که څه هم کمونست نجيب له پرېو بريتو سره گونښه شوی، خو د ده د سياستونو وارث له پکول، عبا او قبا سره د ده لوبه کوي او د ده د بادارانو په خدمت کي دي.

سريزه _____ پتي توطئي، بريندي خبري

هغه کسان چي د پېښو په ماهيت او په پېښو کي د پردې شاته د اصلي لوبغاړو په ونډي دقيقاً نه پوهېدل او د دښمن د تبليغاتي سرچينو له درواغجنو او زهرجنو تبليغاتو نه متاثره شوي وو، ټولي خواوي ئې د استثناء او تفکيک نه پرته محکومولې، د جگړې د داخلي او خارجي عواملو له پېژندو نه عاجز وو، نه پوهېدل چي د نجيب له نسکورېدو نه وروسته د ټولو جگړو اصلي عاملين د ببرک طرفداران وو چي غوښتل ئې نجيب په ببرک کارمل تعويض کړي، د شهنواز تني له کودتا نه وروسته چي خلقيان تصفيه شول، ځيني بنديان او ځيني له هېواد نه وتښتېدل، د چارو واگي د جنرال نبي عظيمي او جنرال آصف دلاور په شان د ببرک د پلويانو لاس ته ورغلې، دوی لا د مخه د کودتا منصوبه جوړه کړې وه، ببرک ئې د همدې لپاره له مسکونه راوغوښت، د کي جي بي موافقه ئې ترلاسه کړه، امريکا او په منطقي کي ځينو نورو مؤثرو هېوادونو دوی ته اطمینان ورکړ چي د دوی تر مشرۍ لاندې له ځينو جهادي ډلو سره د يوه ائتلافي حکومت ملاتړ کوي.

له دې حقايقو نه بې خبره کسان داسي گمان کوي چي د جبل السراج ننگينه معاهده، له خپلو ټولو خونړيو عواقبو سره، يوه تصادفي پېښه وه چي د ځينو جاه طلبه او قدرت غوښتونکو خبرو له فرصت طلبۍ نه راولاړه شوې. نه دا چي د دې خطرناکي او خونړۍ توطئې اصلي طراحان د کي جي بي او سي آي په شان بين المللي جاسوسي شبکې دي چي غوښتل ئې پدې سره د يوه اسلامي حکومت د جوړېدو مخنيوی وکړي، کي جي بي د همدې مقصد لپاره يو ځل بيا د ببرک ډله استخدام کړه، خو دا ځل د روسي فوځونو د رابللو په ځای بايد د يوې داسي ائتلافي جبهې تر پردې شا ته خپل مأموريت ترسره کړي چي له ځينو غولېدلو قدرت غوښتونکو سره به ئې جوړوي !!

دغو حلقو ته پدې مطلب پوهېدل گران دی چي ولې مسکو او واشنگتن څنگ په څنگ او په يوه وخت د جبل السراج له معاهدې او د دې معاهدې په بنسټ د جوړې شوې ائتلافي جبهې ملاتړ کولو؟ نه پوهېږي چي واشنگتن ته پدې

پتي توطي، بربنډي خبرې _____ سريزه

پړاو کي ترټولو مهمه مسئله دا وه چي څنگه د مجاهدينو په لاس د يوه اسلامي حکومت د جوړېدو مخنيوی وکړي، امريکا د جهاد د دې تاريخي تجربې بريا او په يوه اسلامي حکومت د هغه منتج کېدل، ټوله اسلامي نړۍ کي د خپلو استعماري گټو لپاره جدي تهديد گڼلو، گمان ئې دا وو چي که دا تاريخي تجربه ناکامه نکړي او د مجاهدينو په لاس د اسلامي حکومت د جوړېدو مخنيوی ونکړي، دا تجربه به په نورو ملکونو کي هم هرو مرو تکرارېږي، نور ملتونه مخصوصاً هغه چي په خپلو هېوادونو کي د پرديو له سياسي، اقتصادي او فرهنگي تسلط نه ستومانه شوي، د دوی له سلطې نه د ژغورني او د استقلال او خپلواکي په لټه کي دي، د افغان مجاهدينو لار به غوره کوي، پدوی پسې به اقتدا کوي او پدې سره به امريکا ته په خپلو مستعمراتو کي هماغه مشکلات راولاړوي چي افغان مجاهدينو شوروي اتحاد ته راولاړ کړل.

دوی دې ته نه دي متوجه چی د دې مرحلې جگړې په اصل کي د تېرو جگړو تسلسل او د سابق په شان له بهرنه تپل شوې جگړې دي، منطقوي رقابتونه د دې جگړو د ادامې لامل دي، واشنگټن او مسکو او پدوی پوري تړلي محلي ځواکونه پدې جگړو پانگه اچوی او په جگړو لگيا ډلي حمايه کوي.

له هيچا بايد دا حقيقت پټ نه وي چي زموږ هېواد، مخصوصاً د ۱۹ او ۲۰ پيړۍ په بهير کي د يوه داسي معبر او پله حيثيت درلود چي بنکيلاکگرو ځواکونو غوښتل له هغه نه آخوا تېر شي خپل هغه پراختيا غوښتونکي اهداف ترلاسه کړي چي د دې هېواد دواړو خواوو ته پراته وو، مخکي شوروي اتحاد غوښتل له افغانستان نه تېر شي، تودو اوبو او د خليج د تيلو زېرمو ته ورسېږي، د کرملين واکدارانو د تزار له زمانې نه بيا د کمونستانو تر واکمني پوري تل ويلي چي روسي سرتېري به هرو مرو خپلي پښې د هند په سمندر کي وينځي! د همدې لپاره مسکو دا جگړه زموږ په هېواد تحميل کړه، لومړی د کمونستانو په ذريعه او د عسکري کودتاگانو له لاري، چي د کمونستانو له ماتو نه وروسته په خپله د

سريزه _____ پتي توطني، برنډي خبرې

جگړې ډگر ته راوړاندي شول او لس کاله په افغانستان کې وځنگېدل، د مسکو له نظره د افغانستان د نيولو او پدې هېواد کې د يوه خپلواک اسلامي حکومت د جوړېدو د مخنيوي په اهميت هلته ښه پوهېدې شو چې دې خبرې ته دقيقاً ځير شو چې مسکو د لسو کلونو جگړې په دوران کې يو مليون سرتېري په مختلفو ټولگيو کې افغانستان ته ولېږل، هومره ئې پدې جگړې پانگه واچوله چې ملا ئې ورماته کړه او د شوروي اتحاد د وېروونکې امپراطورۍ په نسکورېدو منتج شوه، خو اوس او د شوروي اتحاد له زواله وروسته پداسې حال کې چې مسکو له ملا ماتوونکو اقتصادي ستونزو او سختو داخلي مشکلاتو سره مخامخ دی، د رباني له دولت سره د جگړې د دوام لپاره بې دريغه مالي او نظامي مرستې کوي.

غرب نشو کولی چې د تودو اوبو او د خليج د تيلو د څاگانو په لوري د شوروي ځواکونو مخکې تگ وزغمي، دا څاگاني عمدتاً د امريکايي کمپنيو په واک کې وې، دوی له شوروي اتحاد سره د ډغرو وهلو توان په خپلو متوکي نه ليدلو، د زړه ورو افغانانو نه ماتېدونکې مقاومت ئې داسې وموندو چې له هغه نه د حمايت په صورت کې کولی شي د دې مخکې تگ مانع شي او د خپلو پخوانيو ماتو غچ واخلي او په خليج او د هند سمندر شا او خوا کې خپلې گټې خوندي وساتي.

خو د شوروي اتحاد له زواله وروسته، اوس امريکا غواړي چې له افغانستان نه د يوه معبر په حيث استفاده وکړي او د مرکزي آسيا د تيلو زېرمې ترلاسه کړي، د دې سيمې هېوادونه له مسکو نه رابېل کړي او په روسيې د اتکاء او اعتماد په ځای ئې د افغانستان له لارې له ځان سره وصل کړي، پدې سيمې د مسکو د بيا واکمنۍ مخه ونيسي، پری نږدې چې د دې هېوادونو تر ځمکې لاندي پراخي زېرمې او گټور تجارتي بازارونه د مسکو په گټه وړيا له لاسه ورکړي. ټولو ته معلومه ده چې د شوروي اتحاد په جنوبي سرحداتو کې پراته هېوادونه، د خپلو زېرمو له پلوه هومره غني دی چې د غربي هېوادونو د کمپنيو پاملرنه ئې ځانته

پتي توطي، بربنډي خبرې _____ سريزه

جلب کړي، له سياسي او اجتماعي اړخه له مسکو نه د آزادۍ په لټه کي دي، پدې سيمي کي د نفوذ پراخ او مناسب شرائط شته، امريکا غواړي په کابل کي يو مزدور او لاس پوځي حکومت ولري ترڅو د دوی لاره د مرکزي آسيا په لوري پرانيزي.

حقيقت دا دی چي د افغانستان رواني جگړي په اصل کي د تيلو د کمپنيو جگړي دي، پدې خبري يوازي هغه کسان نشي پوهېدی چي ډېر بې عقله او بې خبره وي، نه د محلي رقابتونو په ماهيت خبر وي او نه د بين المللي توطئو له څرنگوالي نه اطلاع لري، پدې نه پوهېږي چي مسکو د څه لپاره د نجيب او ببرک په ځای رباني او مسعود انتخاب کړل، کله ئې انتخاب کړل؟ کومو لاملونو مسکو دې کار ته اړ کړ؟ څنگه او ولې د نظار شوری له ۱۹۸۲ نه وروسته د يوې پتي معاهدې په ترڅ کي له روسانو سره ملگرې شوه او له هماغه نېټې راهيسي له مسکو څخه پيسې او وسلې ترلاسه کوي؟ دا يوه تصادفي پېښه نه وه، بلکي مسکو تل او د خپل استعماري تاريخ په اوږدو کي، په خپلو ټولو مستعمراتو کي وړوکي، التقاطي، دوه مخي او سازشي ډلي د ځواکمنو، انقلابي او سازش نه منونکو ډلو په خلاف انتخاب کړي، هغوی ته ئې وده ورکړې، د مقاومت د ټکولو او په خپلو مستعمراتو د سلطې لپاره ئې له هغوی نه استفاده کړې. دا حقيقت خو اوس د ډېرو سطحی نظر خاوندانو نه هم پټ ندی چي پدې سيمي کي د مسکو ستراتيژيکي گټي، د افغانستان د جگړي له دوام سره غوټه شوې، د همدې لپاره مسکو داسي يو محور انتخاب کړ او داسي يوه ډلگۍ ئې استخدام کړه چي يوازي د جگړي د دوام باعث شي او په افغانستان کي د سولي او ثبات راتلو مخنيوی وکړي.

متأسفانه ځيني کسان لا تر اوسه له هغو حقايقو ندي خبر چي په افغانستان کي د مېشت روسي قواوو قومندانانو او د کي جی بی لوړ رتبه مأمورينو، د خپلو خاطراتو په کتابونو کي افشاء کړي، دوی په خپلو ضخيمو کتابونو کي د دې

سريزه _____ پتي توطئې، برېښي خبرې

مرحلې ټول انكشافات خپرلي او ټول پټ اسرار ئې افشاء كړي، دا ئې څرگند كړي چې روسانو څنگه د بد ضميره او جهاد خرڅوونكو قومندانانو د اخستو، د مقاومت په ليكوكي د داخلي جگړو اور بلولو او د دې جگړو او مخصوصاً د حزب اسلامي په خلاف د گډو عملياتو لپاره د مسعود په شان د پروتوكولي قومندانانو استخدام په برخه كي څومره پانگه اچولې او څومره پراخي او پرله پسې هڅي ئې كړې؟!

دوى د دښمنانو د اعتراف سره سره او د دغو پټو اسرارو له څرگندېدو نه وروسته هم پدې ندي پوه شوي چې حزب اسلامي د اسلامي مقاومت د ملاتير او د اسلامي تحريك د باني او مؤسس په حيث د اسلام د دښمنانو له گډي ستري توطئې سره مخامخ شو، د كمونستانو او غولېدلو څېرو ائتلاف ئې د همدې لپاره جوړ كړ، د طالبانو حركت ئې د همدې لپاره جوړ او د حزب اسلامي په خلاف د جگړې ډگر ته راوړاندي كړ، د همدې ځواكونو په ايما او اشاره او د دوى په وساطت، طالبانو د پيداىښت په لومړيو مرحلو كي ائتلاف ته د ملگرتيا لاس وركړ او په گډه د حزب اسلامي په خلاف وځنگېدل. دا حلقې نه پوهېږي چې اسلام آباد له يوې خوا د امريكا تر سخت فشار لاندې وو او پدې نشو توانېدى چې د امريكا له اغېز نه آزاد، د خپلو ملي مصالحو په رڼا كي خپلواك سياست غوره كړي او د افغانستان د راتلونكې په اړه د واشنگتن شرائطو ته تسليم نشي، مجبور وو هماغه څه وكړي چې امريكا ئې ورته خوښوي، له بلي خوا د امريكائيانو او په امريكا پوري د تړلو حلقو د دې تبليغاتو تر اغېز لاندې تللي وو چې كه په كابل كي داسي يو حكومت جوړ شي چې په سر كي ئې كوم پښتون مشر وي او حزب اسلامي په هغه كي فعاله او مؤثره ونډه ولري، دا كار اسلام آباد ته د پښتونستان كشاله راولاړوي او په پاكستان كي د دوى د مخالفو اسلامي ډلو د تقويې او مزيد ځواكمن كېدو اسباب برابروي، د همدې لپاره د ISI د هغه وخت مشر، جاويد ناصر، د حزب اسلامي د مجاهدينو په لاس د كابل د فتح كېدو په ورځ، په پېښور كي له افغاني مشرانو سره د خپلي غونډې په ترڅ كي وويل:

پتي توطي، بربندي خبرې _____ سريزه

پاکستان به هيڅکله اجازه ورنکړي چي حزب اسلامي په کابل حکومت وکړي،
حتی له قوې نه د استفادې په بيه !!

مگر دا هسي يو تصادف وو چي پاکستان دوه ځله رباني د جمهور رئيس او
مسعود د دفاع وزير په توگه په نورو تحميل کړل؟! لدې کار نه د اسلام آباد مقصد
څه وو، د دوی په انتخاب کي ئې کومي گټي مضمري وې؟!

دا کسان گمان کوي چي د نجيب له نسکورېدو نه وروسته ټولي جگړي، د
اقتدار د لاس ته راوړو جگړي وې چي د جهادي ډلو ترمنځ راولاړي شوې، پداسي
حال کي چي دا جگړي، د سابقه جگړو تسلسل او ادامه ده، د دې جگړو واگي او
قومنده د همغو افسرانو په لاس کي وه چي مخکي له ټولو مجاهدينو سره
جنگېدل، خو اوس يوازي له حزب سره، مخکي له کمونست رژيم نه د دفاع لپاره
او اوس له اسلامي دولت نه د دفاع تر غولونکې پلمې لاندې. د نجيب د حکومت
لوی درستيز، د کابل د گارنيزيون قومندان، له کمونست رژيم نه د پاتې قطعاتو
قومندانان، د روسانو په لاس جوړي شوې او روزل شوې ملېشې، دا هغه ځواکونه
وو چي د دغو جگړو مهار ئې سل په سلو کي په لاس کي وو، د شورای نظار په
شان د منحطو ټولگيو نه هغوی فقط د يوې غولونکې پردې په حيث استفاده
کوله.

ځيني بې خبره کسان داسي گمان کوي چي گواکي د نجيب له نسکورېدو
وروسته، قدرت مجاهدينو ته انتقال شوی، اسلامي حکومت جوړ شوی او جگړه
تر يوې مودې متوقف شوې خو وروسته د قدرت د وېش په سر د مجاهدينو ترمنځ
نزاع راولاړه شوې او په جگړي منتج شوې!! پداسي حال کي چي نه مخکنۍ جگړه
د يوې شېبې لپاره متوقف شوې، نه قدرت مجاهدينو ته انتقال شوی او نه په کابل
کي د چارو واگي مجاهدينو ته سپارل شوې، جگړه د سابق په شان، د کمونستو
افسرانو تر قومندې لاندې روانه وه، په کابل کي د چارو واگي په کامله توگه د
کمونستانو په واک کي وې، ارگ، د دفاع وزارت، د دولتي امنيت (خاد) وزارت،

سريزه _____ پتي توطني، برنډي خپري

راډيو، تلويزيون، هوايي ميدان، د ښار امنيت، د کابل امنيتي کمربند، په ښار او د ښار شا او خوا حاکم نقاط ټول د کمونستانو او مليشو په اختيار کي وو. کوم مجاهدين چي کابل ته تللي وو په حقيقت کي مېلمانده وو چي د تصفيې لپاره کابل ته بلل شوي وو، د کابل په شا او خوا کي د حزب شته والي کمونستانو ته موقع ورنکړه چي دوی تصفيه کړي.

پدی کتاب کي د روسي فوځونو له وتو نه د ائتلافي حکوت تر پرېوتو پوري جريانات خپرل شوي، اميد دی لدې نه مخکي او وروسته مراحل هم په بېلابېلو کتابونو کي وڅېړو.

د دې جرياناتو له خپرلو نه مو مقصد دا دی چي زموږ هوشيار او با ايمان ولس، د دې خونړيو پېښو اصلي لوبغاړي او د پردې شا ته د دښمنانو نامرئي لاسونه درک کړي، هغه ډلي وپېژني چي په پرديو پوري تړلې او د بهرنيو ځواکونو د گټو لپاره جنگېږي، د جگړو د عواملو، لاملونو او موخو په پېژندگلو کي اشتباه ونکړي، د هېواد او منطقي د وضعيت او د دې سيمي په جرياناتو کي د زيدخله مؤثر او پخوانو په هکله ژور معلومات ترلاسه او د دې په رڼاکي وتوانېږي چي د روان دردوونکي حالت نه د وتولار تشخيص او مناسب تصميم ونيسي.

موږ د دې توري شپې په ختمېدو باور لرو، روښانه راتلونکې ته په طمع يو، ډاډه يو چي دا پړاو به هم حتماً او ژر پای ته رسېږي، پتي او څرگندي توطني به يوه په بل پسې شنېږي، پټ او څرگند دښمنان به زموږ د مؤمن او صبور ولس د عزم او ايمان په وړاندي ماتې خوري او زموږ د شهيدانو آرمان به هرو مرو او په نږدې راتلونکې کي تحقق مومي.

و ما ذلك على الله بعزيز

حکمتيار

۱۳۷۸/۲/۴

پتي توطي، برېښي خبرې _____ مسكو وتلو ته اړ شو

مسكو وتلو ته اړ شو

برژنف چي په کومي هيلي افغانستان ته د فوځونو د لېږلو فيصله کړې وه، لدې تصور سره چي د دريو مياشتو په ترڅ کي به روسي قطعات په کامله توگه د افغانستان د پېښو بهير مهار کړي، په اوضاع به مسلط شي، مقاومت به وټکوي او "انقلابي!" رژيم به د "ارتجاعی!" ځواکونو په خلاف هومره مضبوط کړي چي د سقوط وېره به ئې د تل لپاره ختمه شي، خو دا هيله نه يوازي ترسره نه شوه او د ده دا تصور نه يوازي غلط ثابت شو، بلکي برعکس د ده دا اقدام د يوې ستري وېرونکې امپراطورۍ په زوال منتج شو.

برژنف دا فيصله پداسي وخت کي کړې وه چي:

۱ - د دنيا هيڅ نظامي ځواک له مسکوسره د ټکر او تصادم جرأت نشو کولی او د هغه مخي ته د ودرېدو توان ئې په ځان کي نه ليدو، امريکا د دنيا بل دوهم طاقت په ویتنام کي د روسانو په وړاندي داسي شرمناکه او عبرتناکه ماتې

مسکو وتلو ته اړ شو _____ پټي توطيې، برېښي خبرې

خوړلې وه چې د دوهم ځل لپاره، د دنيا په بل ځای کې، مخصوصاً په آسيا او روسيې ته نږدې ملکونو کې د روسانو سره د تصادم تصور ئې نشو کولی.

په بين المللي پېښو کې امريکا ورځ په ورځ او په ډېر سريع توگه په شا تمېده، يو په بل پسې ئې نظامي اډې، د وسلو د خرڅلاو بازارونه او ملگري رژيمونه د مسکو په گټه له لاسه ورکول، په آسيا، اروپا، افريقا او د لاتيني امريکا په ملکونو کې انقلابي بدلونونه، کودتاگانې او مسلح قيامونه د امريکا پلوه ارتجاعي رژيمونو په خلاف تر سره کېدل او له کمونستي افکارو نه متاثر ځواکونه قدرت ته رسېدل او د مسکو پلوه رژيمونو شمېر ورځ په ورځ په زياتېدو وو. د دنيا په هر گوټ کې چې به د کوم انقلاب، عسکري کودتا، مسلحانه قيام، بغاوتونو، مظاهرو، د يوه رژيم د سقوط او د بل د مسلط کېدو خبر خپرېدو نو ډېر ژر به ټولو ته څرگنده شوه چې پدې پېښو کې اصلي لوبغاړي روس پلوه کمونستان دي.

۳ - د کمونستانو په لاس کې پرېوتی ملک او د سرو فوځونو له خوا اشغال شوی کوم هېواد، بيا ندی توانېدلی چې د دوی له منگولو خپله آزادي او استقلال تر لاسه کړي، په نړۍ کې حاکم ذهنيت همدا وو چې د داسې هېواد بيا آزادي امکان نلري.

۴ - په امريکا کې قدرت د ديموکراتانو په لاس کې وو، د امريکا ولس دوی ته پدې خاطر د جمهوري غوښتونکو په خلاف رایه ورکړې وه چې دوی له مسکو سره د تصادم او جگړې مخالف وو او غوښتل ئې د بهرنيو مسائلو په ځای کورنۍ وضعي ته توجه وکړي او د ويتنام د پېښو په شان د حوادثو د راولاړېدو مخالف وو.

زه د امريکا د هغه وخت، د سياسي وضعيت او د امريکايي واکمنانو د ذهني کيفيت د توضيح لپاره، د يوه خاص جريان رانقلول دلته ضروري گڼم:

پتي توطيې، بربنډي خبرې _____ مسكو وتلو ته اړ شو

د امين رژيم ته د آخري گوزار ورکولو لپاره موږ د يوه عسکري اقدام ترتيبات نيولي وو، زموږ وفادارو افسرانو احوال راولېږو چي د اقدام لپاره تيار يو، خو معلومات مو دا دي چي روسان حتماً فوځي مداخله کوي، تاسو د گاونډيو هېوادو، مخصوصاً له امريکائيانو نه معلومه کړئ چي د روسانو د فوځي مداخلې په صورت کي به د دوی عکس العمل څه وي؟

تر دې نه د مخه، موږ له امريکائيانو سره هيڅ ډول بالواسطه يا بلا واسطه تماس نه درلود، ما نه غوښتل چي له امريکائيانو سره او هغه هم د داسي يوې مهمي مسئلې په ارتباط خبره وکړو، خو وروسته مو دا مناسبه وگڼله چي د دوی رايه د روسانو د عسکري مداخلې د احتمال په هکله او بيا د وقوع په صورت کي د دوی د عکس العمل په اړه ځانته معلومه کړو.

ما استاد امين الله ته وظيفه ورکړه چي په پېښور کي د امريکا له کنسل سره پدې هکله خبره وکړي چي آيا دوی د روسانو د عسکري مداخلې او د فوځونو لېږلو راپورونه دقيق گڼي که نه؟ او څومره دا کار محتمل گڼي؟ او که فرضاً روسانو زموږ په هېواد تېری وکړ د دوی عکس العمل به څه وي؟ د امريکا کنسل هغه ته وويل چي زه د ځواب ورکولو نه عاجز يم، واشنگتن سره تماس نيسم، ډېر ژر به د واشنگتن رسمي ځواب درکړم!

په هماغه هفته کي کنسل، استاد امين الله ته وويل چي د واشنگتن رسمي ځواب دا دی: "واشنگتن گمان نکوي چي روسان به په افغانستان تېری وکړي او دې هېواد ته به خپل فوځونه ولېږي که فرضاً داسي وشو نو واشنگتن به دوه کاره کوي:

الف: له روسانو سره به د (سالت ټو) مذاکرات متوقف کوي.

ب: او روسانو ته د غنمو مرستي به بندوي."

د دې ځواب معنا څرگنده وه او د روس په وړاندي، د امريکا ضعيت او د

مسکو وتلو ته اړ شو _____ پتي توطيې، برېښي خبرې

ناتواني له احساس نه د راولاړ شوي پسييف سياست ښه څرگندونه ئې کوله ! خو ورځي وروسته روسي فوځونه د هوا او ځمکي له لاري د کابل په لوري وخوځېدل، امين ئې په قتل ورسولو او ببرک ئې د اقتدار په کرسۍ کښېنول.

د واشنگتن رسمي عکس العمل د کارتر په ژبه دا وو:

"امريکا، د افغانستان په آزاد هېواد د شوروي اتحاد فوځي تېري په کلکه غندي،... او دا خبره په ډاگه کوي چي د جنوب په لوري د دوی مزید مخکي تگ نشي زغملی...". د دې رسمي دريځ، مفهوم هم ډېر څرگند وو، يعنې: افغانستان لا د مخه د شوروي اتحاد تر اغېز لاندې کړی، کي منل شوی، پدې هېواد د مسکو د فوځي تېري په مقابل کي امريکا کوم خاص عکس العمل نه ښيي! خو که د جنوب په لوري مزید مخکي ولاړ شي بيا به امريکا عکس العمل ښيي!!

بريژنف ته د واشنگتن نبض ښه معلوم وو، د همدې لپاره هغه په ډېر ډاډ او جرأت سره، په ډهلي کي د يوه مطبوعاتي کنفرانس په ترڅ کي وويل:

د افغانستان په سرحداتو کي چي کومي پېښي راولاړي شوې، د دريو راتلونکو مياشتو په منځ منځ کي به کاملاً پای ته ورسېږي او پدې هېواد کي به کامل امنيت تأمين شي. خو داسي و نشول، روسي فوځونو د ۱۳۵۸ کال د جدي له ۲ نه د ۱۳۲۷ کال د دلوۍ تر ۲۵ نېټې خپل ټول ممکن توان طاقت په کار واچولو، له هيڅ جنايت نه ئې ډډه ونکړه، ټول وسايل ئې وآزمويل، خو نه يوازې دا چي د مقاومت په ختمولو قادر نشو بلکي د هغه د ورځ په ورځ مزید ځواکمن کېدو مخنيوی ئې ونشو کړی او په پای کي له دې هېواد نه وتلو ته اړ شو.

د روسانو د ناکامي او له افغانستان نه د فوځونو د ايستلو د پرېکړي لاندې اساسي عوامل وو:

۱. په جگړي کي د روسي فوځيانو د مرگ ژوبلي شمېر ورځ په ورځ زياتېدو، دې کار په طبيعي توگه په روسي فوځيانو، د دوی په خپلوانو او ملگرو کي د

پتي توطني، برېښي خبرې _____ مسكو وتلو ته اړ شو

جگړې په خلاف کرکه او نفرت راولاړولو او هغه ئې يوه ناکامه او بې حاصله هڅه شمېرله او همدې احساس د دوی رزمي روحيه ورځ په ورځ کمزورې کوله.

۲. د جگړې مالي مصارف هغه حد ته رسېدلي وو چې نور د شوروي اتحاد، مات گوډ اقتصاد ته د زغملو نه وو.

۳. پدې وړتوانېدل چې د خلق او پرچم د مختلفو ډلو ترمنځ شديد اختلافات حل کړي او يو قوي افغاني حزب او د هغه له لاري يو ډاډمن افغاني فوځ جوړکړي، د جگړې ټول بار په خپله د روسانو په غاړه وو، د داسې جگړې، نه گټل ورته ممکن وو او نه ئې د تلفاتو زغمل.

۴. د مسکو سخت دريځه، زاړه واکداران مخصوصاً هغه چې افغانستان ته ئې د فوځ د لېږلو پرېکړه کړې وه يو په بل پسې يا په طبيعي مرگ مړه شول يا په يوه، بل دليل له صحنې لېرې شول او واک داسې کسانو ته په لاس ورغی چې غوښتل ئې د دې بې نتيجه او بې فايده جگړې له نه زغمېدونکي مالي او ځاني تاوان نه شوروي اتحاد ډېر ژر وژغوري او د ولس د اقتصادي ستونزو د حل کولو فرصت او کريدت ترلاسه کړي.

۵. روسانو د افغانستان د اشغال په جريان کي تقريباً يو مليو ن فوځيان يو په بل پسې دې هېواد ته لېږلی چې پس له څه مودې پاتې کېدو ئې تعويض کړي، دې فوځيانو له ځان سره د دې جگړې ټول منفي تاثرات شوروي ته انتقال کړل او په ولس کي ئې د جگړې په خلاف حساسيتونه تشديد کړل.

۶. په روسانو باندې، په افغانستان کي د زياتي پاتې کېدو او په جگړې کي د عدم موفقيت په وجه بين المللي فشار ورځ په ورځ زيات شوي وو.

۷. د جگړې په ميدان کي عملاً د دوی ناکامي او د مقاومت په ختمولو او حتی تضعيف کي د دوی پاتې راتلل.

مسکو و تلوت ته اړ شو _____ پټي توطيې، برېښي خبرې

با عزته وتل

مسکو له افغانستان نه د فوځونو د ایستلو فیصله وکړه، خو غوښتل ئې:

- وتل ئې باعزته وي.
 - د وتلو په وخت کي پدوی حملې و نشي.
 - دا پېغور ئې په برخه نشي چي خپل ملگري ئې د مرگ په پوله یوازي او بې اسرې پرېښودل.
 - د ماتې له طبیعي منفي اثراتو نه د خوندي پاتې کېدو تضمین ترلاسه کړي.
 - وتل ئې له امریکا سره د یوه توافق په اساس وي او لږ تر لږه د دوی وتل داسي توجیه شي چي د یوې معاهدې په اساس او له سولې سره د مسکو د علاقمندي په وجه ترسره شوي نه د یوه نظامي ماتې په وجه.
- روسانو پدې ټینګار کولو چي د نجیب د حکومت د بقا ضمانت دي وشي، استدلال ئې دا وو چي که د نجیب حکومت ابقا نشي، یا کمونستان په حکومت کي شریک نه وي، په بل صورت کي د دوی ژوند نشي تضمینېدی او ټول به دې ته مجبورېږي چي هېواد پرېږدي او مسکو د دې توان نلري چي څو لکه کمونستانو او د دوی پلویانو ته په خپل هېواد کي پناه ورکړي، دوی دا هم ویل چي اوس خو د خلق د دیموکراتیک گوند هم نوم بدل شوی او هم تگلاره، هغه اوس د وطن د گوند په نامه یادېږي، اسلام ته ئې مخه کړې او په اساسي قانون کي ئې په واضح الفاظو لیکلي چي د هېواد رسمي دین اسلام دی، ملي مصالحه ئې اعلان کړې، د حکومت واګي ئې د حسن شرق په شان بې طرفه کسانو ته سپارلې، له مجاهدینو سره ائتلافي حکومت ته چمتو دی، مجاهدین باید له خپل سخت دریځ نه راکوز شي او د وطن له گوند سره د ائتلافي حکومت جوړولو ته تیار شي. واشنگتن په لاندې دلائلو د مسکو له دریځ سره اتفاق کولو:

پتي توطي، بربندي خبرې _____ مسكو وتلو ته اړ شو

۱. دوی ته ترټولو مهمه موضوع د روسي فوځونو ماتې، له افغانستان نه وتل او پدې ترتيب د ويتنام د ماتې غچ اخستل وو.

۲. د امريکا جمهوري غوښتونکي گوند غوښتل چې د دوی د اقتدار په موده کې روسي فوځونه له افغانستان څخه ووځي او پدې ترتيب د خپل کامياب خارجي سياست يو نه هيرېدونکی ريکارډ قائم کړي او په راتلونکو نږدې انتخاباتو کې يو ځل بيا بری ترلاسه کړي.

۳. امريکايانو غوښتل چې گورباچوف ته چې د شوروي اتحاد په درې وړې کولو کې ترې بڼه استفاده کېدلې شوی دا امتياز ورکړي چې د روسي فوځونو وتل په عزت سره ترسره شوي او د مسکو پلوي حکومت په کابل کې په خپل حال پاتې شوي.

۴. امريکا پدې خاطر هم دا نه غوښتل چې د روسي فوځونو له وتلو سره سم دي د نجيب حکومت نسکور او په ځای دې د مجاهدينو اسلامي حکومت جوړ شي چې:

- د نجيب لپاره ئې داسې بديل نه درلود چې د امريکا د خوښي حکومت په کابل کې جوړکړي.

- د مجاهدينو په لاس د يوه اسلامي حکومت جوړېدل ورته په څو دليله خطرناک برېښېدو:

- د ايران د تجربې له تکرار نه ئې وېره درلوده او دا تشويش ورسره وو چې که د ايران تر څنګ يو بل انقلابي رژيم په منطقه کې رامنځته شي، په منطقي او مخصوصاً خليج کې د امريکا گټې له جدي گواښ سره مخامخ کېږي.

- د افغانانو اسلامي پاڅون او جهادي شعارونو او د اسلامي جهاد له لارې د يوه استعماري مجهز ځواک مقابلې او پدې نابرابرې جگړې کې د دوی برياليتوبونو په اسلامي امت کې هغه جهادي ولوله راويښه کړه چې په اسلامي

مسکو وتلو ته اړ شو _____ پټي توطيې، برېښي خبرې

ملکونو او د دوی په اقتصادي زېرمو مسلط استعماري ځواکونو تل له هغې نه ترهه درلوده او د هغې د ټکولو او له منځه وړلو لپاره ئې ډېرې هڅې او ډېر مصارف کړي وو. اسلامي ملکونه چې د دوی د وسلو د خرڅلاو په بازارونو، د مصنوعاتو په مارکیتونو او د خامو موادو د لاس ته راوړلو په ذخیرو بدل شوي او په سیاسي او اقتصادي لحاظ په مستقیم او غیرمستقیم توګه په هغوی حکومت کوي، د افغان جهاد له ادامې او بري نه د دې ملکونو په اسلام غوښتونکو او آزادي غوښتونکو کې په طبیعي توګه دا احساس او دا هیله قوت مومي چې کولی شي د افغانانو په شان د جهاد له لارې د خپلو هېوادونو آزادي ترلاسه کړي.

د امریکا استخباراتي شبکو او سیاسي مبصرینو په فلسطین کې نوی جهادي خوځښت، د کشمېر مسلحانه جهاد، د الجزائر پېښې، د مصر جریان، په سودان او یمن کې د مسلمانو ځواکونو تحرکات او د دنیا په ګوټ ګوټ کې د اسلام او جهاد تر نامه لاندې راولاړ شوي نهضتونه د افغان جهاد طبیعي اثرات ګڼل او په مسلسل توګه ئې سپینې مانی او د سنا جرګې مربوطه کمیسیونونو ته دا راپورونه وړاندې کول چې د افغان جهاد د ادامې له خطرناکو اثراتو نه په اسلامي ملکونو کې د امریکا ګټو ته شدید خطر متوجه دی، که دا جهاد خپل هدف ته ورسېږي او د یوه مستقل اسلامي حکومت په جوړولو وتوانېږي او دا جهادي تجربه ناکامه نېکړي شي، د خطرناکو عواقبو مخنیوی به ئې ډېر ګران وي، دغو استخباراتي شبکو په خپلو راپورونو کې دې ټکي ته هم اشاره کوله چې د ایران له انقلاب نه پداسې حال کې چې د اسلامي امت د یوه وړوکې مذهبي فرقې نمایندګي کوي د امریکا ګټو ته کومه صدمه رسېدلې او دوی ته ئې کوم جنجالونه راولاړ کړي، که افغان مجاهدین د ایران تر څنګ، د دنیا د سني مذهبه مسلمانانو لپاره په یوه محور بدل شي او په کابل کې د مجاهدینو په لاس اسلامي حکومت رامنځته شي، امریکا ته به بیا د دې بهیرمقابله ګرانه وي. دوی په خپلو راپورونو کې په درواغو دا هم لیکل چې د افغان مجاهدینو څخه حزب اسلامي د

پتي توطيې، بربنډي خبرې _____ مسكو وتلو ته اړ شو

ايران د سپاه پاسدارانو سره ژوري اړيکي لري، د نړۍ په سطح ئې د تروريستي فعاليتونو لپاره ګډ تربيتي او عملياتي مراکز جوړ کړي او په پاکستان کي د حزب اسلامي ترڅنګ د ايران د سپاه پاسدارانو سابقه رئيس او په اسلام آباد کي د ايران زوړ سفير جناب ابو شريف په او سېدو ئې استناد کولو او هغه ئې د خپلي درواغجنې ادعا د ثبوت لپاره د دليل په حيث وړاندي کولو، حال دا چي ابو شريف په پاکستان کي د يوه مهاجر په حيث ژوند کولو، د ايران له حکومت سره ئې مناسبات ښه نه وو او ايران ته نشو تلې.

د مسکو او واشنگټن موافقه

واشنگټن او مسکو د افغانستان د کشالې په اړه د خپلو اختلافاتو د کمولو لپاره په لاندې خبرو توافق وکړ:

- روسي فوځونه به د ۱۳۲۷ کال د دلوې تر ۲۵ (د ۱۹۸۹ کال د فبرورۍ تر ۱۵) پوري له افغانستان نه وځي.
- د نجيب حکومت به په خپل حال پاتې وي او د روسانو مالي او نظامي مرستي به لدې حکومت سره ادامه لري.
- له مجاهدينو سره به مرستي متوقف کېږي او دې ته به اړ کېږي چي د وطن له گوند سره د تفاهم له لاري مشکل حل کړي.
- په ژنيو کي به د داسي مذاکراتو په ترڅ کي د روسي فوځونو د وتلو په مهال وېش او مربوطه معاهدې امضاء کېږي چي د پاکستان او افغانستان د حکومتونو استاخي به هم پکي برخه لري او د معاهدې اصلي طرفونه او امضاء کوونکي به د پاکستان او افغانستان د حکومتونو استاخي وي نه د واشنگټن او مسکو استاخي !!
- امريکايان به د دې هڅه کوي چي د مجاهدينو استاخي د ناظر په حيث پدې

مسکو وتلو ته اړ شو _____ پټي توطيې، برېښي خبرې

مذاکراتو کي برخه واخلي، ترڅو د نوموړې معاهدې په مراعات ملزم کړي شي او لږ تر لږه دنيا ته داسي وښودل شي چي د مجاهدينو په سر امریکائيانو له مسکو سره سودا نده کړې، بلکي د دوی په موجودیت کي ئې د دوی د خوښي معاهده امضاء کړې.

د پاکستان دریځ

پدې وقت کي د پاکستان د حکومت واگي د جونیجو په شان د یوه بې انتهای نرم مزاج او ضعیف شخص په لاس کي وې، غوښتل ئې له یوې خوا د روسي فوځونو وتل د ده د حکومت په دوران کي ترسره شي او پدې ترتیب شخصاً دی او د ده حزب "مسلم لیگ" په ولس کي خاص اعتبار او حیثیت ترلاسه کړي او له بلې خوا د امریکا غوښتنو ته په مثبت ځواب ویلو سره د خپل ضعیف حکومت لپاره قوي بهرنی تائید او ملاتړ پیدا کړي. د همدې لپاره ئې د ژنیو د مذاکراتو او د مسکو او واشنگتن ترمنځ د شوو موافقو په کلکه ملاتړ کولو او ویل یې: د روسي فوځونو په وتلو باید اکتفاء وشي، د نجیب حکومت دي په رسمیت وپېژندلی شي او له مجاهدينو سره دي نظامي مرستي متوقف شي. ده د امریکائيانو له غوښتنې سره سم له مجاهدينو نه په کلکه غوښتنه کوله چي حتماً د ژنیو په مذاکراتو کي شرکت وکړي او د ژنیو د مذاکراتو او معاهدې له هر راز مخالفت نه ډډه وکړي!!

خو موږ په کلکه، صراحت او مکرره توگه د دې مذاکراتو او په هغه کي د گډون مخالفت وکړ او دا خبره مو د گڼ شمېر مطبوعاتي کنفرانسونو او اجتماعاتو په ترڅ کي اعلان کړه چي:

- د ژنیو په مذاکراتو کي هیڅوک د مجاهدينو او افغان ولس نمایندگي او ترجماني نشي کولی.
- موږ د دې مذاکراتو د نتایجو په اړه هیڅ التزام نه لرو.

پتي توطيې، بربنډي خبرې _____ مسكو وتلو ته اړ شو

- ترڅو چي قدرت د مسكو د لاس پوڅي حكومت څخه يوه مؤقت حكومت ته نه وي انتقال شوی، د افغانستان بحران نشي حل كېدی.
- د افغانستان د بحران په ارتباط د پاکستان او د نجيب د استاڅو ترمنځ د يوې معاهدې د امضاء معنا دا وه چي د نوموړې كشالې اصلي طرفونه دوی دي، ګواکي دا د پاکستان او افغانستان ترمنځ يوه سرحدي منازعه وه چي د دواړو د استاڅو ترمنځ د ژنيو د نوموړې معاهدې د امضاء په نتيجه کي حل شوه.

زموږ او د پاکستان د خارجه وزارت د دريځونو ترمنځ د شديد او څرګند اختلاف د رفع کولو لپاره، د جهادي تنظيمونو د مشرانو او د پاکستان د هغه وخت د خارجه چارو د وزير ترمنځ د يوې ګډې جلسې ترتيبات ونيول شول، پدې جلسې کي صاحب زاده يعقوب خان، د ژنيو له مذاکراتو نه د دفاع په خاطر څه مات ګوډ استدلالونه وکړل او په پای کي ئې وويل: "پاکستان د خپلو مجبوريتونو په وجه پدې مذاکراتو کي شرکت کوي او له تاسو نه هم دا توقع کوو چي زموږ مجبوريتونه درک کړئ او له نوموړو مذاکراتو سره توافق وکړئ".

ما په ځواب کي ورته وويل: روسي فوځونه حتماً او په هر صورت کي له افغانستان نه وځي که د ژنيو معاهده وشي او که ونشي، مسکو په خپله دا خبره مکرر اعلان کړي چي خپل فوځونه په هر صورت کي له افغانستان نه باسي. پداسي مذاکراتو کي چي د نجيب استاڅي برخه ولري نه ستاسو شرکت مناسب دی او نه دافغان مجاهدينو د هيئت ګډون. تاسو له نجيب نه يوه بې طرفه مؤقت حكومت ته د قدرت په انتقال ټينګار وکړي او استدلال وکړي چي د نجيب د پاتې کېدو په صورت کي پدې هېواد کي امنيت نشي راتلای او جګړه پای ته نشي رسېدي. موږ هم خاص مجبوريتونه لرو او د هغه په وجه موږ لدې مذاکراتو سره له توافق نه معذور وګڼي. زما د دې ځواب په مقابل کي صاحب زاده يعقوب خان د ديپلوماتيکي آدابو نه ډېر ډېر لېري په عصباني لهجې وويل: "پاکستان يو آزاد

مسکو وتلو ته اړ شو _____ پټي توطيې، برېښي خبرې

ملك دى، هره پاليسي ئې چې زړه وغواړي غوره كوي به ئې، موږ د خپل هېواد گټې په خطر كې نشو اچولې او د چا د اقتدار لپاره ئې نشو قرباني كولي...

ما ورته وويل: بيشكه چې پاكستان يو آزاد ملك دى او كولى شي د خپلي خوښي پاليسي غوره كړي خو د پاكستان په ارتباط نه د افغانستان په اړه. موږ هم دا حق لرو چې د خپل هېواد په هكله د خپلي خوښي سياست غوره كړو او پرې نزدو چې زموږ برخليک دي نور وټاکي او زموږ د ولس قرباني دي هدر لاړه شي.

د ISI مشر مداخله وكړه، د مشاجرې د مزید تريخوالي مخه ئې ونيوله، صاحب زاده يعقوب خان ئې په كومه پلمه له جلسې نه د څو شيبو لپاره له ځان سره بهر وايستلو او د بېرته راستنېدو نه وروسته ده او خارجه وزير غوښتل چې مخكې تريخوالى جبران شي او جلسه په آرامه فضاء كې پاى ته ورسېږي.

د پاكستان د هغه وخت جمهور رئيس جنرال ضياء الحق هم د جونيډو د حكومت د دريځ په هكله انديښمن وو، جونيډو ته ئې ويل چې روسان حتماً وتونكي دي، بايد په خپل پخواني دريځ، "يوه موقت حكومت ته د قدرت په انتقال" ټينگار وكړو او د نجيب حكومت د پاتې كېدو په هكله د مسكو شرط ته تسليم نشو. ښايي هغه پدې پوهېدو چې د نجيب د پاتې كېدو عواقب به افغانستان او پاكستان ته څومره خطرناك وي. خو جونيډو د ضياء الحق مشورو ته خاصه توجه ونكړه، هيچا د دې تصور نشو كولى چې جونيډو به د ضياء الحق مشورو ته نه يوازې دا چې توجه ونكړي بلكې د هغه په خلاف به په څرگنده گام اوچت كړي، خو همداسې وشول.

ده د ژنيو د معاهدې په هكله د خپل دريځ په گټه د سياسي گوندونو د ملاتړ ترلاسه كولو لپاره، د ټولو گوندونو گډ "دگړدي ميز" كنفرانس دائر كړ، د ولسي تائيد ترلاسه كولو لپاره ئې د ټول پاكستان د مهمو ښارونو دوره وكړه او په عامو جلسو كې ئې د دغو مذاكراتو په گټه پوره تبليغات وكړل.

پتي توطيې، بربنډي خبرې _____ مسكو وتلو ته اړ شو

ښايي د جونيډو د حكومت د انحلال څه نور عوامل هم وي خو زه گمان كوم چي تر ټولو ستر عامل ئې د ژنيو د معاهدې په سر له جنرال ضياءالحق سره د ده اختلاف وو.

د دغو مذاكراتو په دوران كي موږ له جنرال ضياءالحق سره گڼ شمېر اوږدې جلسې درلودې، يو ځل خو زموږ جلسه چي مابنام شروع شوې وه د سحر له لمانځه نه لږ د مخه پاى ته ورسېده. د دغو جلساتو د بحث اصلي موضوع دا وه چي د مسكو او واشنگتن ترمنځ د توافق او د ژنيو له معاهدې نه د راولاړ شوي وضعيت له احتمالي ستونزو سره څنگه مقابله كولى شو او د پاكستان او مجاهدينو ترمنځ څنگه د سوء تفاهم او اختلاف مخنيوى كولى شو.

د همدغو غونډو په نتيجه كي مرحوم ضياءالحق له ځان سره دا پرېكړه وكړه چي د امريكا فشارونو ته تسليم نشي او پرى نږدې چي پاكستان د داسي فشارونو لاندې د افغانستان د كشالې په اړه داسي كوم گام اوچت كړي چي د مجاهدينو د قربانۍ او ارمان سره د جفا معنا وركړي.

دا تصميم څه آسان كار نه وو، د مرحوم ضياءالحق دا پرېكړه د ده د ژوند په بيه تمامه شوه، زه په ټول ډاډ او اطمئنان سره دا ويلي شم چي د مرحوم ضياءالحق ترور او د طيارې انفجار د همدې پرېكړې نتيجه وه.

په وتونكو فوځونو حملې

د روسي فوځونو د مصئون انسحاب په هكله چي په ژنيو كي كومه موافقه شوې وه، موږ د دې موافقې په خلاف اعلان وكړ چي په روسي فوځونو به ترهغه زموږ د مجاهدينو حملې رواني وې چي آخري فوځي ئې له سرحد نه آخوا تېرېږي. هدف مو دا وو چي له يوې خوا نړيوالو ته ثابتې كړو چي شوروي فوځونه د ماتې په نتيجه كي وځي نه په افغان ولس د پيرزويني په وجه او يا د ژنيو د موافقې په وجه، له بلي خوا موغوبنل چي مسكو ته عملاً تفهيم كړو چي د افغانستان

مسکو وتلو ته اړ شو _____ پتي توطيې، برېښي خبرې

مسئله له امريکا يا د دې هېواد له گاونډيو سره د تفاهم او توافق له لاري نه، بلکې په خپله له افغانانو سره د تفاهم له لاري او د افغانستان استقلال او آزادي ته د احترام له لاري حل کېدې شي، همدا راز د ژنيو په مذاکراتو سره چې د مجاهدينو کوم سپکاوی شوی وو، داسې حملې د هغه طبيعي نتيجه وه، موږ بايد دا حقيقت ټولو ته څرگند کړي وی چې افغانان د هيچا وصايت او قيموميت نه مني، هيچا ته د دې حق نه ورکوي چې د دوی په سرله نورو سره سودا وکړي. د روسي فوځونو د وتلو په ارتباط د يوې خاصې پېښې څرگندول مفيد گڼم: ما ته د پاکستاني مأمورينو له لاري په پاکستان کې د افغانستان په اړه د يوه موظف عاليرتبه او با صلاحيت امريکايي مأمور سره د تفصيلي خبرو او د سوء تفاهم د رفع کولو وړانديز وشو چې ما موافقه وکړه، دا هغه وخت وو چې واشنگټن د روسي فوځونو له وتلو نه وروسته د افغانستان د راتلونکې په هکله دا اندېښنه درلوده چې مبادا د نجيب حکومت مقاومت ونشي کړی، د وضعي له سنبالولو عاجز شي او مجاهدين د کوم غير مترقبه اقدام په نتيجه کې قدرت ترلاسه نکړي او د ايران ترڅنگ يو بل اسلامي حکومت په منطقي کې رامنځته نشي. د همدې لپاره ئې زما د ترور گڼ شمېر هڅې وکړې، لدې امريکايي استاخي سره د خبرو په ترڅ کې ما له هغه نه پوښتنه وکړه چې د CIA مأمورينو د څه لپاره دا سروی پيل کړي او له افغانانو نه تپوسونه کوي چې که حکمتيار نه وي نو په مقاومت به د ده د نشتوالي اثرات څه وي؟ لدې سروی نه او د ډېرو نورو دلائلو نه ما ته داسې معلومېږي چې CIA زما د ترور منصوبه لري، ما ته وواياست چې ولې دا کار کوي؟ هغه په وار خطا لهجه وويل: زه قسم خورم چې موږ دا اراده نلرو برعکس موږ تاسو ته احترام لرو او پدې اعتراف کوو چې تاسو شخصاً او حزب اسلامي د روسانو په خلاف مقاومت کې محوري او ستره ونډه درلوده ...

د خبرو په پای کې هغه ما ته وويل: اجازه راکړي تاسو ته د جمهور رئيس خصوصي پيغام ورسوم چې هغه ستاسو لدې موقف سره شخصاً موافق دی چې په روسي فوځونو دي د وتلو په جريان کې حملې جاري وي !!

پتي توطي، بربندي خبرې _____ مسكو وتلو ته اړ شو

ښايي دې امريکايي مأمور، داسي گمان کړی وي چي د امريکا د جمهور رئيس د دې خصوصي او مهم پيغام!! په نتيجه کي به د واشنگتن په هکله زما ټول تشويشونه او بدگماني، په ډاډ او د منني په احساس بدل شوي وي، ځکه هغه به حتماً د آسيایي ملکونو ډېر داسي ستر ستر شخصيتونه ليدلي وي چي د امريکا د سفارت د يوه عادي مأمور په تلفوني (هلو)، تر ډېره وخته له خوشحالي او فخر نه په جامو کي نه ځانېږي!! خو ما چي هغه ورځ او د همدې خبري له اورېدو نه وروسته په خپل زړه کي د امريکايانو د دوه مخي او منافقانه سياست په هکله کومه ژوره کرکه احساس کړې، سابقه ئې نه درلوده. امريکايان په ژنيو کي له روسانو سره د باعزته او مصئون وتلو معاهده امضاء کوي، خو په معاهدې د امضاء رنگ لا نه دی وچ شوی چي د دې معاهدې جدي مخالف او په روسي قطعاتو د وتلو په وخت کي د حملو طرفدارو ته، د جمهور رئيس لخوا خصوصي پيغام لېږي چي د ده له دريځ سره موافق دی!!

د مسکو پيغامونه

مسکو د خپلو هيئتونو په ذريعه او له ډېرو نورو لارو نه موږ ته پدې مرحله کي گڼ شمېر پيغامونه ولېږل، يو ځل گرېباچوف خپل ډېر اعتمادی مشاور، د خبرو اترو لپاره د مسکو د رسمي پيغام د انتقال لپاره پاکستان ته راولېږو، په اسلام آباد کي د حزب د نمايندگي په دفتر کي مي لده سره ليدنه کتنه وشوه. د هغه دخبرو لنډيز داسي وو:

۱ - گرېباچوف په کلکه تصميم نيولی چي شوروي فوځونه حتماً له افغانستان څخه و باسي، پدې کي هيڅ شک مه کوي.

۲ - روسي جنگي اسيران موږ ته وسپاري، دا کار به دگرېباچوف دريځ د هغو ځواکونو په خلاف پياوړی کړي چي په افغانستان کي د شوروي فوځونو د پاتې کېدو پلويان دي.

مسکو وتلو ته اړ شو _____ پټي توطيې، برېښي خبرې

۳ - بايد د وطن له گوند سره چي کافي بدلونونه پکي راغلي او سابقه کمونستي تگلاره ئې پرېښي، گډ حکومت جوړ کړي، موږ پدې هکله ستاسو ترمنځ وساطت کولی شو.

۴ - که د وطن گوند په اقتدارکي شريک نه وي څنگه به د دې گوند د غړو ژوند تضمینوو؟

۵ - موږ نشو کولی د وطن گوند ټولو غړو او د نجیب د حکومت دومره لوی شمېر پلويانو ته پناه ورکړو، دوی بايد په خپل هېواد کي په ډاډ او اطمینان سره پاتې شي.

۶ - آیا مسکو د شوروي فوځيانو د وتلو نه وروسته له افغانستان سره د خپلي عنعنوي دوستي په دوام حساب کولی شي؟

۷ - آیا په افغانستان کي خو به د شوروي اتحاد په خلاف د دښمني او مخالفت اډه نه جوړېږي؟

۸ - لدې سره ئې زیاته مینه وه چي پوه شي آیا د مسکو - کابل ترمنځ دوستانه تعلقات مخصوصاً د وسلو پلورلو په ارتباط به په خپل سابقه حال پاتې وي که نه؟

چی کله ما په خبرو پیل وکړ، پدې پلمه زما خوا ته رانږدې شو چي گواکي په کومي جگړي کي ئې د غوږ پردې صدمه لیدلې او له لېږي نه خبره نه اوري! زما د ځوابونو خلاصه دا وه:

۱ - د فوځونو وتل تر هر چا د مخه ستاسو په گټه ده.

۲ - د فوځونو د وتلو په مهال وېش او د افغانستان د بحران د حل لټولو لپاره بايد تاسو له مجاهدينو سره خبرو ته ناست وی نه له هغه چا سره چي د مجاهدينو ترجماني او نمایندگي نشي کولی.

پټي توطښ، بربنډي خبرې _____ مسکو وتلو ته اړ شو

۳ - د وطن له گوند سره ائتلافي حکومت جوړول نه عملي او ممکن کار دی او نه د بحران د حل لار، چا چې تاسو ته د داسي ائتلاف د امکان په هکله اطمینان درکړي وي، د افغانستان د حاکم ذهني او عيني وضعیت په هکله ئې بې بنیاده او غلط راپور درکړي.

۴ - موږ عمومي عفوه اعلان کړي، د وطن گوند دي له همدې عفوی نه استفاده وکړي، د دوی لپاره همدا امتیاز کفایت کوي، پدې اړه تفاهم کېدی شي.

۵ - د دې خبري سل په سلو کې اطمینان درکوو چې افغانستان به ستاسو په خلاف د امریکا په نظامي اډې نه بدلېږي.

۶ - د افغانستان او شوروي اتحاد ترمنځ د راتلونکو اړیکو څرنگوالی د مسکو په چلند او دریځ پورې اړه لري، که مسکو په خپل سیاست کې تجدید نظر وکړي، تېر اشتباهات جبران کړي، دیوه خاص ټولگي په ځای د ټول افغان ولس سره دوستي وغواړي، پدې صورت کې مسکو د افغانستان په دوستي حساب کولی شي.

۷ - جنگ ځپلي، خوار افغانستان ته د خپلو ټولو زړو وسلو په نوو وسلو بدلول، هغه هم په لنډه موده کې ناشونی کار دی.

۸ - د جنگي اسراوو په هکله به موږ له مشورې نه وروسته تاسو ته د خپل تصمیم اطلاع درکړو.

۹ - د افغانستان د بحران د حل یوازنی عملي لار دا ده چې قدرت یوه داسي مؤقت غیرائتلافي حکومت ته انتقال شي چې کابینه ئې له غیرمتنازع فیها دریمگڼو شخصیتونو نه جوړه شوې وي او بیا انتخابات ترسره شي.

وتل

بالآخره د روسي فوځونو و تل پیل شول، کابل او نورو مراکزو ته د خورو

مسکو وتلو ته اړ شو _____ پټي توطيې، برېښې خبرې

ورو قطعاتو د راغونډولو او بيا په لويو لويو قطارونو کي د شمال او سرحد په لوري د هغوی د لېږدولو په دوران کي، دلارو په دواړو خواوو کي د مجاهدينو په مراکزو مسلسلې او درنې بمبارۍ کېدې، خو لدې سره سره مجاهدينو هغوی آرام نه پرېښودل او پرله پسې حملې ئې ورباندې کولې، دې حالت هرستنېدونکي روسي فوځي ته د جگړې د پای د څرنگوالي، د روسي فوځونو د وتلو د لاملونو او د دوی په نسبت د افغان ولس د احساس جامع تصور ورکولو او پدې ئې پوهول چي د روس ملت او واکدارانو ته د افغان ولس پيغام، د گلونو په هغو آميلونو کي چي په کابل کي د روسي افسرانو په غاړه کي وليدل او يا د گلانو په هغو گيډيو کي چي افغاني کمونستانو د دوی په ټانکونو ايښودل تمثيل کېده او که د گوليو په هغه باران کي چي د وتلو په وخت او د لارو په اوږدو کي د مجاهدينو له خوا پدوی وربدي؟ ښايي د مجاهدينو د دغه واقعي استقبال په وجه وو چي کله د ۱۹۸۸ کال د فبرورۍ په ۱۵ آخري روسي فوځي د افغانستان له پولې نه د شوروي اتحاد په لوري تېرېدو نو شا ته ئې د کتلو شوق نه درلود او د فوځونو قومندان اعلان وکړ چي روسان به بيا افغانستان يا بل پردي هېواد ته د فوځونو د لېږلو غلطۍ تکرار نکړي!! که د وتلو په وخت کي يوازي د گلونو په شيندلو او د گلونو په گيډيو او آميلونو استقبال شوي وي او د لاري په اوږدو کي ئې پرله پسې گولی د غوږونو څنگ ته نه وي تېري شوې، ممکن د دې خبري د کولو ضرورت ئې نه وي احساس کړي...

په هغه ورځ چي کله دا خبره د دنيا د ټولو راډيوگانو په څپو کي اعلان شوه چي دا دی د روسي فوځونو آخري فرد، د افغانستان له پولې نه واوښت په ما عجيب حالت راغي، د شکر سجده مي په ځای کړه، خو رکعته لمونځ مي وکړ، مسلسل او ټوله ورځ مي له سترگو نه بې اختياره اوښکي بهېدې، دا نه د خوشحالي اوښکي وې نه د خپل شهيد پلار، وروڼو او همسنگرو شهيدانو د رايادولو اوښکي او نه هم د دې آرمان اوښکي چي کاش زموږ شهيدان ژوندي وي او د بري دا صحنه ئې په خپلو سترگو ليدلې وي، بلکي دا د رحمان رب د وسيع

پتي توطئي، برېښي خبرې _____ مسکو وتلو ته اړ شو

او بې انتهاء پيرزويني له احساس نه راخوټېدونکې د شکر اوښکي وي، ما په خپل ټول وجود سره او د زړه په سلول سلول سره د هغه لوی آرمان د ترسره کېدو ننداره کوله چې هر چا ته ناشونی معلومېدو، خو زما زړه تل گواهي راکوله چې دا آرمان به تر سره کېږي، د زړه دا ډاډمن شهادت به مې تل په غونډو، ويناگانو، ليکونو کي په وار وار څرگندېدو او ويل به مې چې روسي فوځونه به حتماً زموږ له هېواد نه په وتلو مجبورېږي، نن هماغه خبره رښتوني شوې وه.

زه ډېر ماشوم وم، څوکلنه چې پوه شوم د روم او فارس په شان دوه ستري امپراطورۍ د پيغمبر عليه السلام په لاس نسکورې شوي، ما الله ته دا دعا پيل کړه او تل به مې د هر لمانځه نه وروسته تکراروله چې (خدایه په ما د روس او امريکا زوال وگورې او په زوال کي ئې ما ته لويه ونډه راپه برخه کړې) نن د خپلي هغي زړې مکرري دعا د يوې برخي د تحقق او اجابت شاهد وم. پدې خاطر مې له سترگونه د شکر اوښکي بهېدي، اميد مې دا دی چې، د دعا گانو منونکی رب، زما د دعا هغه دوهمه برخه هم ترسره کړي.

د حکومت په نسکوریدو کې ځنډ _____ پټې توطیې، برېښلي خبرې

د نجیب د حکومت په نسکورېدو کې ځنډ

د روسي فوځونو له وتلو نه وروسته، د هر چا انتظار دا وو چې د نجیب حکومت به ډېر ژر رانسکور شي، خو د دې انتظار په خلاف، د نجیب حکومت د څه مودې لپاره دوام وکړ، راشي وگورو چې آیا د دې خلاف انتظار مقاومت وجه هماغه وه چې جنرال گروموف "په افغانستان کې د روسي فوځ عمومي قومندان" ئې دعوی کوي، که بل څه؟ جنرال گروموف په خپل کتاب (سری لښکری په افغانستان کې) لیکي: د خوست دفاع او د جلال آباد ساتنې، چې یو کال اوږده شوه، د لمر غوندي روښانه کړه چې د څلویښتم لښکر له جزو تامونو سره اوږه په اوږه جنگېدلی حکومتي فوځ رښتینی قوت دی "آیا په رښتیا د نجیب د فوځ پیاوړتیا او د شوروي اتحاد پراخو مرستو د دې حکومت د فوري سقوط مخنیوی وکړ که عوامل ئې نور څه وو؟

د روسي فوځونو د وتلو نه وروسته د نجیب د حکومت په فوري سقوط کې د ځنډ، خاص کورني او بهرني عوامل وو چې ځینې ئې دا دي:

پتي توطي، بربنډي خبرې _____ د حکومت په نسکوریدو کې ځنډ

۱ - جهادي تنظيمونه په هماغو حساسو شپو ورځو کې چې کابل رژیم ته د وروستی او پرېکنده گوزار ورکولو تر ټولو مناسب وخت وو، د حکومت د جوړولو په لوبه کې مصروف کړي شول او هغه هم پدې شکل چې د ټولو تنظيمونو ۲۰، ۲۰ تنه مؤثر قومندانان او مهم شخصیتونه باید په راولپنډۍ کې راغونډ شي او د حکومت د جوړولو په سر د اوږدو مرکو، بحثونو او مشاجرو نه وروسته توافق وکړي.

۲ - امریکایانو پدې ټینګار کولو چې باید د مجاهدينو د حکومت له څرنگوالي نه پدې شکل مطمئن شي چې پدې حکومت کې باید ملي گرایان محوری رول ترلاسه کړي. پاکستانیانو د بنسټ پالو له مسلط کېدو نه د واشنگتن د وېری د ختمولو لپاره د داسې یوې شوری د جوړېدو فیصله له افغاني تنظیمونو نه واخستله چې ستر او واړه تنظیمونه به په هغې کې برابرې برخه لري. دې ۴۶۰ کسيزي مشورتي غونډې ته به هر تنظیم ۲۰ غړي معرفي کوي او همدا غونډه به د راتلونکي حکومت د مهمو ادارو د وېش په اړه پدې شکل فیصله کوي چې هر غړی به د دوو رایو ورکولو حق لري. د دې غونډې دوې حتمي او خطرناکې نتيجې وې:

الف: مجاهدين د اساسي عسکري کار په ځای په یوه سیاسي جنجال کې مصروف کړي شول.

ب: د وړو تنظیمونو ترمنځ د ائتلاف په نتیجه کې حساسي ادارې تر ټولو ضعیفو تنظیمونو ته وسپارل شوې، دې کار د مؤثرو او قوي تنظیمونو د مجاهدينو په روحيې منفي اثر وکړ او په اکثره ځایونو کې د جگړې په سوږوالی منتج شو.

۳ - د کابل رژیم لا د روسي فوځونو د وتلو نه د مخه له اطراف نه خپل ځواکونه مهمو ښارونو او هغو حساسو ځایونو ته راغونډ کړل چې په کوم کې دفاع کول ورته آسان وو، په لویو ښارونو د عملیاتو لاندې ضروري او لازمي

د حکومت په نسکوریدو کې ځنډ _____ پټې توطیې، برېښې خبرې

غوښتنې وې:

الف: د مجاهدينو ترمنځ جدي او ژور يووالی او تنسيق او په يوه وخت کې عمليات.

ب: کافي درنې وسلې.

ج: د هوايي بریدونو د مدافعی مؤثر نظام.

د: د داسې عملياتو کافي تجارب.

ه: په ډېرو قوي مراکزو د عملياتو په ځای په څو نسبتاً ضعیفه مراکزو پرله پسې کامیاب عمليات.

مجاهدينو ته له يوې خوا د راولپنډۍ جوړ شوي مؤقت حکومت صدمه ورسوله، له بلې خوا د جلال آباد په شان په يوې ناکامي نښتې کې پداسې حال کې مصروف شول چې د لويو ښارونو د نيولو جنگي تجارب ئې نه درلودل، له بلې خوا ځينو هغو قومندانانو د دې جگړو د مخالفت غږ اوچت کړ چې د کابل له رژيم او روسانو سره ئې اوربندونه او پروتوکولونه درلودل، غربي آژانسونو د دوی مخالفتونه په پراخه پيمانه خورول او د عملياتو په خلاف ئې خلک راپارول.

۴ - امريکا او پلويانو ئې نه غوښتل چې د روسي فوځونو د وتلو سره سم دې د نجيب حکومت نسکور شي، ځکه د دې په نتيجه کې به په کابل کې د هغو ځواکونو حکومت جوړېدو چې امريکا خطرناک بنسټ پلان گڼل. دوی د نجيب د حکومت د فورې سقوط او په کابل کې د مجاهدينو په لاس د اسلامي حکومت د جوړېدو د مخنيوی لپاره لاندي کارونه وکړل:

الف: د غربي خبري آژانسونو، اخبارونو، مجلو او راډيو گانو مخصوصاً بي، بي، سي او امريکا غږ تبليغاتي لهجه په ناڅاپي ډول بدله شوه، د مجاهدينو په خلاف او د نجيب په گټه تبليغات پيل شول.

پتي توطي، بربنډي خبرې _____ د حکومت په نسکوریدو کې ځنډ

ب: په امریکا پوري تړلې ډلې او قومندانان مکلف شول چې د نظامي عملیاتو مخالفت او مخنیوی وکړي او لږ تر لږه پداسي عملیاتو کې له گډون نه ډډه وکړي.

د دې مرحلې د نظامي عملیاتو په خلاف به د مسعود او د مسعود په شان د ځینو قومندانانو دریځ او تبلیغات د ټولو په یاد وي.

ج: له مجاهدینو سره هر راز مرستې باید په ټیټه ودرېږي، د مجاهدینو په خلاف باید تبلیغات هومره تشدید شي چې په اسلامي نړۍ کې د مجاهدینو سره انفرادی مرستې هم متوقف شي.

د - د راولپنډۍ د اوچرۍ کمپ او ورپسې د نونبار د وسلو لوی سلاح کوټونه ئې په لنډه موده کې یو په بل پسې منفجر کړل، غوښتل ئې له یوې خوا مجاهدینو ته د مهماتو د رسېدو ټول امکانات ختم کړي او له بلې خوا په پاکستانی ولس کې د جنگ په خلاف احساسات راوپاروي.

ه: خو چې د فشارونو، تهدیدونو او اخطارونو سره سره، د پاکستان په دریځ کې تبدیلی رانغله، نو مرحوم ضیاءالحق ئې له خپلو گڼ شمېر مهمو ملگرو سره د بهاولپور په فضاء کې د ده د سورلی د طیارې په انفجار کې له منځه یووړ او افغان ولس ئې له یوه رښتوني دوست نه محروم کړ.

ډېر ناپوه او له حالاتو نه بې خبره خلک به دا گمان کوي چې د نوموړو سلاح کوټونو او بیا د طیارې انفجار به تصادفي پېښې وي، پدې کې هیڅ شک نشته چې دا کارونه د امریکا د هغه پلان برخې وې چې په کابل کې د مجاهدینو په لاس د اسلامي حکومت د جوړېدو د مخنیوی لپاره وضع شوی وو. دغو پېښو وښودله چې امریکا ډېر بې اعتباره، خود غرضه، بې مروتۍ او نامرده دوست او د اسلام او مسلمانانو نه پخلاکېدونکی دښمن دی، یا به ډېر احمق انسان په امریکا باور کوي او یا ډېر بې ایمانه، امریکا مزدور خوښوی نه ملگري، داسې مزدور چې

د حکومت په نسکوریدو کې ځنډ _____ پټې توطئې، برېښې خبرې

د امریکا د گټو لپاره هره شېبه د ځان او د خپل هېواد او ولس قرباني کولو ته چمتو وي.

۵. د ضیاء الحق له ترور نه وروسته، غلام اسحق خان د جمهور رئیس په حیث وټاکل شو، د ده په وخت کې د افغانستان په اړه د پاکستان پالیسي پدې دلیل د سابق په خبر پاتې شوه چې د فوځ لوی درستیز، جنرال اسلم بیګ او د ISI مسئول جنرال حمید گل وو او د فوځ او نورو حساسو او مهمو ادارو واګې د داسې کسانو په لاس کې وې چې د ضیاء الحق نږدې همفکره او هم مزاجه خلک ګڼل کېدل. د جنرال ضیاء الحق یو د یادونو وړ امتیاز دا وو چې اکثرًا ئې هغه افسران راوپاندي کړي وو چې د اسلامي شخصیت په درلودو او په پاکوالی او وطن پالنې مشهور وو.

غلام اسحق خان مجبور وو په دریو میاشتو کې د انتخاباتو تر سره کېدل اعلان کړي، په انتخاباتو کې پیيلزپارتي هومره رایې ترلاسه کړي چې د یوه ائتلافي حکومت په جوړولو قادر شي.

له امریکا سره د دې ګوند د نږدې دوستانه اړیکو په وجه، امریکایانو دا انتظار درلودو چې د افغانستان په ارتباط به د پاکستان په دریځ کې د دوی د خوښې تبدیلی راشي، خو د جنرال اسلم بیګ، جنرال حمید گل او ګڼ شمېر نورو مؤثرو شخصیتونو د شته والی په وجه د امریکا دا انتظار تر سره نشو، همدا وجه وه چې د پاکستان د فوځ او ISI په هکله په غربي ورځپاڼو او راډیوګانو کې دا تبلیغات کېدل چې په حساسو ادارو کې لاتراوسه هغه افسران پاتې دي چې بنسټ پاله دي او د افغان مجاهدینو ملاتړ کوي، امریکا د پاکستان په واکمنانو شدید فشار اچولی وو چې دا افسران باید ژر تر ژره تعویض شي.

په همدې اړه د یوه خاص جریان لیکل راته پدې خاطر ضروري برېښي چې دېر پټ اسرار او حقایق په گوته کوي:

پتي توطيې، بربنډي خبرې _____ د حکومت په نسکوریدو کې ځنډ

د جنرال اسلم بیګ د تقاعد د مودې رانږدې کېدو او د ده په عوض د بل لوی درستیز د ټاکلو په شپو ورځو کې، ما د وقت له جمهور رئیس غلام اسحاق خان سره یوه تفصیلي لیدنه کتنه درلوده، د نورو خبرو په ترڅ کې ما هغه ته د نوي لوی درستیز ټاکلو په ارتباط وویل: زه گمان کوم چې د پاکستان او د پاکستان د شا او خوا حالات دا تقاضا کوي چې تاسو جنرال حمید گل د دې دندې لپاره وټاکي ... کاش پاکستان او افغانستان د ده په څېر ډېر شمېر لایق او با احساسه افسران درلودی...

هغه مسکې شو او ما ته ئې وویل: ستاسو خبره صحیح ده، خو پدې کار سره به امریکایان ډېر حساس او خفه شي!! هغوی وایي چې جنرال حمید گل بنیاد پرست دی!!

د بینظیر او عرفات په غونډې کې

د افغانستان په اړه د بینظیر بوتو د گوند دریځ د هغې غونډې له خبرو اترو نه معلومولی شي چې د یاسر عرفات په افتخار د جوړې شوې مېلمستیا په پای کې ما لدوی سره درلوده. په غونډې کې د بې نظیر په شمول نصرت بوتو، د بهرنیو چارو وزیر، جنرال بابر د کورنیو چارو وزیر او د آی اس آی مسئول او یاسر عرفات او د ده د هیئت غړو برخه درلوده، د یاسر عرفات د غوښتنې په اساس ما ته پدې مېلمستیا او غونډې کې بلنه راکړل شوې وه، بې نظیر بوتو غوښتل چې د دواړو طرفونو گډه خبره د یاسر عرفات په ذریعه وشي، هغه ماته مخ کړ او وئې ویل: "ته ځوان ئې او روښانه راتلونکې لرې... په خپلو د غو بچیانو (کمونستانو) رحم وکړه، دوی مؤقتا په خپلې غېږ کې ونیسه، په یوه گډ ائتلافي حکومت توافق وکړي او پدې ترتیب روانه جگړه پای ته ورسوي، بیا انتخابات وکړي، په انتخاباتو کې طبعاً او له شکه پرته، ملت تا ته رای درکوي..."

ما ورته وویل: زموږ د هېواد وضعیت داسې دی چې د مجاهدینو او نجیب

د حکومت په نسکوریدو کې ځنډ _____ پټې توطیې، برېښې څېرې

ترمنځ د ائتلافي حکومت د جوړېدو هیڅ امکان نشته، باید په یوې داسې طرحې فکر وکړو چې عملي وي او واقعاً او د تل لپاره د جگړې عوامل او امکانات پای ته ورسوي. هغه وویل: نو تاسو دواړه ظاهرشاه د مؤقتي مودې لپاره د سمبول په حیث ومنې، اصل قدرت به ستاسو په لاس کې وي.

ما وویل: "د ظاهرشاه د راتلو هیڅ چانس نشته، نه ئې مجاهدین مني او نه هغه د افغانستان په شان د کرکېچنو حالاتو د سمبالولو استعداد او توان لري، په کوم چاچې هیڅ توافق نشي راتلای هغه ظاهرشاه دی. د حل عملي او آسانه لار دا ده چې یوه داسې مؤقت حکومت ته قدرت انتقال شي چې ټولو طرفونو ته د منلو وړ وي او له منل شوو صالح افغاني شخصیتونو نه جوړ شوی وي. د پاکستان په شان موږ هم یوه مصطفی جتوبي ته ضرورت لرو، ټولو وځنډل (جتوئی په پاکستان کې د مؤقت حکومت صدر اعظم ټاکل شوی وو): ما علاوه کړه: بیا دې انتخابات تر سره شي. هغه کسان چې گمان کوي په افغانستان کې انتخابات یا عملي ندي یا سابقه نلري اشتباه کوي، په افغانستان کې د انتخاباتو سلسله د ظاهرشاه په دور کې پیل شوې او څو ځله انتخابات تر سره شوي، که افغانستان ته ورته، د نړۍ د نورو هېوادونو اوږدې داخلي جگړې، لکه د جنوبي افریقا او کمبودیا په څېر منازعات، د انتخاباتو له لارې حل کېدی شي او هلته ائتلافي حکومتونه غیر عملي گڼل کېږي، ولې د افغانستان بحران په همدې ترتیب حل نشي؟!"

د هغې غونډې په پای کې یاسر عرفات له بینظیر بوتو نه وغوښتل چې د ده (یاسر عرفات) او امریکا ترمنځ منځگړیتوب وکړي! داسې معلومېده چې یاسر عرفات په هماغو شپو ورځو کې د خپلې پخوانۍ تگلارې له نتایجو نه مأیوسه شوی وو، د حماس د انقلابي خوځښت وسیع تحرکات او ورځ په ورځ زیاتېدونکې نفوذ ئې د الفتح سازمان لپاره جدي خطر گڼلو او غوښتل ئې د امریکا له لارې له اسرائیلو سره کوم توافق ته ورسېږي

پتي توطي، برنډي خبرې _____ د خارجه وزير په توگه

د مؤقت حکومت د خارجه وزير په توگه

ما په مؤقت حکومت کي د خارجه وزير په توگه خپل کار په جدي توگه پيل کړ، په هغي مرحلې کي زموږ په وړاندي دوه مهم هدفونه پراته وو: په اسلامي کنفرانس کي د افغانستان خالي څوکۍ تر لاسه کول او د اسلامي نړۍ د يو شمېر ملکونو له خوا د مؤقت حکومت په رسميت پېژندل.

د دې لپاره ما شخصاً د يوه گډ هيئت په سرکي د ايران، سعودي، ليبيا، عراق، ماليزيا، سنگاپور، برونای، بنگله ديش، اندونيزيا، آستراليا او چين دوره وکړه او ډېرو نورو ته مو هيئتونه ولېږل.

ما غوښتل چي تر ټولو د مخه ايران زموږ مؤقت حکومت په رسميت وپېژني، د همدې لپاره مي لومړی سفر ايران ته وو، ايراني مسئولينو ته مو وويل چي راشي دا تاريخي گام تاسو اوچت کړي او دا افتخار تاسو تر لاسه کړي چي د مجاهدينو حکومت مو تر ټولو د مخه په رسميت وپېژندلو، پدې سره به هم په

د خارجه وزير په توگه _____ پتي توطئې، برېښې خبرې

اسلامي نړۍ کې ستاسو اعتبار ته گټه ورسېږي او هم به په افغان ولس کې ستاسو په نسبت د مینې او احترام جذبه تقویه شي، هغوی ته مي وویل چې د نجیب حکومت حتماً او ډېر ژر نسکورېږي، د مجاهدينو حکومت به په نږدې راتلونکې کې د هغه ځای نیسي، بڼه به دا وي چې په کابل کې تر استقرار نه د مخه هغه په رسمیت وپېژني، پدې سره به مجاهدين د تل لپاره ستاسو مرهون وي. خو ایران پدې ارتباط دوه مشکله درلودل:

الف: په مؤقت حکومت کې، په ایران کې د مستقر شيعه تنظيمونو عدم شمولیت.

ب: له مسکو سره د تهران د نږدې روابطو له خړېدو نه د دوی تشویش.

ما له یوې خوا هڅه وکړه چې دا تنظیمونه حتماً په یوه څه راضي کړو او په مؤقت حکومت کې ئې شرکت ته تیار کړو او له بلې خوا د تهران مسئولین پدې قانع کړو چې د مؤقت حکومت په ارتباط خپل دریځ د شيعه تنظیمونو په شمولیت او عدم شمولیت پورې ونه تړي، خو متأسفانه پدې موفق نشوم.

د اسلامي کنفرانس په غونډې کې، مجاهدينو ته د افغانستان د خالی څوکۍ د سپارلو په ارتباط د هغو هېوادونو او هیئتونو د مخالفت د مخنیوی لپاره چې له مسکو سره ئې نږدې روابط درلودل، موږ د ليبيا او عراق د موافقې ترلاسه کول ضروري وگڼل، د همدې لپاره ما شخصاً د دې دواړو ملکونو دوره وکړه، له معمرالقذافي او صدام حسین سره مي تفصیلي لیډني کتني وشوې له دواړو څخه مي قطعې اطمینان ترلاسه کړ، ما د دواړو استقبال او تائید د خپل انتظار نه ډېر ډېر اوچت وموندو.

یوازنی طرف چې د مخالفت وېره مي ترې درلوده د الفتحي هیئت وو، د همدې لپاره مي له یاسر عرفات سره تلفوني خبرې وکړې او له هغه نه مي وغوښتل چې که تائید او ملاتړ نشي کولی لږ تر لږه باید مخالفت ونکړي.

پتي توطيې، برېښي خبرې _____ د خارجه وزير په توگه

د دغو هلو ځلو په نتيجه كي موږ له يوې خوا په اسلامي كنفرانس كي د افغانستان څوكۍ تر لاسه كړه چي ډېر زيات اهميت ئې درلودو او له بلي خوا څلورو ملكونو زموږ مؤقت حكومت په رسميت وپېژندو.

متأسفانه د بې نظير بوتو حكومت، پدې خاطر چي واشنگتن ناراضه نشي زموږ په مؤقت حكومت له اعتراف نه ډډه وكړه، د ډېرو نورو هېوادونو د عدم اعتراف وجه يا د پاكستان عدم اعتراف وو او يا د امريكا مخالفت.

بينظيربوتو ويل چي كه مجاهدين ځيني لوی ښارونه ترلاسه كړي او يا د دوی حكومت داخل ته انتقال شي پاكستان به ئې په رسميت وپېژني، پداسي حال كي چي مجاهدينو د كمر، خوست، تخار او پكتيكا په شان مهم ولايتونه نيولي وو.

د رباني او مجددی عكس العمل

استاد رباني له مؤقت حكومت نه د جوړېدو له لومړۍ ورځي څخه ښه خاطره نه درلوده، ځكه ده او گيلاني ته تر ټولو كمه رايه او تر ټولو غير مهم پستونه په لاس ورغلي وو. په همدې خاطر هره شېبه د دې حكومت د ړنگېدو په انتظار كي وو.

مجددی ته د وزارت خارجه زيات فعالېدل او يو په بل پسې مهم موفقيتونه په لاس ورتلل د زغملو وړ نه وو.

دواړو، د امريكا اوسعودی سفارتونو او ISI ته شكائيتونه كول، د مجددی حوصله هومره تنگه شوه چي خبره ئې تر اخبارونو ورسوله. مسعود په شمال كي د حزب له گڼ شمېر جبهاتو سره په جگړو بوخت شو، كه څه هم د ده جگړي لا د مخه او له روسانو سره په ۱۹۸۲ كال كي د اوربند د علني او له يوه بل سره د مرستو د مخفي معاهدې له امضاء كولو نه وروسته پيل شوې وې چي په دغو كي د اشكش، اندراب، لرخاب، كشم، تخار، فرخار، گلېهار، بولغين او كوهستان

د خارجې وزیر په توګه _____ پټې توطئې، برېښې خبرې

جګړې د یادولو وړ دي. د حزب اسلامي ستر ستر قومندانان، لکه انجنیر سلیم، انجنیر عبدالوهاب، قاضی جاوید، عبدالحی شیدا، ابراهیم بت شکن، سید ناصر، مولوی عبدالوهاب، محمد عبدالله، ملاحسن... پداسې حالت کې د شورای نظار په ذریعې په شهادت رسېدلی چې یا ئې مذاکراتو ته دعوت کړي او د تلو راتلو په جریان کې ئې وژلي، یا ئې د معاهدو نه وروسته د نامردانه کمینونو په ترڅ کې په شهادت رسولې. د همدغو جګړو په ترڅ کې د موقت حکومت په دوران کې، په تخار کې د حزب اسلامي د قومندان سید جمال شهید سره د یوه تکړه په نتیجه کې د جمعیت څو تنه داسې قومندانان په قتل ورسېدل چې ټولو له مسعود سره سخت مخالفت درلودو، موږ ته اطلاع ورسېده چې نوموړی قومندانان په اسارت نیولې شوي، فوراً مو سید جمال او نورو قومندانانو ته د مخابراتو له لارې هدایت ورکړ چې نوموړی کسان باید ډېر ژر خوشې کړي شي، خو وروسته معلومه شوه چې دوی په قتل رسېدلي، موږ د دې پېښې په اړه خپل خفګان، د شهداوو له خپلوانو او جمعیت سره غم شریکي او د حادثې غندنه رسماً د یوې اعلاميې په ترڅ کې اعلان کړه، خو رباني او مجددی د نوموړې پېښې په ارتباط زما په خلاف شدید تبلیغات وکړل او داسې ئې وښودله چې ګواکې دا کار زما په هدایت ترسره شوي. له بلې خوا جمعیت په شمال کې د مختلفو ولایتونو څخه خپل قوتونه راغونډ کړل او په تخار کې ئې د سید جمال او د حزب اسلامي د نورو جبهاتو په خلاف وسیع عملیات پیل کړل، سید جمال د خپلې کورنۍ او جبهې له ګڼ شمېر کسانو سره ونیولې شو او وروسته ټول اعدام شول. د اعدام صحنه ئې د بی بی سي او امریکا غږ له لارې پداسې پارونکې انداز کې منعکس شوه چې د حزب اسلامي ټول غړي ئې غچ اخستلو ته وهڅول. د جمعیت ټولې اکمالاتي لارې چې د حزب له منطقو نه تېرېږي، بندي شوي... موږ هڅه وکړه چې د تشنګ له تشدید نه مخنیوی وکړو او پری ږېدو چې دښمن له هغه نه استفاده وکړي... دغو پېښو په ګډ حکومت کې د یوځای کار کولو امکانات ختم کړل او موږ ئې دې ته مجبور کړو چې د موقت حکومت په کابینې کې خپل عضویت د

پتي توطئې، برېښي خبرې _____ د خارجه وزير په توگه

تعليق په حالت کي اعلان کړو. هسي هم نوموړی حکومت خپل افاديت له لاسه ورکړي وو، د گتې په ځای ئې جهاد ته صدمه رسوله، تنظيمونو خپل کارونه ځانته په مستقله توگه پر مخ بيول، نه ئې د افغانانو مشکلات حل کولی شوی او نه ئې د دوی توقعات پوره کولی شوي. امريکائيانو له يوې خوا د حکومت په خلاف شديد تبليغات کول او غوښتل ئې افغانانو ته دا ثابته کړي چي مجاهدين د حکومت کولو اهليت نلري، له بلې خوا ئې په داخل کي د قومندانانو شوراگاني جوړولی او د خپلي خوښي قومندانانو سره ئې مخامخ مرستي کولی او هغوی ئې د مؤقت حکومت په خلاف هڅول او د هغوی په خوله ئې د حکومت په خلاف تبليغات کول.

د جلال آباد جگړه _____ پټې توطيې، برېښلوي خبرې

د جلال آباد جگړه

د جلال آباد ناکامي جگړې د کابل رژیم ته له څو پلوه ګټه ورسوله:

۱ - د رژیم د فوځي قطعاتو او پلویانو مړاوی روحیه ئې راژوندۍ کړه او د فوری نسکورېدو تصور ئې د بقا او مقاومت په یوه کاذب ډاډ او اطمینان بدل کړ.

۲ - د مجاهدينو روحیه ئې تضعیف کړه او په رژیم د عاجل برلاسي په هکله ئې شکمن کړل.

۳ - له نوموړې جگړې سره د مسعود په شان د ځینو قومندانانو مخالفت او د بی بی سي له لاري د دې عملیاتو په خلاف د دوی د څرګندونو په ملاتړ کي پراخ تبلیغات، مجاهدينو ته د جگړې د افادیت او راتلونکې په هکله تشویشونه راولاړول.

۴ - پدې دوران کي مسعود په سالنګ او نورو ځایونو کي په څرګنده توګه د عملیاتو مخالفت کولو، د دې لپاره چي د نوموړې مخالفت وجه څرګنده شي او

پتي توطې، بربنډي خبرې _____ د جلال آباد جگړه

ټولو ته معلومه شي چې دا له روسانو او د کابل له رژیم سره د مسعود د پروتوکولونو په نتیجه کې وه، زه دلته په افغانستان کې د روسي قطعاتو د عمومي قومندان جنرال گروموف له خوا د لیکل شوي کتاب د ځینو برخو رااخستل ضروري گڼم:

هغه دخپل کتاب په ۲۲۵ مخ کې لیکي: "له همدې امله د محدودو قطعاتو قومندانې سخته علاقه درلوده چې مسعود د همکارۍ لپاره ځانته رامت کړي او پدې توگه په پنجشیر او د افغانستان شمال ختیځ په نورو ولایتونو کې د خونړیو جگړو د پېښېدو مخنیوی وکړي. د څلویښتم لښکر د استخباراتي مرکز هڅو، په پای کې ټاکلې نتیجې ورکړي، په ۱۹۸۲ کال کې موږ خپل لوی مقصد ته ورسېدو، له احمد شاه سره مو داسې ټینګې اړیکې پیدا کړي چې ان له افغانستان څخه د شوروي فوځونو د وتلو تر وخته په خپل حال پاتې شوي. په افغانستان کې زموږ د فوځي حضور په ټولو کلونو کې له مسعود سره زموږ اړیکو بریالۍ وده وموندله، خو لدې سره سره د محدودو فوځي ټولگيو قومندانې د ده د وسله والو باندونو فعالیت له نظره نه غورزاوو. په ۱۹۸۲ کال کې د څلویښتم لښکر د استاخو او شخصاً د مسعود له خوا یو تړون لاس لیک شو چې د هغه له مخي مسعود ژمنه کړې وه چې په جنوبي سالنگ کې به چې د ده د بې رقیبه بادارۍ سیمه وه، پر شوروي فوځي قطارونو یرغل ته اجازه نه ورکوي. احمد شاه دخپلو ډلو د وسلو او مهماتو د کمبود له امله مجبور شو چې دغه تړون ته غاړه کښېږدي، د پنجشیر درې د کلابندۍ او دغه راز په کاپیسا کې چې پنجشیریانو ته د وسلو د رسولو کارواني لاري پری تېری شوې وې د جمعیت خلاف د حزب اسلامي د باندونو شدید فعالیت د دې سبب شو چې احمدشاه ته د وسلو او مهماتو په رسولو کې کمی راشي. له بلې خوا د سیمه ایزو خلکو ناخوښۍ چې د احمدشاه د باندونو د فعالیت له امله ورته زیان رسېدلی وو، هم نوموړی د دغسې یوې سولې کولو ته اړ کړ.

د جلال آباد جگړه _____ پټي توطئې، برېښي څېرې

د لاس ليک شوي تړون له مخې مسعود خپلو وسله والو باندونو ته امر وکړ چې د حکومتي عسکرو خلاف دي له جگړې نه لاس واخلي او خپل ټول ځواک دي د مخالفې ډلې اسلامي حزب د باندونو خلاف جگړې ته متوجه کړي.

مسعود په بدل کې له موږ نه غوښتل چې شوروي عسکر دي له پنجشیر څخه ووځي او له دغې ولسوالۍ نه دي د افغانستان اردو ته د سرتېرو له جلب نه ډډه وشي.

هغه وروسته په ۲۲۸ صفحې کې داسې ليکي: "د ۱۹۸۲ کال په دسمبر کې چې احمدشاه کومه سوله د شوروي ځواکونو له خوا دهغه د باندونو د بشپړې تباهي له وېرې کړې وه، د ۱۹۸۴ تر اپريله اوږده شوه"

بيا ليکي: "روغه جوړه شو مياشتې نوره هم اوږده شوه. د يادولو وړ بولم چې مسعود له ځينو کوچنيو مواردو پرته خپلې ژمنې بشپړې سرته رسولې."

گروموف د (کي، جی، بی) د هغو راپورونو په هکله چې د احمدشاه په هکله به ئې مسکو ته لېږل په ۲۲۹ صفحې کې داسې ليکي: "احمدشاه دي د افغانستان له ديموکراتيک جمهوري دولت سره رسمي تماس ټينګولو ته رامات کړي شي، د لومړي گام په توگه دي احمدشاه ته وويل شي چې په زندان کې دخپلو نږدې پلويانو د خوشي کولو په هکله دي د افغانستان ديموکراتيک جمهوريت مشرتابه ته نيغ په نيغه مراجعه وکړي، له احمدشاه سره په اړيکو کې دي زيات زور د هغه له خوا په افغانستان کې د موجوده رژيم د مشروعيت په مستقيمي يا غيرمستقيمي پېژندنې واچولی شي"

هغه وروسته په ۲۷۳ مخ کې ليکي: احمدشاه په خپله هم خپل موقعيت ښه پېژاندو او همدې حالت د هغه پرسياست او له شوروي فوځيانو سره د هغه په اړيکو اغېزه شيندله، هغه ښه پوهېدو چې د څه شي د کولو اجازه لري او د کوم شي د کولو له امله به ئې غوږونه تاوېږي"

پتي توطي، بربندي خبرې _____ د جلال آباد جگړه

دهمدې کتاب ژباړونکي، پردیس مسافر، د کتاب په پیل کې د "ماشکوفسکي کمسولېچ" په نامه د مسکو د یوې ډېرې معتبرې ورځپاڼې هغه مرکه رااخلي چې له ایګور باریسوویچ د روسیې د فوځي استخباراتو له مأمور سره ئې کړې او د همدې ورځپاڼې د ۱۹۹۴ کال د اپریل د ۱۳ نېټې په گڼې کې خپره شوې داسې رااخلي:

خبريال: ایګور بارسوویچ! په هغو ټولو پېښو کې څه شي ته د فوځي استخباراتو د ادارې د بریا نوم ورکولی شي؟

ځواب: هره ورځ مو زیار ایستو چې د سر د زیان اندازه تر ډېره حده راکمه کړو. دا نه یوازې ستونزمن کار وو بلکې له ځاني خطر ډک کار وو او ځکه پدې لړ کې د "کوم ستر بري" په گوته کول آسان نه برېښي... ښه به وي که بری یا ماته په هره ځانګړې پېښه کې په جلا جلا توګه ولټولی شي.

خبريال: خوله دې ټولو سره سره.

ځواب: زموږ د ادارې کارکونکي کله ناکله پدې بريالۍ کېدل چې له احمد شاه مسعود سره مخامخ تماس ونیسي.

خبريال: لږ صبر وکړي، لږ صبر وکړي! آیا ستا مقصد دا دی چې گڼي احمد شاه مسعود د شوروي فوځي استخباراتو جاسوس وو؟

ځواب: نه، خوکه ټيک خبره رانه غواړې نو هغه زیاته موده په موږ پورې تړلې او زموږ د نفوذ عامل وو، نږدې یو کال زموږ مأمورینو لږه سره لیده کاته کول، بېلې بېلې موضوع گانې ئې ورسره خپرلې او ګډې پرېکړې مو سره کولې او هغه به زیات وخت هغه څه کول چې موږ ورته ویل.

دغه حقایق او دې ته ورته ډېر نور اسرار چې د روسي فوځونو له وتلو نه وروسته گڼ شمېر روسي افسرانو او د (کي، جی، بی) غړو او روسي لیکوالانو لیکلي او خپاره شوي او له روسانو سره ئې د مسعود روابط افشا کړي، له حزب

د جلال آباد جگړه _____ پټي توطئې، برېښوي څېرې

سره د ده د جگړو او د کابل رژیم په خلاف د مجاهدينو له عملياتو سره د ده د مخالفت لاملونه په ښه توگه څرگندوي.

حقيقت دا دی چې د مسکو له پلوه چې تر نن پوري له مسعود سره د پيسو او وسلو کومې مرستې کېږي د دې سلسله د ۱۹۸۲ کال د اوربند له هماغه معاهدې سره سم پيل شوې او تراوسه ادامه لري.

نجيب په واضح الفاظو دا خبره اعلان کړه چې موږ د دفاع وزارت څوکۍ مسعود ته خالی پرېښی !!

حسن شرق، د وخت صدراعظم دخپل کتاب "کرباس پوشان برهنه پا ۲۵۲ مخ کي ليکي چې له گرباچوف سره د ليدني په وخت کي د مسکو واکمن ده ته وويل: تاسو له مسعود سره په شمال کي د يوې خپلواکي سيمي د جوړولو موافقه وکړي او پدې هکله د ده مرسته وکړي، پدې ترتيب به دی له جگړي نه لاس واخلي، د ده ځينو ملگرو پدې هلکه تمايل ښودلی.

پتي توطي، برېښي خبرې _____ روسانو ولي مسعود انتخاب کړ؟

روسانو ولي مسعود انتخاب کړ؟!

له ډېرو کسانو سره دا سوال دی چې کي جی بی ولي مسعود انتخاب کړ؟
پداسي حال کي چې هغه د فرانسويانو له خوا مطرح شو او سي آی ای په هغه
کارکولو، د يوه منظم فوځ جوړولو لپاره ئې ده ته څو کاله کافي مالي مرستي
ورکولې، پاکستان ئې تل تر فشار لاندې نيولو چې ده ته زيات امتيازات، ډېر
وسايل او امکانات ورکړي، اسلام آباد ئې دې ته اړ کړ چې د مجاهدينو په
حکومت کي رباني د جمهور رئيس او مسعود د دفاع وزير په توگه وټاکي او ټول
جهادي احزاب د دې خبري منلو ته اړ کړي !!

هغه کسان چې د غربي آژانسونو، مخصوصاً بی بی سي او امريکا غږ د
پراخو تبليغاتو تر تاثير لاندې تللي او مسعود د دغو تبليغاتو په هنداره کي د
جهاد د اتلانو په څېره کي گوري، پدې خبري پوهېدل ورته گران برېښي چې څنگه
د فرانسې او امريکا د حمايت تر څنگ، له کي جی بی سره ټينگ روابط جوړوي
او د مسکو مرستي تر لاسه کوي. ځيني خو حتی نن هم چې د کي جی بی گڼ شمېر

روسانو ولی مسعود انتخاب کړ؟ _____ پتي توطئې، برېښې خبرې

مأمورينو او په افغانستان کي مستقر، د روسي قطعاتو گڼ شمېر قومندانانو د خپلو خاطراتو په کتابونو کي دا اسرار افشا کړي او له روسانو سره ئې د مسعود له معاهدو او پټو ارتباطاتو نه پرده اوچته کړې د دې معما له پوهېدو نه عاجز دي.

موږ هم د ۱۹۸۰-۱۹۸۲ کلونو ترمنځ دا راپورونه ترلاسه کول چي مسعود له روسانو نه مالي او نظامي مرستي ترلاسه کوي او د حزب اسلامي په خلاف له روسانو سره گډ عمليات تر سره کوي، د پنجشير د شا او خوا جبهاتو قومندانانو له اندراب، ورسج، فرخار، اشکمش، کوهستان، کاپيسا، جبل السراج او غوربند نه موږ ته ليکل چي مسعود په ډېر مقدار کي هغه افغاني خوروی چي روسان ئې نجيب ته ورکوي، په ورته بندلونو کي او د ورته نمبرونو بانک نوټونه او زموږ په جبهاتوباندي د بريد په وخت کي روسي قطعات په هوايي حملو او د توپچي په ډزو سره د ده مرسته کوي او زموږ په ضد گډ عمليات لري! گمان موکولو چي نښايي دا راپورونه د محلي رقابتونو زيژنده وي، نبايد جدي وگڼلي شي، خو کله چي موږ ته مؤثق اطلاعات راوړسېدل، له روسانو سره د مسعود د تړون کاپي مو ترلاسه کړه، د ده او روسانو د اوربند معاهده د راډيوگانو له لاري اعلان شوه نو د جريان په حقيقت پوه شوو.

روسانو د ضعيف النفسه قومندانانو په اخستلو، د مجاهدينو ترمنځ د شخړو او جگړو راولاړولو، په پوستو او اکمالاتي قطارونو د مجاهدينو د بريدونو په مخنيوی او د پايپ لاین له لاري د تیلو په خوندي انتقال ډېر مصارف کړي، د دې لپاره ئې د مجاهدينو په لیکو کي استخدام شوو ټولگيو ته ضرورت درلود، له ډېرو قومندانانو سره ئې تماسونه نيولي، هغوی ته ئې زړه رابښکونکي وړاندیزونه کړي خو له لږو کسانو نه ئې مثبت ځواب اورېدلی، اکثره منفي ځواب ورکړي. د روسانو سره روغه جوړه او اوربند ئې ملي خیانت گڼلی او لدې نه ئې په کلکه ډډه کړي، یوازنی معروف قومندان چي له روسانو سره لومړی په پټه او بیا

پتي توطيې، بربنډي خبرې _____ روسانو ولي مسعود انتخاب کړې؟

په څرگنده خبرو اترو ته کښېنستې او د اوربند ننگينه معاهده ئې امضاء کړې مسعود وو. روسانو له مسعود سره د پروتوکول د امضاء او د ده د استخدام لپاره څو محرکات درلودل:

۱. بنکيلاکگر ځواکونه تل د ملي مقاومتونو د ټکولو لپاره وړې ډلې د لويو په خلاف او اقليتونه د اکثريتونو په خلاف استعمالوي او د مقاومت په ليکو کي د خپل منځي جگړو لپاره په وړو ډلو پانگه اچوي.

۲. له روسانو سره د مسعود څرگند اوربند او له جگړو لاس اخستل، له ټولو هغو پراخو تبليغاتو سره سره چي غربي آژانسونو د ده لپاره کول د کي جی بی لويه بریا گڼل کېده چي لږ تر لږه ئې لدې سازش نه پراخه تبليغاتي استفاده کولی شوی.

۳. په جنوبي سالنگ کي د تونل له خولې نه تر جبل السراج پوري د روسي قطارونو امنیت تامین کېدو.

۴. د حزب اسلامي په خلاف ئې لده نه پراخه استفاده کولی شوی.

۵. د پنجشير جبهه له څلورو خواوو د حزب اسلامي جبهاتو احاطه کړې وه، مسعود له پنجشير نه د وتلو او په نورو منطقو کي د نفوذ او د پښو ځای موندلو لپاره دې ته ځان اړ گڼلو چي له حزب سره د جگړي لار غوره کړي، روسانو د ده دا د ضعف نقطه ښه درک کړې وه هيله من وو چي د اوربند، له يوه بل سره د نظامي مرستو او گډو عملياتو په اړه به د روسانو وړاندیز ته حتماً مثبت ځواب وايي.

۶. حاکم کمونست حزب لا ډېر د مخه خپل مؤثریت له لاسه ورکړي وو، روسان د بدیل په لټه کي وو، د کمونستانو هيڅ ډله د مسکو لپاره بدیل نشوه جوړېدی، غوښتل ئې د مسعود نه د يوه محتمل بدیل په څېر کار واخلي. پدې مطلب هلته ښه پوهېدی شو چي د هغه روسي هيئت د رئيس وينا ته ځير شو چي په کولاب کي ئې له رباني او ملگري هيئت سره لیده کاته درلودو او هغه ته ئې په خپل خطاب کي وويل: "بناغلي استاده! مسکو په خپلو مخکنیو اشتباهاتو

روسانو ولی مسعود انتخاب کړ؟ _____ پتي توطئې، برېښې خبرې

اعتراف کوي چې کمونست حزب ئې انتخاب کړ او له نجیب نه ئې ملاتړ وکړ،
تاسو تر نجیب نه مسکو ته ډېر غوره او مفید وئ!!"

د دې لپاره چې له روسانو سره د مسعود په ژورو اړیکو او پدې کار د کي
جی بی ترکیز او پانګي اچولو له اهدافو نه ښه خبر شو، د یوه امریکایي آزاد او
مستقل لیکوال، بروس ریچاردسن له هغه کتاب نه څه اقتباسات کوو چې د
افغانستان په هکله ئې لیکلي، د افغان ولس په نامه ئې اهداء کړی، نوم ئې
(افغانستان د شوروي وېرونيکي تسلط پای ته رسوونکی) دی، دا کتاب په
انګلیسي لیکل شوی او په دري ترجمه شوی، د کتاب لیکونکی د کي جی بی او
په افغانستان کي د روسي قطعاتو د لوړ رتبه افسرانو په ډېرو لیکنو اسناد کوي
او ډېر په زړه پوري اسرار ئې افشا کړي. بروس ریچاردسن د خپل کتاب په هکله
لیکي: ما د دې کتاب په لیکني کي د بوریس بی گروموف (د روسي فوځونو د ۴۰
نمبر قول اردو قومندان) او د لیوند شیبارشین (د کي جی بی د لومړۍ شبکې
رئیس) د خاطراتو له کتابونو نه استفاده کړي او د مسعود او په افغانستان کي د
مېشت روسي افسرانو ترمنځ د تړون تفصیلات مي ترلاسه کړي. د دوی په
کتابونو کي د روسي فوځونو د عملیاتو تفصیلي معلومات موندلی شو، دا
معلومات چې د افغان شوروي ټول جنگ احتواء کوي، که د مخابرو راپورونه
دي، که پټ اوراق او اسناد او زما د دې کتاب د لیکني نه څه موده د مخه د
اسرارو له دوسیونه راوتلی او منتشر شوی. ما له لاندنیو آثارو نه استفاده کړي:

- "د سپاهیانو کیسه" او "روسي فوځیانو د جګړو خاطرې په یاد دي" د هانیا،
لیپان او ویور چنګو آثار.
- "په افغانسان کي عام سیاسي قتل" د روزان کلاس اثر.
- "افغان ځواکونه او روسي سپتانتز" د محمد حسن کاکي، بروس آمستوتز،
الکساندر بنگسن او ایلی کراکراسکي آثار.

پتي توطي، بربنډي خبرې _____ روسانو ولي مسعود انتخاب کړ؟

• او د خاطراتو هغه کتابونه چې د روسي قطعاتو مهمو افسرانو ليکلي لکه د الکساندر فوتودوف او پروفيسور اناتولي سودوپلاتوف خاطرات چې د جگړو په هکله لومړني معلوماتونه ورکوي. خو کوم کتابونه چې "د اسنادو د ساتني مرکز" له خوا په مسکو کې نشر شوي، د پېښو د تفصيلاتو او په هغو کې د بېلابېلو خبرو ونډه او د رسمي ملاقاتونو راپورونه نشر شوي ډېر ارزښتناک دي.

هغه ليکي: پداسي ټولنو کې چې گڼ مليته دي، پدوی د حکومت کولو لپاره روسانو تل د بېلابېلو قومي، اجتماعي او مذهبي ټولنو ترمنځ اختلافات راولاړ کړي، د ځواکمن په خلاف ئې د ضعيف ټولگي مرسته کړي، لکه چې د قفقاز په جگړو کې د تزاري دولت مشرانو د "کباردي" او "کوميک" له قومونو سره د "آوار" او "چيچين" د ولس پر ضد مرسته وکړه او د مسيحي "اوسانيانو" په مقابل کې د "ديگور" د قبایلو او د آذربايجاني مسلمانانو په خلاف ئې د ارمني مسيحيانو ملاتړ وکړ. د تزاري دولت له تجربو نه کمونستو بلشويکيانو استفاده وکړه، په ۱۹۱۸ ميلادي کال کې د "بشکريانو" نه ئې د خپلو ځواکونو او جنگياليو رقيبانو (تاتاريانو) په وړاندي حمايت وکړ، په ۱۹۲۰ کې ئې د قفقاز په شمال کې د "دآلين" په مقابل کې له "آوريانو" او د چيچينيانو په خلاف له "انگوشيانو" نه دفاع وکړه، د قزاقستان په کورنيو جگړو کې ئې يوه ډله کوچيان اغوا کړل او له هغوی نه ئې د نورو په ضد کارواخيست "وگورئ: بنگسن ۳ مخ"، همدا کار دوی په خوارزم او فرغانه کې وکړ، "اوزبک" او "قره کالپيتک" ئې د ترکمنانو په خلاف استعمال کړل او له تاجيکانو نه ئې د باسماچي خوځښت د ټکولو لپاره استفاده وکړه، باسماچيان هغه چريکي مبارزين وو چې د خوقند له سقوط نه وروسته د بلشويکيانو په خلاف د مبارزې ډگر ته راووتل.

شورويانو داسي انگېرله چې په افغانستان کې د مختلفو قومي او مذهبي ډلو ترمنځ د شخړو د راولاړولو کافي امکانات شته، کولی شي د پښتنو مختلفي

روسانو ولی مسعود انتخاب کړ؟ _____ پتي توطئې، برېښوي خبرې

قبېلی، یوه د بلي په خلاف، شيعه د سني په ضد، اسماعیلی فرقه د شيعه او سني په خلاف او بناريان د کلیوالو او بزگرانو په ضد راوپاروی، خو روسان پداسي محیط کي راگیر شوی وو چي د ټولني له فکري او اجتماعي جوړښت سره نابلده وو او د یوې داسي موفقې ستراتیژي په جوړولو ونه توانېدل چي وکولی شي خپل دښمنان تجزیه کړي او د یوه بل په خلاف ئې وجنگوي.

بروس لیکي: خو یوه ډېره جالبه استخباراتي هڅه هغه وه چي په افغانستان کي د شوروي استخباراتي ډلو، د پنجشیر له قومندان، احمد شاه مسعود سره د یوې پتي معاهدې په اړه درلوده او پدې هڅي کي ډېر ژر بریالی شول. مسعود د / ۳۵۰۰۰ ډالرو غوښتنه وکړه، چي د ۱۹۸۳ کال د فروري په میاشت کي، په معاهدې د امضاء په مقابل کي ئې ترلاسه کړل "وگورئ د فوتودوف کتاب".

دا دوهم تړون وو چي په یوه بل د عدم تعرض په اړه مسعود له روسي افسرانو سره امضاء کړي وو. لومړی تړون د ۱۹۸۲ کال د جون په میاشت کي ترسره شوی وو، چي د پیسو د ترلاسه کولو نه علاوه د ده درې نوري غوښتني هم منل شوې وې:

- له روسي چارواکو سره مخامخ او مسلسل تماس "د بیرک کارمل د حکومت په ځای".
- له خپلو دښمنانو سره د مقابلې لپاره له روسانو نه مالي او نظامي مرستي ترلاسه کول.
- په پنجشیر د ده سلطه. "وگورئ: امستوتز: ۲۹۲ مخ".

کله چي استخباراتي مأمور، فرانز کلنسوویچ، خپل مافوق نظامي افسر، ډگروال واستروتن ته اطلاع ورکړه چي مسعود د شوروي له فوځ سره د فعال او منظم ارتباط غوښتونکی دی، ده ته وویل شو: دا یوه مهمه استخباراتي کودتا ده، خاص استراتیژیک اهمیت لري، تا ته ئې د دې کودتا په خاطر د "شجاعت او

پتي توطې، بربنډي خبرې _____ روسانو ولي مسعود انتخاب كړ؟

اتلوالی نشان "سپارشته کړي!!

کلنسوويچ له مسعود سره د خپلي ليدني په هکله ليکي: خپل منځی اختلافات تل موږ ته گټور وو، ما هم دې لوري ته پاملرنه وکړه، موږ (ما او مسعود) په يوې بې طرفی منطقي کي، په يوې داسي لورې له يوه بل سره وليدل چي له هغه ځايه موږ دواړو، ټوله هغه ساحه ليدلی شوه کوم چي مسعود غوښتل د ده تر ولگې لاندې وې. بيا هغه د شپې په تياره کي زما ځای ته راغی او تړون مو امضاء کړ. د دې تړون له مخي به هغه په خپلي منطقي کي د روسانو او د کابل حکومت پر فوځونو له حملو نه ډډه کوي، له هر هغه پيلوت سره به مرسته کوي چي طياره ئې د ده په منطقي کي راپربوزی او موږ به په پنجشير کي د ده په چارو کي مداخله نه کوو او له ده سره به د پيسو، وسلو، مهماتو، خوراکي موادو او طبي وسائلو مرسته کوو. دې ته ورته معاهدې د رسمي هداياتو له مخي له هغو مخالفينو سره تړل کېدی چي له روسي فوځونو سره تړون او ملگرتيا ته چمتو کېدل. هدف ئې دا وو چي د لويو نظامي عملياتو او بې ځايه تلفاتو مخنيوی وشي. وگورئ: د "شوفيلد کتاب- غوره شورويان ۱۱۳-۱۱۴ مخ".

واستروتين وايي: د شوروي ځواکونو ۳۴۵ فرقې له مسعود سره د اوږدې مودې لپاره ټينگي اړيکي درلودی او د يوه بل مرسته ئې کوله، د ده په ملگرتيا مو ډېري هغه جهادي ډلي وټکولې چي په نورو تنظيمونو پوري تړلې وې او د ده لومړۍ درجه دښمنان ول. "وگورئ: شوفيلد: غوره شورويان: ۱۱۳-۱۱۴ مخ".

دگروال واستروتين، هغي استخباراتي ټولگي ته چي د فرانز کلينسوويچ تر اشراف لاندې ئې کارکولو د "شاملون" نوم ورکړی وو، دا ټولگی چي له څه مودې کارنه وروسته، د ۳۴۵ فرقې په يوه فعال او قوي مټ بدل شوی وو، په اصل کي د شوروي اتحاد له پوهنتونونو او انستيتونو نه فارغ شوي افراد وو چي عمر ئې اکثراً له ۲۰ کلونو نه زيات او اکثراً تاجيک او اوزبک وو خو په پښتو، دري او هندي ژبو هم بلد وو، د افغانانو له دود دستور سره آشنا وو او پدې هکله تر نورو

روسانو ولی مسعود انتخاب کړ؟ _____ پتي توطئې، برېښې خبرې

روسي افسرانو ډېر مخکې وو.

له افغاني ډلو سره دا راز معاهدو پدې خاطر روسانو ته اهمیت درلود چې پدې سره مو لږ تر لږه دا هدف ترلاسه کولی شو چې نظامي اکمالاتي قطارونه، د کابل - حیرتان د لویې لارې له ځینو برخو نه په پوره ډاډ او اطمینان تېر کړو، دغې لویې لارې موږ ته حیاتي اهمیت درلود.

کلنسوویچ چې افغانانو د کپتان فرانز په نامه پېژندو له مسعود سره د خپل لومړني تماس په اړه لیکي: ما ته ډېره گرانه وه چې داسې څوک پیدا کړو چې مسعود ته زما د پیغام رسولو ته تیار شي، قاصدانو د ده له غبرگون نه او د نورو ډلو له عکس العمل نه تشویش درلودو. "وگورئ: شوفیلد ۱۱۲ مخ".

مسعود پداسې موقعیت کې وو چې که دی داسې یوه تړون او معاملې ته تیار شي، نورو ډلو ته لار پرانستل کېږي او د هغوی دې کار ته تشویقول آسان کېږي. واستروټین استدلال کولو چې له مسعود سره داسې یو تړون په حقیقت کې یوه ارزښتناکه او استراتیژیکه سیاسي کودتا ده، پکار ده چې د سپتسپروف استخباراتي ټولګي ته پوره صلاحیت او کافي امکانات ورکړي شي ترڅو له مسعود سره د لازياتو تعهداتو او مزید منظمو اړیکو شرایط برابر کړي "وگورئ د سودو پلاټوف خاطرات".

کلنسوویچ د خپل هغه پیغام تفصیلات چې مسعود ته ئې لېږلي وو داسې لیکي: غواړم پدې خبره دي خبرکړم چې زه حاضرم هرځای او هرکله چې ته وغواړې له وسلې نه پرته ستا لیدو ته درشم!!

هغه چا ته چې زما دا پیغام ئې مسعود ته ورسولو، شپږ کامازه اوږه، غنم، وریځي او کالی مو ورکړل، جواب ته سترګې په لارې وم، چې ناڅاپي راوړسېدو او په هغه کې ده له ملاقات او د یوې معاهدې له عقد سره موافقه کړې وه "وگورئ: شوفیلد: غوره شوریان: ۱۱۳ مخ".

پتي توطې، بربنډي خبرې _____ روسانو ولي مسعود انتخاب كړ؟

"شاملون" د مواصلاتي لارو د امنيت په تامين او كابل ته د كاروانونو په روغ رمټ رسولو كي ډېر مؤفق وو، له گڼ شمېر پروتوكولي قومندانانو مخصوصاً مسعود سره د نه تعرض له معاهداتونه ډېر راضي بربنېدو، په حقيقت كي دا يوه لويه او ستراتيژيكيه سوبه وه چي په آساني او ارزان قيمت روسانو ته په لاس ورغلي وه او پدې توانېدلي وو چي د پروتوكولي قومندانانو اعتماد او صادقانه ملگرتيا ترلاسه كړي. "وگورئ: شيبارشين: ۱۸۰ مخ".

هغه ليكي: د "ايوان شاملوف" هغه روسي سپاهي چي د جگړي لپاره افغانستان ته لېږل شوي وو، شفاهي شهادت دا حقيقت افشاء كوي چي څنگه د مقاومت په ليكو كي ځينو كسانو، شورويانو ته دا شرايط برابر كړل چي له شمال نه تر كابل پوري د هغي لويي مواصلاتي لاري امنيت تامين كړي چي نه يوازي اوږده او طولاني وه بلكي له غربيو سيمو نه تېره شوې وه. "شاملوف وايي: زما نوم ايوان شاملوف دی، زه په ۱۹۸۷ كال كي افغانستان ته ولاړم او په ۱۹۸۹ كال كي له وروستۍ قطعې سره بېرته خپل هېواد ته ستون شوم، زه له لنډي نظامي روزني نه وروسته افغانستان ته ولېږلي شوم، زموږ د روزني موده دوه مياشتي وه، ما ته د ماشينگني د استعمال روزنه راكړي شوه، له دوو مياشتو نه وروسته زموږ د قطعې مربوط ټولگي د افغانستان په لوري وخوځېدل، لومړي ټولگي بيا دوهم او بيا دريم، ۶۰ نفره پاتې وو، موږ ته وويل شول چي له پاتې كسانو نه يوه نمونه قطعه جوړېږي ترڅو د فوځ جنرالانو ته وېښو چي لېږل شوو فوځيانو ته څنگه روزنه ورکړي شوې. خو ډېر ژر معلومه شوه چي يو بل بلوك هم بايد ولېږلي شي، له پاتو دېرشو كسانو څخه لس كسيز گروپ انتخاب شو، زه هم پدې ډلگي كي وم، د كاماز په ذريعه مو د ترمز له لاري د افغانستان په لوري سفر پيل كړ، موږ ته ويل شوي نه وو چي چيرته لېږل كېږي، دگمرک په دفتر كي راته معلومه شوه چي كندز ته درومو، خو په پای كي تاشقرغان ته ورسېدو! دا زما د كار لومړۍ ساحه وه، وروسته څو نورو سيمو ته د كار لپاره ولېږلي شوم... د شوروي

روسانو ولی مسعود انتخاب کړ؟ _____ پتي توطئې، برېښې خبرې

فوځونو له وتلو نه د مخه زموږ قطعه د ۲۰۱ فرقي په ساحه کي چي بغلان او سمنگان ته خبرمه واقع وه په عملياتو لگيا وه، مسعود دلته ځيني چريکي گروپونه درلودل، لدې ټولگيو سره زموږ اړيکو په زړه پوري بڼه غوره کړې وه، دوی به زموږ مرکز ته راتلل، زغره والو موټرو په سربه د يوه بل خواته کښېنستلو او په گډه به مو سگرت دودول، حقيقت دا دی چي د مسعود گوريلايانو روسي فوځيانوته هيڅ نه ويل، موږ ئې خپل کارته آرام پرېښودلو خو د کابل حکومت فوځيان به ئې ځورول. "وگورئ د حسيني کتاب"

پدی منطقي کي، دلويي لاري په امتداد کي دوه پایپ لاینونه غزول شوي وو، چي ډيزل او تیل ځاځ پکي انتقالېدل، موږ د مسعود د ټولگيو سره دا تړون درلودو چي په ښارونو او سړکونو به موږ د پایپ لاین امنیت ساتو او غرنۍ سیمو کي به دوی دا کارکوي، د دې کار په مقابل کي به موږ هره میاشت څو ټنه اوږه او یو ټانکر تیل دوی ته ورکول.

تر هغه ځايه چي زما په یاد دي زموږ له خوا زموږ د فرقي قومندان او د مجاهدينو له خوا د دوی قومندان "مسعود" دا تړون امضاء کړي وو، زموږ اړيکي د مسعود له گوريلايانو سره هومره ښې او خوندوري وې چي د دوی آمران به ډله ډله زموږ د قطعي قومندانې ته راتلل، موږ به مجللي مېلمستیاوی ورته برابرولی، مسعود او زموږ د قطعي قومندان په خپلو منځونو کي تعهد کړي وو چي يوه بل ته به تاوان نه رسوی، لدې تړون نه وروسته زموږ ژوند ډېر سوکاله، له جگړو لېري تېرېدو "وگورئ: هایناما، لیپاتین او یورچنگو: له ۱۱۵ تر ۱۳۳ مخ پوري."

د مقاومت په ټکولو کي د روسانو تکتیک دا وو چي له یوې خوا به ئې ستر فوځي عملیات تر سره کول، یوه لویه سیمه به ئې محاصره کړه، کوتلونه، لوړی او د تلو راتلو لاري به ئې ونيولی او د مجاهدينو حامی کلی به ئې محاصره او تر شدید اور لاندي ونيول، کلیوال به ئې هومره وځپل چي بیا څوک له مجاهدينو سره

پتي توطيې، بربنډي خبرې _____ روسانو ولي مسعود انتخاب کړ؟

د مرستي او ملگرتيا جرأت ونکړي. له بلي خوا به ئې د رشوت له لاري د مجاهدينو ځيني ټولگي له نورو سره جنگول، د کابل حکومت هم ډېر کسان واخستل او له دوی نه ئې "پلاروطنه جبهه" جوړه کړه، د مجاهدينو ترمنځ به ئې ډېري خونړۍ جگړې (چې په اصل کي د روسانو د استخباراتي شبکو کار وو) په درواغو ځان ته منسوب کړي... له نورو مجاهدينو سره د مسعود خونړۍ او ستره جگړه پدې منتج شوه چې نوموړی له روسي چارواکو سره سازش ته ملا وتړي او لدوی سره داسي يوه معاهده امضاء کړې چې د هغې له مخي به نورو تنظيمونو ته اجازه نه ورکوي چې په روسي فوځونو او د کابل حکومت په قطعاتو او پوستو حمله وکړي. "وگورئ: شيبارشين: ۱۷۷-۲۱۴ مخ"

شيبارشين د خپل کتاب په همدې برخي کي ليکي: په همدې وخت کي مسعود، د شوروي قواوو د قومندان په غوښتنه د يوه داسي تړون امضاء ته تيار شو چې د ۱۹۸۴ کال د اپريل تر ۲۱ ئې دوام درلود، د دې تړون له مخي مسعود ژمنه کړې وه چې د روسانو په خلاف به له هر راز مخاصمانه تبليغاتو نه ډډه کوي، د روسي فوځونو او د کابل حکومت د قطعاتو په ضد به خپل عمليات متوقف کوي، نورو جهادي ډلو ته به اجازه نه ورکوي چې د ده په سيمي کي داسي عمليات ترسره کړي، ده دا خبره هم ومنله چې د پنجشير مهاجرين کولی شي بېرته خپل کورکلی ته راستانه شي او يا د پنجشير نه کابل او د دولت تر تسلط لاندې نورو ولاياتو ته ولاړ او هلته مېشت شي، ده ژمنه کړې وه چې د پنجشير په درې کي مستقر د روسانو او کابل حکومت په قطعاتو به هيڅکله حمله نه کوي، خو مسعود د تړون پدې مودې کي د کابل له حکومت سره د مخامخ خبرو نه ډډه کوله او دې ته ئې ترجيح ورکوله چې خبري او اړيکي ئې مخامخ له روسي چارواکو سره وي !! د ده لدې دريځ نه په څرگنده معلومېده چې دی او د جمعيت مشرتابه له روسي چارواکو سره د يوه ځانگړي سياست پلوي کوي او غواړي چې له نورو ډلو نه بېل په مستقل طور تفاهم وکړي.

روسانو ولی مسعود انتخاب کړ؟ _____ پتي توطئې، برېښې خبرې

د جمعیت چارواکو له روسي فوځونو سره له جگړې او له نظامي مقابلې نه د ځان ساتلو سیاست ته دوام ورکړ او د دې هڅه یې کوله چې د روسي فوځونو له وتلو نه وروسته مرحلې ته ځان چمتو کړي، د دوی په خلاف د روسي فوځونو عملیات هم متوقف شول، خو کله ناکله به یې داسې حرکات کول چې دوی ته دا ونښي چې شوروي به د توافقاتو له روحیې نه هیڅ ډول تخطی او انحراف ونه زغمي.

د مسعود او ۴۰ نمبر فرقي ترمنځ تړون

د شوروي اتحاد استاڅو هڅه وکړه چې له مسعود سره اړیکې ټینګېکړي او د شوروي له حکومت سره د ده ملګرتیا ترلاسه کړي، د شوروي فوځ اعلی قومندان، د نجیب له موافقې نه وروسته د اعتدال خوښوونکو له لارې له مسعود سره تماس قایم کړ او د مذاکرې لپاره یې لاندې آجندا چې په کابل کې د شوروي د سفارت مهر ورباندې وهل شوی وو، تیاره کړه:

سند: له مسعود سره د مذاکرې آجندا:

۱. د تاجک مېشته داسې سیمو تاسیس چې د متحده افغانستان په چوکات کې به نسبي خپلواکي لري، په بدخشان، تخار، کندز او د پروان په ځینو سیمو کې به خپلواکه حکومتونه جوړېږي.

۲. ده ته د تاجک قوم د تمثیل حق ورکول او په دولتي اداراتو او د جمهوري ریاست، پارلمان او کابینې په تشکیلاتو کې دوی ته مناسبه برخه سپارل.

۳. د رباني اسلامي جمعیت د یوه مستقل سیاسي ګوند په حیث په رسمیت پېژندل او هغه ته مساوی حقوق منل.

۴. د تاجک قوم لپاره د جمعیت اسلامي تر اشراف لاندې منظم فوځي ځواک جوړول او په دولتي ادارو کې د هغه شاملول.

پتي توطئې، بربندې څېرې _____ روسانو ولي مسعود انتخاب کړ؟

د دې نظامي ځواک د جوړېدو اهداف او مقاصد به د ملي گټو په اړه او د حکومتي اهدافو په ارتباط، د کابل حيرتان لويې لاري د حفاظت په شمول د مذاکراتو په ترڅ کي تعريف کېږي.

۵. د تاجک قوم د خپلواکو سيمو په داخل کي دسولي تأمين او د دې سيمو ولس ته د عادي ژوند د اعادي شرايط برابرول.

۲. په شمال ختيځ افغانستان کي اقتصادي انکشاف، پدې هکله د دولت له لوري مرستي، همدا راز څو اړخيزه مرستي په مالي، نظامي او نورو برخو کي او همداراز د سرحدي تجارت د انکشاف په اړه.

هغه ټکي چي ما پدې سند کي ځای کړي، د شوروي اتحاد لوی سفير دا ټکي د افغانستان د جمهوري رياست له نظره تېر کړي او د هغوی موافقه ئې ترلاسه کړي.

مسعود ما ته په ځواب کي دا پيغام راولېږو چي پدغو موضوعاتو د خبرو لپاره تيار دی او لده سره هم د مذاکراتو لپاره ځيني نور وړانديزونه شته. د شوروي اړخ استاځي له وسلې او محافظ نه پرته هغه ځای ته لاړل چي د مذاکراتو لپاره ټاکل شوی وو. ورنستوف او جنرال وی. ای وانيکوف پدې هيئت کي شامل وو، د مذاکراتو په ترڅ کي مسعود ته وويل شو چي يا دي له حکومت سره کوم تړون امضاء کړي او په گډه دي د کابل - حيرتان لويې لاري امنيت وساتي او يا دي يوازي د خپلو قطعاتو په ذريعه د دې لاري امنيت تأمين کړي او تحريري تضمين دي ورکړي چي د اردو قطعاتو او قطارونو ته به پدې ساحه کي هيڅ راز مزاحمت نه راولاړېږي "وگورئ: شيبارشين: ۱۷۷-۲۱۴ مخونه."

د تړون مسوده

د هغي معاهدې د مسودی متن چي د شوروي ځواکونو د قومندانې او د

روسانو ولی مسعود انتخاب کړ؟ _____ پتي توطئې، برېښې خبرې

پنجشیر د مسلح ډلي ترمنځ ورباندې بحث شوی دا وو:

د افغانستان له سولې او ثبات سره د رغبت په وجه او پدې هېواد کې د سولې د تأمین لپاره د تړون دواړه خواوې دا پروتوکول امضاء کوي او د هغې له مخې لاندې مکلفیتونه په غاړه اخلي:

۱. په جنوبي سالنگ او د حیرتان - کابل لویې لارې ته څېرمه سیمو کې د نظامي عملیاتو کامل توقف او د جمعیت اسلامي په لوري پوري مربوطو سیمو او د شوروي اردو، د کابل حکومت ځواکونو، سرحدې محافظینو او په څارندوی پوري مربوطو کلو، پوستو او قطعاتو باندې له هرې وسلې نه د هر راز ډزو قطع.

۲. د پنجشیر مسلح قطعات به د لویې لارې د هغې برخې امنیت ساتي چې له تاجکانو (د جبل السراج یوکلې) نه تر چوگنی (د سالنگ تونل ته نږدې کلې) پوري غزېدلې، پدې ساحې کې به د شوروي فوځونو او کابل حکومت په خلاف د ډزو، برید، غلا، شوکو او هر راز خصمانه عملیاتو د مخنیوی تضمین کوي.

۳. د شورویانو اړخ تعهد کوي چې د دې تړون له مخې به لازم مقدار وسائل او تجهیزات او د اړتیا وړ مواد د همدې تړون د موډې په جریان کې سپاری ترڅو د پنجشیر او د سالنگ مشخص شوو سیمو اړتیاوې رفع کړي.

۴. د نورو تنظیمونو مجاهدینو ته به اجازه نه ورکول کېږي چې پدې تړون کې ټاکل شوو سیمو ته ننوځي او د شوروي ځواکونو او کابل حکومت په خلاف عملیات وکړي او یا پایپ لاین تخریب کړي، که د نورو ډلو له خوا د داسې عملیاتو هڅه وشي د شوروي ځواکونه به دې ته تیاروی چې د پنجشیر د مسلح قطعاتو له غوښتنې سره سم په توپچی او هوايي بریدونو د دوی مرسته وکړي.

۵. د هغو روسي اتباعو د موندلو لپاره گډې هڅې او د معلوماتو تبادله کوم چې پدې تړون کې ټاکل شوو سیمو کې ورک شوي.

۶. د دې تړون ساحه له تاجکانو نه تر چوگنی پوري د لویې لارې دواړو خوا

پتي توطيې، بربنډي خبرې _____ روسانو ولي مسعود انتخاب کړ؟

وو تر ۳۰ کيلومترۍ پوري اعتبار لري. لدې ساحې نه آخوا، روسي آواکونه او د پنجشير مسلح ډله دا حق لري چي د هغو قطعاتو او وسله والو ډلو د ختمولو لپاره نظامي عمليات تر سره کړي چي د روسي فوآونو او د پنجشيري قطعاتو په خلاف ئې خپل نظامي عمليات ندي متوقف کړي.

۸- دا تړون له امضاء نه وروسته فوراً عملي کېږي.

د اطلاعاتو منبع: په افغانستان کي دشوري قواوو د نظامي عملياتو گروپ. د ۱۹۸۸ کال د دسمبر مياشت.

دا سند جنرال وي بي گروموف، د شوروي اتحاد د دفاع وزير، شهنواز تني او احمد شاه مسعود- امضاء کړي. شيبارشين: ۱۷۷-۲۱۴ مخ.

د وروستي تحليل له مخي، شاملون (د ۴۰ نمبر قول اردو استخباراتي مرکز) لدې توافقاتو نه آيني خاص نتايج ترلاسه کړل، په ۱۹۸۲ کال کي موږ پدې بريالي شوو چي له مسعود سره تماس ونيسو او يوه توافق ته ورسېږو، دا توافق د شوروي فوآونو تر وتلو پوري په خپل حال پاتې شو. وگورئ: گروموف: محدود قطعات: ۱۸۸-۱۹۷ مخ

هغه ليکي: بيا هم د توجه وړ برياوې د روسانو په برخه شوې، د شوروي تهاجم د لس کلن جنگ په بهيرکي، د اوربند تر ټولو مهمه موافقه هغه وه چي د ۱۹۸۲ کال د فبروري په مياشت کي له مسعود سره تر سره شوه. د دې موافقې له مخي د پنجشير مجاهدينو د مسعود تر قوماندې لاندي دا ژمنه کړې وه چي په روسي او د کابل حکومت په قطارونو به ډزي او حمله نه کوي او د نورو جهادي ډلو د حملو مخه به نيسي. له روسانو سره د مسعود همدې معاهدې، د حکمتيار له حزب اسلامي سره د مسعود اختلاف راوپاراوو چي تر نن پوري دوام لري، مسعود د ۴۰ نمبر قول اردو د وسائلو په حمايت او مرسته په مسلسل توگه د حزب اسلامي په سپاهيانو بريدونه کړي او مرگ ژوبله ئې وراړولي. "وگورئ: د

روسانو ولی مسعود انتخاب کړ؟ _____ پتي توطئې، برېښې خبرې

حسيني کتاب "

دا معاهده دواړو خواوو ته ګټوره وه، شوروي قواوو ته د سالنګ لويه او حياتي لار، چي ډېر ژر او په آساني تاوان منونکې وه، د دې معاهدې له مخي خوندي شوه او مسعود ته ئې د دې امکان ميسر کړ چي خپل ځواکونه اکمال او منظم کړي او له هغو وسلو او پيسو نه په استفادې سره چي روسانو ده ته ورکولې د خپل نظامي قدرت بنسټ مزید ټينګ کړي، ... روسانو دا ژمنه کړې وه چي د هغه تجارتي اموالو د ټولي بيبي د پنځمي برخي برابر پيسې به ده ته ورکوي پدې شرط چي دا اموال د سالنګ له لاري کابل ته خوندي ورسېږي. "وګورئ: روبين: ۱۵۹ مخ".

د دولت هڅي د قومندانانو او سرحدي قبایلو د اخستلو په لارکي تل بريالۍ نه وې، د مثال په توګه په ۱۹۸۰ کال کي د سرحداتو وزير فيض محمد د دې لپاره چي د ځدراڼو قبېله له دولت سره ملګرتيا ته چمتو کړي اته ويشت زره ډالر ئې د دې قبېلې مشرانو ته د رشوت ورکولو لپاره له ځان سره يووړل، پدې هکله له نوموړو مشرانو سره مخکنۍ موافقه شوې وه، خو د دې قبېلې سرتېرو نوموړی وزير او د ده دوه ملګري ووژل او پيسې دوی ته په لاس ورغلې.

د سیاف د ډلي يوه قومندان له کابل نه رشوت ترلاسه کړ او له رژیم سره ملګری شو خو د ده د جبهې اکثر مجاهدين لده نه بېل او له بلي ډلي سره ملګري شول.

پروفیسور روبین (د امریکا او سېدونکي) د ۱۹۸۸ کال د فبروري په میاشت کي د ننگرهار د یوه قومندان له خولې ليکي چي د خاد مأمورينو ده ته د ډېرو پيسو وړانديز وکړ ترڅو د روسانو ملګرتيا وکړي خو هغه وايي چي ما د دوی په مخ تو کړل، دوی گمان کوي چي جهاد يو تجارت دی !! "وګورئ: روبين: ۳۳۲ مخ".

پتي توطې، بربنډي څېرې _____ روسانو ولي مسعود انتخاب کړ؟

گروموف پدې هکله چي د دوی استخباراتي اداره څنگه وتوانېده چي د رشوت له لاري ضعيف النفسه قومندانان استخدام کړي او په ځينو سيمو کي مقاومت تضعيف او د مجاهدينو عمليات په تپه و دروي ليکي: د دې تکتیک د برياوو خاصي بېلگي په دوو ستراتيژيکو سيمو، بغلان او پروان کي ليدلې شو، له کومو نه چي د کابل او شوروي اتحاد تر منځ غزېدلې حياتي لار تېرېده، په پروان کي د تعجيز او اغوا (د ځپلو او په پيسو اخستلو) سياست هومره برياوې درلودې چي يوه غربي خبريال په ۱۹۸۳ کي د دې ولايت په هکله راپور ورکړ چي دلته مقاومت کاملاً فلج شوی. وگورئ: گروموف: ۱۹۷-۱۱۸ مخ

پروفيسور الکزاندر فيدوتوف له راډيو پيام آزادي سره په خپلي مرکې کي وايي: روسان لا تر اوسه په افغانسان کي خپلو مخفي عواملو نه گټي اخستو ته دوام ورکوي ترڅو په خپلي بربنډۍ لاس وهني پرده واچوي.

بروس ريچارډسن ليکي: له جگړي نه د مخه، پښتانه د افغاني ټولني، ۴۰-۵۰ په سلوکي وو، دوی توريالي، جنگيالي او آزادي غوښتونکي دي، له تاريخي لحاظه هيڅکله د پرديو سلطې ته ندي تسليم شوي، د بل چا سلطه ئې نده منلې، دوی پدې هېواد حکومت کولو، د سکندر له زمانې نه تر نن پوري دوی پدې هېواد خپل خاص هويت او سليقه تحمیل کړي. "وگورئ: کارو ۱۳۴-۱۳۵ مخ"

پښتانه د آمو دريا شمال ته مېشت قومونو سره قومي او ژبني اړيکي نه درلودې، د همدې لپاره روسانو ته غير قابل هضم پاته شوي. روسانو د افغانستان د نيولو لپاره د پښتنو مهاجر کول او لدې هېواده ايستل ضروري گڼل، همداراز پاکستان ته د دغو پښتنو هجرت په هغه هېواد کي د عدم استقرار باعث کېدو، ځکه هلته د پښتنو يوه لويه برخه، له کلونو کلونو راډيخوا، د بېلېدو او استقلال هڅه کوي، روسان ئې تشويقوي او د کابل حکومت ورسره مرسته کوي: "وگورئ: کلاس: ۱۳۰-۱۳۱ مخ"

که څه هم د افغانستان د ټولو سيمو اوسېدونکي د روسانو له لاسه

روسانو ولی مسعود انتخاب کړ؟ _____ پتي توطئې، برېښي خبرې

څوړېدلی خو د روسانو معامله له پښتنو او غیر پښتنو سره ډېر توپیر درلودو، که څه هم د وېری اچونې نظامي عملیات د ځینو نورو سیمو د تخلیې لپاره هم ترسره شوي خو د روسانو عمومي ستراتیژي دا وه چې پښتون مېشته سیمې تخلیه کړي او لدې لارې د افغانستان اجتماعي جوړښت تبدیل کړي، چې پدې سره ئې په آساني کولی شوی دا مهمه او ستراتیژیکه سیمه د مرکزي آسیا له اشغال شوو جمهوریتونو سره یو ځای کړي، دا ځکه چې افغاني تاجکان، ازبکان او ترکمنان د پولې آخوا خلکو سره قومي او ژبني اړیکې لري او په آساني له هغوی سره یو ځای کېدی شي، دا کار د مسعود په لاس چې له یوې خوا تاجک وو او له بلې خوا د روسانو یو پروتوکولی قومندان، په آساني ترسره کېدی شو. "وگورئ: فودوتوف خاطرات"

د هغې احصایې له مخې چې پاکستانې او ایرانی حکومتونو ترسره کړي د افغاني مهاجرینو شمېر شپږ ملیونو ته رسېدو چې مطلق اکثریت ئې پښتانه وو. وگورئ: د کلاس اثر: ۱۳۰-۱۳۳ مخ

د دوی د مهاجر کولو لپاره له مختلفو لارو چارو نه استفاده کېده، په کلو ئې بمونه وروړل، د تینستي په حال کې کلیوال به ئې د هلیکوپترونو په ذریعه تعقیبول او وژل، فصلونو ته ئې د ریبلو په وخت کې اور اچولو، باغونه ئې له بیخه ایستل، رمې ئې ورته وژلې او د دې لپاره چې خواره شوي کلیوال بېرته خپلو کلیو ته راستانه نشي نهرونه، ځاگانې او کاریزونه به ئې وړانول، دا د دوی پرېکړه وه، پدې پوهېدل چې د کلیوالو ژوند په زراعت متکی دی د اوبو نه پرته پدغو سیمو کې ژوند نشي کولی. وگورئ: کلاس: ۱۳۰-۱۳۳ مخ

د ۱۹۹۰ کال تر نیمايي پوري د افغاني مهاجرینو شمېر هومره وو چې د دنیا د ټولو مهاجرینو نیمايي دوی وو. افغانستان تقریباً له نیمايي نفوس نه محروم شوی وو خو د روسانو حملې لاهماغسي رواني وې ترڅو د یو شمېر پاتې کلیو اوسېدونکي هم وتلو ته اړ کړي. په جنوب کې د پښتنو تقریباً ټولې سیمې تخلیه

پتي توطي، بربندي خبرې _____ روسانو ولي مسعود انتخاب کړ؟

يا تخريب شوې وې. د مثال په توگه د کندهار نفوس چي د هېواد دوهم ستر ښار وو او اکثريت اوسېدونکي ئې پښتانه دي، له / ۲۵۰۰۰۰ نه / ۳۵۰۰۰۰ کسانو ته راکوز شو، اکثره سيمي ئې تخلیه شوې. همدا راز هغه غربي سياحان چي د لوگر دره ئې په ۱۹۸۵ کي ليدلې وه، په ۱۹۸۶ کي ئې همدا دره له اوسېدونکو خالي وموندله.

ننۍ روسيه د پروني شوروي اتحاد وارث، لاتراوسه د مسعود مرسته کوي چي د سره جنگ په دوران کي د دوی له خوا استخدام شوی وو، دوی غواړي د افغانانو ملي يووالي ختم کړي، قومي تعصبات راوپاروی او افغانان په خپلو منځونو کي وجنگوي، دا هماغه کار دی چي بلشويکيانو مخکي کولو، د دوی هڅه دا ده چي له يوې خوا د مرکزي آسيا هېوادونه د دوی په ولگيکي پاتې شي، د افغانستان له لاري له نوري نړۍ سره وصل نشي او د هغي تجارتي لاري د پرانستلو پروژو ويجاړه کړي چي له کندهار، لشکرگاه، هرات او تورغنډۍ نه تېرېږي او کويته له ترکمنستان سره وصل کوي، ترڅو د دې هېوادونو بازارونو باندي د روسيې سلطه خوندي پاتې شي. پدې سربيره په افغانستان کي د جگړو دوام، له روسيې نه د تحميل شوې جگړي د تاوان موضوع شا ته غورزوی او افغانانو ته د دې مجال نه ورکوي چي پدې هکله مؤثر گام اوچت کړي.

د نجیب پیغامونه _____ پټي توطټې، برېښي خبرې

د نجیب پیغامونه

پدی مودې کې له مختلفو لارو، له موږ سره پدې هکله تماسونه ونيولی شول چې له نجیب سره په یوه ائتلافي حکومت توافق وکړو.

د پاکستان، سعودي، ایران، عراق، لیبیا او د الفتحي تنظيم له گڼ شمېر هیئتونو سره د لیدنو کتنو په جریان کې دا جوته کېده چې مسکو او کابل دواړه د افغانستان د بحران د حل لپاره د مذاکراتو او ائتلافي حکومت غوښتونکي دي. د مختلفو چینلو په ذریعه د نجیب شخصي پیغامونه راورسېدل. ولې خان د نشنل پارتي مشر په همدې سلسله کې زما د لیدلو لپاره کورته راغی او پدې ئې ټینګار کولو چې له نجیب سره د ده په وساطت مذاکرات پیل کړو. د ځینو قاصدانو او منځګړو په لاس لېږل شوي پیغامونه داسي وو چې ګواکي نجیب پدې راضي دی چې د یوه مؤقت حکومت لپاره له قدرت نه لاس واخلي، خو دا کار به هله کوي چې مخامخ له ماسره وگوري، یو ځل ئې پیغام داسي وو چې: حکمتیار د مشر ورور په حیث منو، د کابینې لس مهم وزارتونه دي دی انتخاب کړي. له خپلي استعفی

پتي توطي، بربندي خبرې _____ د نجيب پيغامونه

نه پنځه ورځي د مخه ئې دا احوال راولېږو چي که تاسو له ائتلافي حکومت سره توافق و نکړ نو وبه گورئ چي موږ قدرت چا ته سپارو!! دا ئې هم وييلي وو چي که له ائتلافي حکومت سره د مخالفت په نتيجه کي ظاهر شاه راغی مسئوليت به ئې د حکمتيار په غاړه وي. د نجيب له هيئتونو سره په بغداد او ليبيا کي ليدني کتني وشوې، زموږ له خوا کرياب او داکتر بهير او د دوی له خوا د بغداد په مذاکراتو کي، يعقوبي، سليمان لايق، وطن جار او کاوياني نمايندگي کوله او د ترابلس په مذاکراتو کي سليمان لايق او کاوياني.

پدې ټولو ليدنو کتنو او د پيغامونو وړلو راولو کي د دوی صرف يوه خبره وه او هغه، د حزب اسلامي او دوی ترمنځ ائتلافي حکومت او طبعاً زموږ هم يوازي يو ځواب وو او هغه دا چي: قدرت دي يوه مؤقت غير ائتلافي حکومت ته انتقال شي، بيا دي انتخابات ترسره شي او د وطن گوند ټول غړي دي فقط د عمومي عفوی په امتياز اکتفاء وکړي. پداسي حال کي چي نجيب له نورو ډلو سره هم تماسونه درلودل خو موږ ته ئې مسلسل ويل چي مسئله يوازي د حزب اسلامي او وطن گوند د روغي جوړي له لاري حل کېدی شي، که حزب توافق وکړي د نورو ډلو مخالفت هيڅ اهميت نلري. خو موږ له يوې خوا د اسلامي اصولو په حکم لدوی سره په ائتلافي حکومت توافق نشو کولی او له بلې خوا پدې هم ښه پوهېدو چي د ائتلافي حکومت نتائج به دا وي:

- د نورو ډلو د تصفيې لپاره به د هغوی په خلاف د جگړې لار غوره کوو، يعنی له کمونست سره ائتلاف او له مجاهد سره جگړه.
- پداسي حال کي چي د سياسي احزابو ائتلافي حکومتونه ناکام وي او دوام نشي کولی، د دوو داسي مسلح ډلو ائتلافي حکومت به څنگه ادامه وکړي چي کلونه کلونه د يوه بل په خلاف جنگېدلی دي، يو په اسلام باور لري او بل کمونست وي، يو د خپل هېواد کامل استقلال غواړي او بل سل په سلو کي د پردیو گواښي وي.

د نجيب پيغامونه _____ پتي توطني، برېښي خبرې

- په حقيقت کي پداسي يوه ائتلافي حکومت کي شاملېدل د کابل واکمنانو ته د تسلېدو په معنا وه چي فوځ، خاد، د کابل او لويو ښارونو امنيتي کمربندونه او د لويو لارو امنيت د دوی په لاس کي وي، طبعاً به ائتلاف سل په سلو کي د دوی په گټه وي.

- که خلقيان او پرچميان پداسي حال کي چي عقیده ئې يوه او حامي او پالونکي ئې يو دی، دواړه له مسکو نه توجیه کېږي، نشي کولی په گډي ادارې کي د قدرت په وېش توافق وکړي، د قدرت په سر ئې د يوه بل له وژلو، بندي کولو او له هېواد نه شړلو نه ډډه ونکړه او روسان تر پايه ونشو توانېدی چي دوی په ډاډمنه توگه خپلو منځونو کي متحد وساتي، نو د مجاهدينو او د دوی ائتلاف به څنگه عملي وي. پدې هم ښه پوهېدو چي د کمونستانو له سر نه د هېواد د ژغورني تر ټولو ډاډمنه او آسانه لار دا ده چي قدرت يوه غير ائتلافي مؤقت حکومت ته انتقال شي او بيا انتخابات ترسره شي. دا ځکه چي:

الف: پدې سره د وطن گوند متلاشي کېږي.

ب: کابل ته د مسلح ننوتلو او د قدرت په سر د مجاهدينو تر منځ د جگړو مخنيوی کېږي.

ج: د سازشونو او کودتاگانو له لاري او د پرديو په مرسته قدرت ته د رسېدو سلسله به د تل لپاره پای ته رسېږي او انتخابات به د حکومت د جوړولو د يوازني اصولی لاري په حيث منل کېږي.

د: د ملي اردو د وسائو او د ملي شتمنيو د ضايع کېدو مخنيوی به کېږي.

نوموړی مذاکرات پدې دليل بې نتيجه پاتې شول چي موږ ائتلافي حکومت نشو منلی او دوی له غير ائتلافي مؤقت حکومت سره توافق نه کولو.

پتي توطيې، برېښي خبرې _____ رکود او د کودتا هڅه

رکود او د کودتا هڅه

د جلال آباد د عملیاتو ناکامي، د نجیب د حکومت دوام او له هغه سره د ځینو ډلو تپلو اوربندونه، له خاد سره د ځینو تش په نامه نفوذی قومندانانو یوځای کېدل، د رژیم له خوا د کابل گردیز لویه لار پرانستل، تر لوگر او میدان شهر پوري د کابل د امنیتي کمربند پراخېدل، د سالنگ په لوی لاري د رژیم د اکمالاتي کاروانونو مصئون تگ راتگ، د مجاهدينو د مؤقت حکومت انحلال، په شمال کي د حزب اسلامي په خلاف د مسعود جگړي چي ورو ورو نورو سیمو ته خورېدي، د کابل رژیم په گټه او د مجاهدينو په خلاف د غربي آژانسونو شدید تبلیغات، د پاکستان له خوا د مجاهدينو په مؤقت حکومت عدم اعتراف او... په یوه داسي خطرناک حالت او وروسته پداسي رکود منتج شو چي د ماتولو لپاره ئې یوه جدي ابتکار ته ضرورت وو. دا ابتکار باید د تل په شان حزب اسلامي کړي وي، په بلي ډلي کي د دې توان او استعداد نه وو.

په فوځ کي د کارکولو، د ناراضی افسرانو له لاري رژیم ته له داخل نه د یوه

رکود او د کودتا هڅه _____ پټي توطئې، برېښلي خبرې

سخت گوزار ورکولو فیصله مو وکړه، چې پدې سره یا رژیم رانسکور شي او یا لږ تر لږه موجود رکود ختم شي.

له جنرال آصف شور سره چې په حربی ښوونځی کې زما همصنفي وو او د کمونستانو د اقتدار په دوران کې یوه موده په ننگرهار کې او څه موده په گردیز کې د دولت د قطعاتو قومندان وو، تماس ونيولی شو، که څه هم پدې وخت کې دی په کورس (آ) کې استاد وو، خو د یوه با اعتباره افسر په حیث ئې په فوځ کې د کار کولو ښه چانس درلودو، هغه دې ته چمتو شو چې له خپل اعتبار نه په استفادې سره هغه افسران تنظیم کړي چې د روان وضعیت له دوام سره موافق نه وو او له بحران نه د هېواد د ایستلو په لټه کې وو.

دلته باید دا خبره توضیح کړم چې ما له شپږم نه تر نهم پوري په حربی ښوونځی کې سبق ويلي، په شپږم اوم او اتم صنفونو کې زه اول نمره وم او آصف شور به کله دریم او کله دوهم نمره شو، خو له اتم نه نهم ته هغه اول نمره او زه دوهم نمره کامیاب شوم، ما ته د دې ناڅاپي تبدیلی وجه، حربی ښوونځی ته د آصف شور د تره راتگ برېښېدو او دا گمان مې وکړو چې په استادانو د هغه نفوذ باعث شو چې زما په هکله بې انصافی وشي، په همدې خاطر ما د حربی ښوونځی د پرېښودو فیصله وکړه، خو په حربی ښوونځی کې د درې کاله پاتې کېدو نتیجه دا وه چې اوس گڼ شمېر زما هم دوره افسران په فوځ کې د جنرالۍ رتبې ته رسېدلي وو او ما ته ئې د دې امکان راپه برخه کولو چې د دوی ترمنځ کار وکړي شم.

جنرال آصف شور له لنډې مودې نه وروسته ما ته د یوه تفصیلي لیک په ذریعه اطلاع راکړه چې تر ډېره حده په خپل کار کې موفق شوي یو او زیات شمېر افسران مو لیدلي، اکثره راسره موافقه کړي، په نورو کار روان دي. وروسته له څه مودې د ده کار داسې پراو ته ورسېدو چې له مانه ئې د راډیويي او تلویزیوني وینا متن او کسټي وغوښتي، ما لیکلی متن ورولېږو، د وینا اساسي ټکي دا وو:

- ملت ته د پخواني کرغین رژیم د نسکورېدو مبارکي وایو.

پتي توطي، برېښي خبرې _____ رکود او د کودتا هڅه

- د جگړې له شره د هېواد د ژغورنې لپاره د افسرانو د دې عسکري اقدام نه پرته بله لار نه وه، موږ د اقتدار لاس ته راوړو لپاره نه بلکې د جگړې د پای ته رسولو لپاره دا اقدام کړي.

- موږ هغه افسران یو چې د خپل هېواد په استقلال او اسلامي هویت باور لرو او غواړو چې د ملت د خوښې منتخب اسلامي حکومت ته اقتدار انتقال شي.

- د ټولو جهادي تنظیمونو مشرانو ته بلنه ورکړو چې په یوه مؤقت بې طرفه حکومت او بیا د همدې حکومت تر نظارت لاندې په انتخاباتو توافق وکړي.

ځینو افسرانو دا نظر وړاندې کولو چې په کار ده د اقدام نه د مخه د ټولو یا ځینو مؤثرو تنظیمونو توافق تر لاسه شي. که څه هم موږ ته معلومه وه چې تنظیمونه لدې کار سره په څو دلائلو توافق نکوي:

الف: ځینې له عبوری حکومت او انتخاباتو سره پدې خاطر مخالفت کوي چې نه یوازې لدې لارې قدرت ته د رسېدو کوم چانس نلري بلکې پدې کار سره له صحنې نه وځي.

ب: ځینې په بهرنیو قوتونو مخصوصاً غرب پوري هومره تړلي دي چې د هر هغه پلان او اقدام به حتماً مخالفت کوي چې د دغو ځواکونو له مداخلې او موافقې نه پرته تر سره کېږي.

له دې سره سره ما د تنظیمونو د مشرانو په یوې غونډې کې دا خبره په مجمل انداز کې وکړه چې ځینې عسکري صاحب منصبان پدې نظر دي او موږ ته ئې احوالونه لېږلي چې که ټول مشران له یوه مؤقت حکومت او انتخاباتو سره موافقه وکړي، دوی د نجیب راپرزولو ته تیار دي. عکس العمل هماغه وو چې موږ ئې اټکل کولو، پدغو مشرانو کې دوو کسانو د کابل رژیم ته اطلاع ورکړه چې پام کوي، حزب اسلامي د کومې کودتا پلان لري او موږ ته ئې په یوې غونډې کې دا او دا ویلي!! موږ فیصله وکړه چې دا کار باید په هر صورت کې تر سره شي.

رکود او د کودتا هڅه _____ پټې توطئې، برېښې څېرې

پدغه وخت کې، د نجیب او د ده د دفاع وزیر، شهنواز تنی ترمنځ اختلافات هومره تشدید شوي وو چې د روسانو سفیر او ګڼ شمېر لوړ رتبه هیئتونه د دوی په روغې جوړې موفق نشول.

شیوارېناډزي، د شوروي اتحاد د خارجه چارو وزیر او ورنټسوف، په کابل کې د دوی ځواکمن سفیر د نجیب ملاتړ کولو او په همدې خاطر مسکو پدې اختلافاتو کې د نجیب مرسته کوله، په خلقیانو مخصوصاً د امین په پلویانو شکمن وو، چې ګواکې دوی د روسانو له ګټو سره خاصه علاقه نلري او شنلستې روحیه ورباندې غالبه ده! تاسو ته به حتماً معلومه وي چې د کابل رژیم اصلي ځواک له خلقیانو نه جوړ شوی وو، د خلق د ګوند غړي اکثراً د پښتنو له غړیو او نیستمنو کورنیو څخه او د پرچم غړي اکثراً د تاجکو له شتمنو کورنیو څخه راوړل شوي وو. په جګړې کې اصلي ونډه د خلقیانو وه. خوپه واکمني کې د دوی برخه په جګړې کې د دوی د برخې په انډول نه وه.

آصف شور وټوانېدو چې لدې وضعیت نه پوره ګټه اوچته کړي، د اوږدې جګړې نه د فوځ ستومانه کېدل، د جګړې د مستقبل په هکله بې باوري، د افغاني فوځ له افسرانو سره د روسي مشاورینو له غروړه ډک او سپکونکی چلند، دا هغه عوامل وو چې اکثر افسران مخصوصاً هغه افسران چې یا کمونستان نه وو یا له کمونیزم نه بیزاره شوي او غوښتل ئې د ملت غېږې ته راوگرځي، دې ته هڅول چې د دغسې یوه عسکري بدلون بلنې ته مثبت ځواب ووايي.

جنرال آصف شور په خپلو وروستیو لیکونو کې ماته اطلاع راکړه چې "د دفاع وزارت په قرارگاه او د شهنواز تنی په ما حول کې مو کار ډېر مخکې تللی دی، قرارگاه او د ده دفتر، ټول زموږ په کنټرول کې دی، خو دی مو له جریان څخه ندی خبر کړی، د اقدام په وخت کې به د قوتونو د سوق او ادارې کار کاملاً زموږ په لاس کې وي"

دوی غوښتل چې خپل اقدام پداسې وخت کې پیل کړي چې د نجیب او تنی

پتي توطيې، بربنډي خبرې _____ رکود او د کودتا هڅه

ترمنځ شخړه په مخامخ تصادم بدله شي، خو دا تصميم د دې باعث شو چې اقدام وځنډېږي او نجيب ته له خطر سره د مقابلې لپاره د تياري کولو فرصت په لاس ورشي.

له نجيب سره د وزارت دفاع په مقابل کي د خاد مسلح ځواکونه او د هوايي قواوو په مقابل کي د مزار هوايي ځواکونه ملگري وو، نجيب خپل اقدام مخکي کړ، د خاد د پنځم رياست ځواکونو په واسطه ئې د وزارت دفاع قرارگاه محاصره کړه، عملي تصادم پيل شو، جنرال آصف شور، د قوتونو د سوق او ادارې مهار په لاس کي واخيست، شهنواز تنی د دې په ځای چې په خپلي قرارگاه کي پاتې شي، د يوه جيب په سورلي، ځان د بگرام هوايي ميدان ته ورسولو، د بگرام ميدان د نجيب له پلويانو نه تصفيه شوی او عملاً د مخالفو ځواکونو په لاس کي وو، په ارگ ئې مسلسل بمباري پيل کړه، خو د بگرام هوايي ډگر له مزار شريف نه په پرله پسې توگه تر بمبارۍ لاندې ونيولی شو، پدې بمبارۍ کي د جنرال مصطفی لويه ونډه وه، د بگرام هوايي ډگر فلج شو، د جنرال تنی ارتباطات له خپلي قرارگاه سره قطع شول، غوښتل ئې د جنرال قادر اکا، د هوايي قواوو قومندان او ځينو نورو ملگرو سره د کوم هليکوپتر په ذريعه د مجاهدينو کومي جبهې ته پناه يوسي، خو وروسته، دی او ملگري ئې په يوه هليکوپتر او يوه ان ۱۲ کي سواره شول او د پاکستان په لوري ئې حرکت وکړ چې هليکوپتر په جمرو د کي او ان ۱۲ د پاره چنار په هوايي ډگر کي راکوز شوه.

جنرال آصف شور، جنرال کبير کارواني او جنرال جعفر سرتېر چې د اقدام لارښوونه ئې کوله، يو په ريشخور کي او نور د وزارت دفاع په قرارگاه کي د جگړي په جريان کي ووژل شول او پدې ترتيب نجيب د خاد په مرسته په هغه اقدام کي بريالی شو.

موږ د تصادم له پيل سره سم، خپل ملاتړ اعلان کړ او له ټولو مجاهدينو نه مو وغوښتل چې د نجيب د حکومت د پرزولو لپاره لدې فرصت نه اعظمي

رکود او د کودتا هڅه _____ پټي توطئې، برېښلي خبرې

استفاده وکړي او د هغو ځواکونو مرسته وکړي چې د نجیب په خلاف راپورته شوي..

د تنظیمونو یو مشر له بی بی سی سره په خپلي یوې مرکې کې نه یوازي د دې اقدام مخالفت وکړ بلکه وې ویل: ان شاء الله د نجیب ځواکونه د برلاسي په حالت کې دي !!

که څه هم نجیب لدې خطرناکې پېښې نه روغ رمټ ووتو او په ظاهر کې ئې بریا په برخه شوه، خو په حقیقت کې د ده د زوال ستر عامل همدا اقدام وو. د فوځ زیات شمېر افسران وټنټېدل، په سلگونو بنديان شول، ډېر ووژلې شول، په فوځ او وطن گوند کې بې باوري انتها ته ورسېده، د رژیم اعتبار په داخل او خارج کې سخته ټټکه وخوړله، رکود مات شو، د مجاهدينو ضعیفه روحیه لوړه او مړاوی هیلې ئې راژوندی شوي. خو د پاکستان ISI نه غوښتل دا اقدام کامیاب شي، بنایي د نوموړې ادارې د مخالفت دوه اساسي وجهې په گوته کړي شو:

- د اقدام په هکله مخکنی راپور نه درلودل او په ناڅاپي ډول له یوې ستري پېښې سره مخامخ کېدل، دې کار د پاکستان د لوړو مقاماتو په وړاندې، د دې ادارې د هغه وخت د مسئولینو بې کفایتی په گوته کوله، نو ځکه ئې له موږ نه د غچ اخستلو په خاطر د دې اقدام د ناکامولو هڅه وکړه.
- دوی او امریکایان په گډه دې نتیجې ته رسېدلی وو چې پدې ترتیب او د دې اقدام په نتیجه کې د کابل د رژیم نسکورېدل دوی ته گټور کار ندي.

زه باید دا ټکي واضح کړم چې موږ د دې اقدام په وخت کې د قوي نشراتو لپاره د ۵۰ کیلو واته MW ترانسمیتر په بهرکې اخیستی وو او د پاکستان له لاري مو داخل ته انتقالولو، خو آی اس آی د هغه له سپارلونه ډډه وکړه او نږدې یو کال ئې له ځان سره وساتو او له اقدام نه ډېر وروسته ئې موږ ته تسلیم کړ. د اقدام د شنډولو لپاره، ISI شهنواز تنی د خپلو ملگرو سره، په هماغه حساسو

پتي توطيې، بربنډي خبرې _____ رکود او د کودتا هڅه

شيبو کي چي جگړه روانه وه، په اسلام آباد کي، په مخفي ځای کي، تر نظارت لاندې وساتو او د ده رابطه ئې له موږ سره قطع کړه، چي کله اقدام کاملاً شنډ شو، جگړه پای ته ورسېده او نجيب په اوضاع مسلط شو، هغه ته ئې اجازه ورکړه چي له ما سره وگوري!!

د ځينو حزبيانو مخالفت

په فوځ کي د کار کولو په اړه، د حزب اسلامي اجرائيه شوری ته وقت په وقت، لازم معلومات ورکړي شوي او پدې ارتباط گڼ شمېر تفصيلي غونډي او بحثونه شوي وو، د اقدام په جريان کي د اجرائيه شوری مسلسل غونډي رواني وي، ټول بلااستثناء خوشحاله او له اقدام سره موافق وو او په اتفاق سره يې، پدې اصرار کولو چي حزب بايد له خپلو ټولو امکاناتو نه په استفادې سره د دې اقدام د کاميابولو هڅه وکړي، يو هم داسي نه وو چي له اقدام نه د مخه يا د اقدام په جريان کي ئې څه مخالفت کړي وي، يائي کومه ملاحظه وړاندې کړي وي. خو وروسته مخصوصاً د اقدام د شنډېدو نه پس، ځينو کسانو په ابتدا کي پټ پټ او په خصوصي غونډو کي او وروسته لږ په څرگنده توگه، دلته، هلته پدې هکله تبليغات پيل کړل، موږ گمان کولو چي دا به يو عادي او طبيعي بهير وي او د هر اقدام له ناکامي نه وروسته د هغه د عدم افاديت په هکله د راولاړېدونکي ذهنيت په شان به يو طبيعي او د معمول مطابق عکس العمل وي، خو وروسته وروسته متوجه شوو چي خاصي حلقې په جدي توگه لگيا دي او د دې هڅه کوي چي لدې فرصت نه په استفادې سره، په حزب کي اختلافات راولاړ کړي، خو د گوتو په شمېرکسانو نه پرته، هيڅوک د دغو حلقو د هلو ځلو او تبليغاتو تر تأثير لاندې رانغلل.

په حزب اسلامي کي دوه ځله داسي حالات راپيدا شوي چي د سياسي دريځونو په اړه، د رأيي اختلاف، د دې په ځای چي د اکثريت رأي ته د احترام له

رکود او د کودتا هڅه _____ پټي توطئې، برېښلي خبرې

لاري حل شوي وي، د غير اصولي اختلاف رنگ ئې غوره کړي، يو ځل د همدې اقدام په اړه او بيا د خليج په جگړې کې د غربي ځواکونو د تېرې غندنه او د عراق د ولس په نسبت د خوا خوږې څرگندونه. پدې مورد کې هم خاصو بهرنيو حلقو د اختلاف راولاړولو هڅه کړې او دا وظيفه ئې هغو مؤسسوته سپارلې چې له افغاني شخصيتونو سره ئې په بېلو بېلو نومونو مالي مرستې کولې. خو هر ځل د مرکزي شورې غونډه دايره شوې او په قاطع اکثريت سره ئې د اصولي موقف ملاتړ کړي او نوي مناسب تصميمونه ئې نيولي.

پتي توطي، برېنډي خبرې _____ نجيب څه وکړل

نجيب څه وکړل

د نوموړي عسکري اقدام د ناکامۍ په نتيجه کي اکثر غير پرچمي پښتانه غړي، په گوند او دولت کي، مخصوصاً له فوځ نه تجريد شول او ځای ئې پرچميانو يا پرچميانو ته وفادارو افرادو ته تخليه شو.

نجيب دې ته اړ کړي شو چي د قومي او ژبنيو اړيکو پر بنسټ په ولس کي پراخ کار پيل او پرهمدې بنياد مسلح قطعات جوړکړي، د دې پرېکړي لاندې لاملونه وو:

- فوځ عملاً ختم شوی وو، د مکلفيت د دوری پر اساس د فوځ جوړول نه ممکن وو او نه مؤثر، د دې په پرتله پر قومي بنياد او د امتيازاتو په مقابل کي د مسلح ټولگيو جوړول مفيد او مؤثر وو.
- دوی پدې مرحلې کي د دعوت لپاره بل مضمون نه درلود، کمونيزم نور په مسکو کي د ختمېدو په حال کي وو، په افغانستان کي خو دوی لا د مخه له

نجیب څه وکړل _____ پټې توطیې، برېښې خبرې

کمونیزم نه خپل براءت اعلان کړي وو او نجیب څو به ویل چې یوازې ډیره ئې نده پرېښې نور نو په مسلماني کې تر ملایانو هم مخکې دئ، دا دی د اسلامي شئونو وزارت ئې جوړ کړی او درویشت زړه امامانو ته معاش ورکوي...!!

- دوی د مختلفو قومونو د جنگولو او لدې لاري په قدرت کې د پاتې کېدو او یا لږ ترلږه د قوم تر حمایې او سیوری لاندې د ژوندي پاتې کېدو هیله درلوده. نوموړی قومي قطعات په اوزبکو، پښتنو، هزاره وو او تاجکو کې جوړ شول، پدوی کې تر ټولو مؤثر قوت چې په جگړو کې ئې زیاته ونډه وه د جوزجانیانو او گلم جمانو په نامه د اوزبکو قطعات وو.

په پښتنو کې جوړ شوي قطعات د شمېر له پلوه کم او په جگړو کې د برخې له پلوه ډېر ضعیف او غیر مؤثر وو. چې وجه ئې یا د امکاناتو کموالی او یا پدوی د رژیم بې باوری او یا په جهاد کې د پښتنو زیاته ونډه وه.

په ملي مصالحې زور اچول، یو اړخیز اوربندونه اعلانول، بې طرفانو ته په قدرت کې د فعالی او په زړه پوري برخې ورکولو ډنډوری غږول، د روسي فوځونو په ایستلو کې د نجیب جدي او صمیمانه ونډې ته د خلکو پام رااړول، اسلام ته د وطن د گوند د وفاداری لپاره تبلیغات کول، مجاهدین په نه پخلا کېدونکو او معتدل ډلو وېشل او له پخلا کېدونکو معتدل ډلو سره تماسونو او حتی توافقاتو ته مسلسل گوته نیول، د نجیب د دې مرحلې د تکراری وینا گانو اساسي ټکي وو.

د اسلامي شئونو وزارت

تاریخ دا خبره ثابته کړې چې د دین او مذهب په خلاف د دین د دښمنانو جگړه په پای کې د دین او مذهب تر نامه لاندې ترسره شوې او د هر مذهبي انقلابي پاڅون د مقابلي لپاره، دین خرڅوونکي ملایان او مکار پیران د الله د لاري د مجاهدینو او واقعی علماوو په خلاف استخدام شوي. فرعون د خلکو د

پتي توطي، بربندي خبرې _____ نجيب څه وکړل

دين په حامي او له تباهي نه د ټولني په ژغورونکي بدل شوی او موسی د ولس د مذهب د بنمن او د فساد عامل گڼل شوي. د موسی مقابله ته جادو گران راغونډ کړی شوي او فرعون ويلی:

وَقَالَ فِرْعَوْنُ ذَرُونِي أَقْتُلْ مُوسَى وَلْيَدْعُ رَبَّهُ إِنِّي أَخَافُ أَنْ يُبَدِّلَ دِينَكُمْ أَوْ أَنْ يُظْهِرَ فِي الْأَرْضِ الْفَسَادَ *

غافر: ۲۲

او فرعون وويل: ما پرېږدی چي موسی ووژنم، هغه دي خپل رب مرستي ته راوبلی، وېرېم چي ستاسو دين بدل نکړي او يا په ځمکه کي فساد خورنشي.

د شتون اسلامي په وزارت کي د مولوی عبدالولی او مولوی عبدالعزيز په څېر په سلهاوو ملايان استخدا مول او (۲۳۰۰۰) امامانو ته معاش ورکول هماغه کار وو چي فرعون د موسی عليه السلام په مقابل کي وکړ او نجيب د واقعي مجاهدينو او مجاهدو علماوو په خلاف. په شتون اسلامي کي تنظيم شوي دين خرڅوونکي ملايان هماغه وو چي د ظاهر شاه په وخت کي به ئې ويل: خدايه! ده ده ملک او سلطنت دائمي کړي ... د داؤد په وخت کي به ئې د هغه جمهوريت سل په سلو کي اسلامي نظام گڼلو، د تره کي په هکله به ئې ويل چي عمری عدالت ئې راووست، د نجيب د سر دعا ئې کوله، استاد رباني ئې د اسلامي دولت هغه رئيس شمېرلو چي د اهل حل او عقد له خوا غوره شوی او اوس د طالبانو مشر ملا محمد عمر، امير المؤمنين گڼی اود مجاهدينو په خلاف د جگړي فتواگانې ورکوي.

د اسلامي انقلاب خپانده او مواج بهير هومره قوي او جرړی ئې په ملت کي هومره ژوري وې او ولس ئې د آرمانونو او شعارونو په حقانيت او د شخصيتونو په ايمان او تقوی هومره پوه شوی وو چي د شتون اسلامي په وزارت کي د څو

نجیب څه وکړل _____ پټې توطیې، برېښې خبرې

استخدام شوو مزدورانو او بې شخصيته دين خرڅوونکو په تبلیغاتو د هغه مخه نیول او ملت ترې بېلول ممکن نه وو.

د خوست فتحه

د مجاهدينو په لاس د خوست فتحه، د رژيم لپاره دوهم سخت گوزار وو، خوست په څو لحاظه اهميت درلود:

الف: يو داسې سرحدي ښار وو چې د مجاهدينو لاس ته د هغه په ورتلو سره د جنوب ډېره پراخه ساحه د دولت له کنترول نه ووتله.

ب: د خوست جگړه له رواني لحاظه په يوې داسې جگړې بدله شوې وه چې د کابل رژيم او ټولو پلويانو ئې خپل برخليک په هغې پورې تړلی گڼلو.

ج: د کمونست رژيم زيات شمېر مهم افسران او د گوند غړي په همدې ساحې پورې مربوط وو. په خپله نجیب، د ده د دفاع مخکنی او وروستنی وزير او... د همدې ولايت اوسېدونکي وو.

د خوست په سقوط سره د رژيم د ملا تير مات شو. که مجاهدينو د جلال آباد په ځای د روسانو له وتلو سره سم د خوست د نيولو هڅه کړې وی او همداسې د دوی په لاس فتحه شوی وي، نو د کابل رژيم به هيڅکله دومره دوام نه ووکړی.

کابل ته د کارمل راستنېدل

د ۱۳۷۰ کال د سرطان په مياشتي کي په ناڅاپي ډول، له مسکو نه افغانستان ته د ببرک کارمل د ستنېدو خبر خپور شو، ځينو دا گمان کولو چې ښايي مسکو پدې توانېدلی وي چې د نجیب او کارمل ترمنځ اختلاف ختم کړي او له حالاتو سره د مقابلي لپاره د دوی پلويان په يوه صف کي سره ودروي. ځينو نورو گمان کولو چې د سرطان د بيماری په وجه، هغه له خپل ژوند نه مایوسه

پتي توطيې، بربنډي خبرې _____ نجيب څه وکړل

شوی او د همدې لپاره هېواد ته راستون شوی. خو په حقيقت کې د ده د راستنېدو اصلي وجه دا وه چې:

- د نجيب په خلاف په گوند کې مخالفت خپل اعظمي حد ته رسېدلی وو.
- روسانو چې د ۱۹۸۶ کال د مې په مياشتې کې د کومې کودتا يا انقلاب نه پرته، فقط له مسکو نه په کابل کې د روسي قواوو عمومي قومندان ته د يوه سړي هدايت په نتيجه کې، کارمل له ارگ نه د تورو شيشو په موټر کې وايست او تر ډېرو ورځو، هيڅوک، حتی د مرکزي کميټې غړي نه وو خبر چې بېرک چيرته دی!! او د ده په ځای ئې نجيب د واکمنۍ په تخت کښېنولو او ارگ ته له داخلېدو نه وروسته ئې د مرکزي کميټې غړي پدې خبر کړل چې لدې وروسته، نجيب جمهور رئيس او د حزب منشي دی، وجه ئې دا وه چې مسکو گمان کولو بېرک کارمل پدې خاطر ناکام او د مقاومت له مقابلې نه عاجز دی چې د گوند او فوځ پښتانه غړي لډه سره مرسته نکوي او د افغانستان ټولنيز جوړښت د دې اجازه نه ورکوي چې د ده په شان کوم کس د هېواد جمهور رئيس وي، په کار ده نجيب راوپاندي کړو او پدې ترتيب د افغاني ټولني اکثريت قانع کړو، خو اوس ټول هغه گوندي غړي او د فوځ افسران، يا شړل شوي او يا بنديان شوي چې د دوی په خاطر کارمل په نجيب بدل شوی وو.

- د دولت، گوند او فوځ ټول حساس پستونه، په مرکز او ولاياتو کې د بېرک د پلويانو په لاس کې وو، دوی غوښتل چې په مناسب وخت کې نجيب له صحنې لري او د گوند اصلي مشر راوپاندي کړي. دا د دوی ډېره مخکنۍ پرېکړه وه.

نبي عظيمي د خپل کتاب په ۱۵۸ مخ کې هغې ته داسې اشاره کوي: "ده (عبدالوکيل) وويل: زه غواړم چې د اردو د مسلحانه قيام په اړه ستاسو او د ۱۴ فرقې د ملگرو لخوا، ملگري بېرک کارمل ته اطلاع ورکړم. څه فکر کوې؟ آيا کولی شې هلته د خپلې فرقې استقلال اعلان کړې او زموږ له غوښتنې سره سم د کابل په لور و خوځېږي؟ خو شېبې مې له ځان سره فکر وکړ دا ځکه چې د لومړي ځل لپاره

نجیب څه وکړل _____ پټې توطیې، برېښې خبرې

مي په حزب کي د انشعاب او له خلیانو سره د عدم روغي جوړي سندرې اورېده، د هغې شېبې احساسات هیڅکله نشم هیرولی، خو چاره نه وه، یو تریخ حقیقت وو چې باید قبول کړي مو وی... زموږ ترمنځ رمز او شفر وټاکل شو او پرېکړه مو وکړه چې د تلفون او یا قاصد په لاس باید دا شفر ماته ورسېږي ترڅو خپل کار پیل کړم."

د دوی پلان دا وو چې له اقدام نه د مخه باید د ځینو ډلو او قومندانانو سره داسې خبرې وکړي چې گواکي د دوی اقدام به د دغو ډلو په نفع وي او راتلونکي حکومت به د دوی په مشوره جوړوي، ترڅو د اقدام په وخت کي د دغو ډلو له خوا، نه یوازي مخالفت ونشي بلکې نتایجونه ئې هیلمند وي.

خو د هېواد سیاسي او نظامي وضعیت او یو به بل پسې خاصې پېښې د دې باعث شوې چې د نجیب تر استعفی پوري، د مؤثر اقدام موقع ترلاسه نکړي، جنرال نبي عظیمي د خپل کتاب "اردو و سیاست" په ۵۲۵ مخ کي لیکي: "عبدالوکیل د خارجه چارو وزیر د مخکنیو تماسونو نه وروسته په ۱۳۷۱/۱/۲۷ د داکتر نجیب "چې تر دې نېټې لا جمهور رئیس وو" په مشوره او اجازه پروان ته ولاړ او له مسعود سره ئې ولیدل مسعود د ده دروند استقبال وکړ. پدې وخت کي د وکیل او د اجرائیه بیورو طرحه ورته او د رایو په اتفاق داسې وه:

له مجاهدينو خاصتاً مسعود سره د ائتلافي حکومت تشکیلول. که نور له ائتلافي حکومت سره موافق نه وو د گلبدين حکمتیار په خلاف گډه جبهه جوړول او د کابل ښار له شا او خوا نه د هغه ایستل او د قدرت مساویانه وېش"

هغه په ۵۲۶ مخ کي لیکي: "عبدالوکیل له تلویزیون سره د خپلي مرکې له لاري وویل: ټول تنظیمونه حاضر دي چې د کابل له دولت سره ائتلاف وکړي او یو پراخ بنسټه ائتلافي دولت جوړ کړي، لدې کبله د ده په گمان د ملل متحد د پلان د تطبیق ضرورت نشته. هغه وویل: یوازي حکمتیار لاتراوسه له دولت سره د ائتلاف مخالف دی" هغه وروسته په همدې مخ کي لیکي: "مزدک، کاویاني او

پتي توطي، بربندي خبرې _____ نجيب څه وکړل

وکیل راتلونکې ته په امیدواری سره کتل او مسعود ئې قهرمان گڼلو، ما پوښتنه وکړه: څومره په مسعود اعتماد کولی شو؟ کاویاني او مزدک جواب راکړ: مسعود خپل رقیب حکمتیار ته د ماتې ورکولو لپاره هر راز سازش او روغې جوړې ته تیار دی!! او پدې هکله هیڅ تشویش ندی پکار!!"

په ۲۳۰ مخ کې لیکي: پدې وخت کې یوازي لوی درستیز آصف دلاور وو چې د جگړو سوق او اداره ئې په لاس کې وه، نور د رباني او مسعود په شمول په کاریز میر او خیرخانې کې اوسېدل، ویل کېږي چې رباني په شپو ورځو د دکو په یوه ټاکوي کې اوسېدو. شورای نظار بې روحیې وه، یوازي د جنرال دوستم افرادو او سابقه نظامي قطعاتو او چته روحیه درلوده او مقاومت ئې کولو. دلاور وايي: له حکمتیار سره د یوې پرېکندې جگړې لپاره عملیات پیل شول، حکمتیار مقاومت کولو او زموږ د قطعاتو مخکې تگ کم وو خو بلآخره د ده مقاومت مات شو او موږ بری ته نږدې شوو، د ده افرادو د لومړۍ خط مورچلۍ پرېښودې، حکمتیار خپله ماته احساس کړه او بیا ئې د اوربند وړاندیز وکړ، دلاور وویل: مجبور شوم له رباني سره وگورم او هغه ته ووايم چې عملیات باید ادامه وکړي ترڅو حکمتیار تسلیم شي خو رباني وویل: لوی درستیز صاحب! زه اختیار نلرم، د بهرنیو دوستانو تر فشار لاندې یم! او پدې ترتیب یو ځل بیا حکمتیار روغ رمټ خلاص شو. دلاور وویل: که یوه ورځ نور هم عملیاتو ادامه کړي وی زموږ ځواکونو چهارآسیاب نیولو او د کابل په شا او خوا کې جگړه د تل لپاره پای ته رسېدله"

د بینن سیوان هڅې _____ پټې توطیې، برېښلوي څېرې

د بینن سیوان هڅې

له یوې خوا د ملل متحد د سرمشري د خاص استاځي بینن سیوان په ذریعه، د غیرمستقیمو خبروآترو له لاري د مجاهدينو او کابل رژیم ترمنځ د توافق لپاره هڅه کېده، هغه په لومړۍ سرکي په ائتلافي حکومت ټینګار کولو، خو زموږ د عدم توافق په نتیجه کي، هغه نجیب پدې قانع کړو چي مجاهدين ائتلافي حکومت نه مني باید په غیرائتلافي مؤقت حکومت توافق وشي، زموږ طرحه دا وه:

- د مخامخ خبروآترو نه پرته دي نجیب د خپلي استعفی له اعلان سره توافق وکړي.

۲- د غیر متنازع فیها شخصیتونو څخه دي یو مؤقت حکومت جوړ شي.

۳- له فوځ او پولیس نه پرته دي ټول مسلح قطعات منحل شي.

۴- د مؤقت حکومت په دوران کي دي د یوه مستقل انتخاباتي کمیسیون په

پتي توطي، بربنډي خبرې _____ د بينن سيوان هڅي

ذريعه په شپږو مياشتو کي انتخابات ترسره شي.

له دې طرحې څخه زموږ اهداف دا وو:

الف: د نجيب له استعفی سره سم کمونستي نظام او د وطن گوند متلاشي کېږي او کمونستانو ته د يوه منظم قوت په توگه پاتې کېدل گرانېږي.

ب: د کمونست رژيم اصلي جنگي ځواک، ملېشي او د خاد قطعات وو، فوځ عملاً ختم شوی وو، د دغو قطعاتو د انحلال په نتيجه کي د کمونستانو وروستۍ منظم جنگي قوت ختمېږي.

ج - عبوري حکومت ته د قدرت د انتقال په وجه هم د مجاهدينو تر منځ د جگړې احتمال پای ته رسېږي او هم د سازشونو مخنيوی کېږي.

د: په انتخاباتو سره به قوي مرکزي حکومت جوړېږي او په قومونو، مذهبي فرقو او سياسي ډلو د قدرت د وېش نزاع به پای ته رسېږي.

غربي ځواکونو او په دوی پوري تړلو حلقو په ظاهر کي لدې طرحې سره توافق شوی وو، خو په پټه ئې له مسکو سره د يوه ائتلافي حکومت د جوړولو هڅه کوله، داسي ائتلافي حکومت چي د بيرک پلويان به ئې د دوی د خونې ډلو سره جوړوي، مسکو او واشنگتن، ايران، پاکستان، سعودی او هند به د دې حکومت ملاتړ کوي او کومه افغاني ډله چي لدې حکومت سره مخالفت وکړي بايد تر شديد فشار لاندې ونيولی شي، د هېواد د ننه او بهر، د داسي ائتلافي جبهې د جوړولو او د سياسي ډلو او گاونډيو هېوادونو د اقناع لپاره، جدي ليدني کتني رواني وي، ځينو ډلو په آگاهانه توگه او د بهرنيو هېوادونو د فشار په وجه او ځينو په بې خبري کي لدې بهير سره مرسته او ملگرتيا وکړه.

رېاني ناڅاپه سعودی ته د سفر په نامه بهرته ولاړ او په همدې سفر کي ئې له روسانو سره وليدل او د مسعود معاهدې ئې توثيق کړي، پاکستان ته له راستنېدو وروسته، په يوې گډې جلسې کي يوه پاکستاني مسئول ترې پوښتنه

د بینن سیوان هڅې _____ پټې توطیې، برېښې څېرې

وکړه چې "استاده موږ خبر کړه چې چیرته تللی وې؟" هغه وار خطا شو، شونډې ئې ورپېدی او فقط دومره ئې وویل چې په موږ شک مه کوئ!"

له روسانو سره د رباني او مسعود توافقات په لاندې خبرو وو:

- د وطن گوند ټول موجود غړي به په خپلو خپلو رسمي دندو کې پاتې کېږي.
- د افغان فوځ د افسرانو روزنه به د پخوا په څېر په روسیه کې ترسره کېږي او د فوځ وسله به روسي وي.
- د افغاني بانک نوټونو د چاپ کار به د مخکنۍ معاهدې سره سم د تل لپاره په مسکو کې ترسره کېږي.
- د اتحاد جماهیر شوروي سرحدات به محترم گڼل کېږي.
- پدې سیمې کې به د مسکو له دوستانو سره د دوستي او له مخالفینو سره د مخالفت سیاست اعمالېږي "یعنی له هند سره دوستي او له پاکستان سره مخالفت"

داسې معلومېږي چې خوارکۍ بینن سیوان پدې نه وو پوه چې اصلي خبره څه ده او څنگه دی د مجاهدینو د اغفال لپاره استعمالېږي. بینن سیوان ته د امریکا او روسیې لخوا دا وظیفه ورکړې شوې وه چې که مجاهدینو له ائتلافي حکومت سره موافقه ونکړه نو د مؤقت حکومت تر څنگ باید په پټه داسې نظامي شوری جوړه شي چې رئیس به ئې د نجیب د ځواکونو قومندان جنرال نبي عظیمي وي. د جمعیت په شمول ځینو ډلو دا طرحه منلې وه، نجیب هم لدې طرحې سره موافقه کړې وه. جنرال نبي عظیمي په خپل کتاب (اردو و سیاست) کې دا خبره په ډاگه کړې.

د مؤقت حکومت په سر اکثره افغاني ډلو موافقه وکړه او د کابینې د غړو لست ئې جوړ او بینن سیوان ته ئې وسپارو. دوو ډلو چې یا له اصل توطیې نه بې خبره وو او یا وظیفه ورکړې شوې وه، لدې طرحې سره مخالفت اعلان کړ، خو د

پتي توطې، بربنډي څېرې _____ د بينن سيوان هڅي

دوى مخالفت ته خاص اهميت ورنکړي شو.

رباني چي له پټ جريان نه واقف وو په ظاهر کي ئې لدې طرحى او د مؤقت حکومت د کابينې د غړو له لست سره خپله موافقه اعلان کړه. د کابينې غړو ته بلنه ورکړي شوه چي له بينن سيوان سره يو ځاى کابل ته د تلو لپاره ځانونه اسلام آباد ته راوړسوي. که څه هم نجيب د خپلو ځينو ملگرو په شمول لدې سره موافقه کړې وه چي قدرت دغه مؤقت حکومت ته انتقال کړي، خو د وطن گوند د مرکزي کميټي، په هغي وروستۍ غونډي کي چي د بينن سيوان په موجوديت کي دائره شوه، پدې هکله جدي مشاجره راولاړه شوه. محمود بريالي، نبي عظيمي، وکيل، آصف دلاور، کاوياني، مزدک او د ببرک نورو پلويانو د بينن سيوان له طرحى سره مخالفت وکړ، جنرال نبي عظيمي په ډېرې تندې لهجي، نجيب تهديد کړ او وئى ويل: غير ائتلافي حکومت ته د قدرت انتقال، د وطن له گوند سره خيانت دى، زموږ موجوديت او ژوند به څوک تضمينوي؟ که موږ په قدرت کي شريک نه وو هيڅ څوک، د ملل متحد په شمول د وطن د گوند د غړو ژوند نشي تضمينولي، د مزار تجربې ونبوده چي ائتلاف هم ممکن دى او هم زموږ په گټه.

د غونډي وضعه هومره متشنجه شوه چي بينن سيوان له نجيب نه وغوښتل چي لډه سره يوځاى مجلس ترک کړي، نجيب له غونډي نه ووت، په وضعيت پوه شوى وو، په کابل کي پاتې کېدل ئې ځانته خطرناک گڼل، غوښتل ئې له بينن سيوان سره د ملل متحد په طيارې کي له هېواد نه ووځي، خو د کابل له هوايي ډگر نه راستون کړي شو، چانس ورسره يارى وکړه او پدې وتوانېدو چي د ملل متحد دفتر ته پناه يوسي. د ببرک پلويانو عملاً د قدرت واگي په لاس کي ونيولي، يعقوبى د خاد وزير، د نجيب له محدود شمېر نورو پلويانو سره په قتل ورسېدو، د کابل د ادارې لپاره داسي څلور کسيز هيئت اعلان شو چي جنرال نبي عظيمي، جنرال آصف دلاور، د خاد د وزارت معين يارمحمد او د کورنيو چارو د وزارت معين عظيم زرمتي ئې غړي وو.

د بینن سیوان هڅې _____ پټې توطیې، برېښې خبرې

په همدې وخت کې په اسلام آباد کې د تنظیمونو د مشرانو او نمایندګانو غونډه وه، زه لا دمخه د کابل په لوري خوځېدلی وم، زما په ځای هلال صاحب، پدې غونډې کې برخه اخیستې وه، د غونډې په منځ کې رباني ته د خط په ذریعه اطلاع ورکړې شوه چې په کابل کې داسې بدلون راغلي، هغه له غونډې نه ووت، څو شېبې وروسته بېرته غونډې ته راستون شو او وئې ویل: نور نو جلسې ته ضرورت نشته، په کابل کې قدرت مجاهدینو ته په لاس ورغلی او نجیب بندي شوی، په همدې وینا ئې غونډه پرېښوده او د غونډې له ځای نه په منډه ووت، څو یو ساعت وروسته پداسې حال کې بېرته راستون شو چې په څېرې کې ئې د خفګان او شدید تشویش نښې له ورايه څرګندي وې، وجه ئې داوه چې ده ته ویل شوي وو چې د ده ائتلافي ملګري به قدرت ترلاسه کوي او مخامخ او له کوم ځنډ نه پرته به ئې ده ته سپاری خو د کابل د ادارې لپاره د څلورکسيز هیئت اعلان مشوش کړي وو.

د نجیب استعفی

د نجیب د اقتدار په وروستیو شپو ورځو کې د هېواد حالات داسې وو:

کابل د مجاهدینو تر محاصرې لاندې وو، د روسانو مالي مرستې متوقف او نظامي مرستې ئې محدودې شوې وې، د خوراکي او سوند موادو بیه خپلې لوړې پورې ته اوچته شوې وه، رژیم حتی د نظامي پرسونل د معاش له ورکړې نه عاجز وو، د نظامي وسایطو لپاره ئې کافي تیل نلرل، اردو عملاً متلاشي شوی وو او ځای ئې د ملیشو هغو ځواکونو ته تخلیه شوی وو چې اجیر جګړه ماران وو او د غارت او تالان لپاره جنګېدل او د جګړو له لارې اکمالېدل، کارئې دا وو چې په مفتوحه سیمو کې تالان ګډ کړي او له همدې لارې تغذیه او اکمال شي. د دولت د جنګي پرسونل روحیه ډېره مړاوې او د وطن ګوند د ملکي او نظامي غړو په لیکو کې شدید اختلافات راولاړ شوي وو، د حاکم حزب یوې ډلې غوښتل چې

پتي توطي، بربنډي خبرې _____ د بينن سيوان هڅي

قدرت يوه داسي مؤقت حکومت ته انتقال شي چي د ملل متحد له لاري له مجاهدينو سره د تفاهم په نتيجه کي جوړېږي، بلي ډلي له ځينو جهادي تنظيمونو سره د ائتلافي حکومت په جوړولو ټينگار کولو.

نجيب هم په لومړي سرکي په ائتلافي حکومت اصرار کولو خو کله چي د ائتلافي حکومت په اړه ټولي هڅي ناکامي شوې نو ناچار شو چي مؤقت حکومت ته د قدرت د انتقال له طرحي سره موافقه وکړي. هغه په ۱۳۷۰ / ۱۲ / ۲۸ د چهارشنبې په ورځ دا موافقه اعلان کړه، خو د ببرک پلويانو لکه عبدالوکيل، جنرال نبي عظيمي، محمود بريالي، جنرال آصف دلاور او نورو لدې مفکورې سره مخالفت وکړ او د يوه داسي ائتلافي حکومت په جوړولو ئې ټينگار وکړ چي له جمعيت اسلامي او نورو منع لارو ډلو سره به ئې جوړوي. په نظامي او ملکي اداراتو کي د چارو واگي عملاً د همدې دوهمي ډلي په واک کي وې، ملېشې هم لدوی سره ملگري وې.

نجيب چي د خپلو مخالفينو په ټکولو او له صحنې نه په لېږي کولو کي ناکام شو، د جنرال دوستم د ترور منصوبه ئې هم شنډه شوه، نو مجبور شو چي د سه شنبې په ورځ ۱۳۷۱ / ۱ / ۲۵ خپله استعفی اعلان کړي.

د نجيب په استعفی سره د دولت ټول واک د ببرک د پلويانو په لاس کي پرېوت. دوی د احتمالي پېښو سره د مقابلې په خاطر او د دې لپاره چي د دولت تر تسلط لاندې منطقو مخصوصاً په کابل باندي د دوی سلطه قايم پاتې شي او د نظام د کامل متلاشي کېدو مخنيوی وکړي، د هغو ډلو سرتېري ئې کابل ته راانتقال کړل چي په يوې ائتلافي جبهې کي لدوی سره ملگري شوي وو. کابل ته د دغو سرتېرو د انتقال کار په ۱۳۷۰ / ۱۲ / ۲۵ عملاً پيل شوی وو او اکثره ئې د کابل د جنوبي کمربند په هغو پوستو کي ځای په ځای شوي وو چي د حزب اسلامي د ځواکونو د مخنيوی لپاره احداث شوې وې. په ولاياتو کي ټولو ملکي او نظامي مسئولينو ته ويل شوي وو چي د ائتلافي جبهې ملاتړ وکړي، که په

د بینن سیوان هڅې _____ پټې توطئې، برېښې څېرې

یوازې سر د ښارونو له ساتنې نه عاجز شول نو له خپلو ائتلافي انډیوالانو نه دې مرسته وغواړي. د حزب اسلامي له جبهاتو نه پرته د هرې ډلې افراد له ځان سره ملګري کولی شي. پدې ائتلافي جبهې کې د ببرک له پلویانو سره د دوستم، سید منصور نادري د اسماعلیانو مشر، د وحدت حزب او شورای نظار ملګري وو، په ائتلاف کې د جنګي قوت له لحاظ د شورای نظار ونډه ترټولو کمه وه.

د کمونستانو پلان دا وو چې نظامي ځواک او د ښارونو امنیت او اداره د دوی د ځواکونو په لاس کې پاتې شي او ائتلافي انډیوالان یوازې په ځینو سیاسي او اداري دندو کې مصروف کړي. د ائتلاف د دې خطرناکې توطئې اصلي لوبغاړو د ایران اسلامي جمهوریت ته دا ډاډینه ورکړې وه چې دوی د پاکستان د جدي مخالفت او له ایران سره د کلکې دوستي او ملګرتیا اراده لري.

پتي توطي، برېښي خبرې _____ د حزب اسلامي طرحه

د حزب اسلامي طرحه

حزب اسلامي غوښتل چې په يوه داسې مؤقت حکومت توافق وشي چې ټولو جهادي ډلو ته د منلو وړ وي او دې حکومت ته په سوله ايز شکل قدرت انتقال او بيا په شپږو مياشتو کې انتخابات ترسره شي او دا هڅه ئې کوله چې ټولي ډلي پدې قانع کړي چې اقتدار ته د رسېدو لپاره د کودتاگانو، سازشونو او له کمونستانو سره د ائتلاف لار غوره نکرې او د کمونستانو ترخې تجربې ونه آزمويي او په مؤقت حکومت کې دي د خاصې برخې لاس ته راوړو هڅه ونکړي بلکې دا دي ومني چې مؤقت حکومت دي لداسې شخصيتونو نه جوړ شي چې ټولو ډلو ته د منلو وړ وي او دا خبره دي د يوه اصل په حيث قبول کړي چې د تنظيمونو برخه او د شخصيتونو وزن او حيثيت دي د انتخاباتو له لارې او د ولس لخوا وټاکل شي، مشران دي تر انتخاباتو انتظار وکړي او د انتخاباتو له لارې دي په حکومت کې داخل شي. موږ پدې باور وو چې يوازي پدې ترتيب د خپل منځي جگړو، کودتاگانو، سازشونو او د بهرنيو په مرسته قدرت ته د رسېدو د ټولو

د حزب اسلامي طرحه _____ پټي توطنې، برېښي خبرې

ناروا هڅو مخنيوی کولی شو. خو هغه کورني او بهرني ځواکونه چې د مجاهدينو په لاس د يوه اسلامي حکومت له جوړېدو نه وېرېدل، پدې هلوځلو بوخت وو چې لومړی دي له کمونستانو سره يوه ائتلافي اداره جوړه شي، داسي چې واگي به د کمونستانو په لاس کي وي که دا کار میسر نشو نو په يوه داسي حکومت دي توافق وشي چې له غرب پلوه بې طرفانو او منځ لارو نه جوړ شوی وي، حزب اسلامي د دې توطنې د شنډولو لپاره دا طرحه وړاندي کړه:

- نجیب دي استعفی وکړي.
 - جهادي ډلي دي په يوه داسي مؤقت حکومت توافق وکړي چې له غیر متنازع فیها شخصیتونو نه جوړ شوی وي او ټولو ته د منلو وړ وي، دا شخصیتونه کولی شي احزابو ته منسوب وي خو مشروط پدې چې د نورو په خلاف تعصب ونلري، د دوی د سوابقو، اسلام ته د تعهد او له کمونستانو سره د عدم ملګرتیا په اړه هیڅ ډله پدوی اعتراض ونلري.
 - ملېشې چې د کمونست رژیم اصلي جنګي ځواک دی باید منحل شي او د دوی وسلې دي اردو ته انتقال شي.
 - د کابل ښار امنیت دي د پولیسو ځواک ته وسپارلی شي.
 - قدرت دي په سوله ایز ډول دې حکومت ته انتقال شي.
 - په شپږو میاشتو کي دي عمومي انتخابات تر سره شي.
- له مولوی خالص او استاد سیاف نه پرته ټولو ډلو لدې طرحی سره توافق وکړ، د کابینې د غړو لست جوړ شو، کاپی ئې بینن سیوان د ملل متحد د سرمنشي خاص استاخي ته وسپارلی شوه، نجیب له خپلي استعفی او مؤقت حکومت ته د قدرت له انتقال سره توافق وکړ، د کابینې غړي په اسلام آباد کي راغونډ شول، ترڅو له بینن سیوان سره یو ځای کابل ته ولاړ شي، خو دا پروسه د ببرک پلویانو د کي جی بی په اشاره مختل کړه.

پتي توطي، برنډي خبرې _____ د حزب اسلامي طرحه

رباني په لومړۍ سر کي دا طرحه ومنله او د کابينې د غړو لست ئې په ۱۳۷۱/۱/۲۷ نېټې امضاء کړ، خو څو ورځي وروسته او پس له هغه چي د ببرک پلويانو ډاډه کړ چي دوی د نجيب په خلاف د اقدام اراده لري، له خپلي ژمني په شا شو او پدې ئې اصرار پيل کړ چي په مؤقت حکومت کي بايد مشران برخه واخلي، مقصد ئې دا وو چي په کابل کي د ائتلافي جبهې له خوا کودتا کېږي، دوي ته په حکومت کي په زړه پوري برخه ورکول کېږي، پکار ده دا برخه د جهادي تنظيمونو د گډي پرېکړي په نامه ترلاسه کړي نه د ائتلافي جبهې لخوا د کودتا تر نامه لاندې.

پېښې او د کارمليانو لوبه _____ پټې توطيې، برېښې خبرې

پېښې

د شمال پېښې او د بېرک د پلويانو لوبه

په شمال کې د نجیب او د ده د گوندي مخالفینو ترمنځ اختلاف، ورځ په ورځ زیاتېدو، نجیب غوښتل جمعه اخک د دوستم په مقابل کې تقویه کړي، د بېرک پلويانو دا هڅه کوله چې جمعه اخک او د نجیب نور پلويان له مزار نه لېري کړي او د ټول شمال واگي د دوی په لاس کې پرېوځي، د مزار ستراتیژیک اهمیت هومره وو چې په ټول هېواد د تسلط لپاره باید مزار د دوی په واک کې وي، د دوستم تهدیدونو، له مجاهدينو سره د ده ارتباطاتو او په کابل کې د بېرک د پلويانو ټینګار، نجیب دې ته اړ کړ چې جمعه اخک او د ده ټیم، له مزار نه کابل ته راوغواړي او مزار جنرال دوستم ته پرېږدي. جنرال دوستم پدې قانع شو او له مجاهدينو سره د ده ارتباطات ساړه شول.

د مخالفت په وخت کې هغه تر ټولو د مخه د حزب وحدت له مشر عبدالعلی مزاری سره تماس ونيولو، بیا ئې موږ ته هیئتونه راولېږل او وروسته ئې له مسعود سره خبرې وکړې.

پتي توطې، برېښي خبرې _____ پيښي او د کارمليانو لوبه

د هغه پيغامونو ته زموږ ليکلی او شفاهي ځواب دا وو چي نجيب د جگړي په دوام اصرار کوي، د دې پروا نلري چي د ده د اقتدار لپاره به تر کله ويني توتېږي، ترڅو نجيب له اقدار نه لېري نشي او ځای ئې يوه مؤقت حکومت ته تخلیه نشي جگړه به دوام کوي. هغه ځواکونه چي نه غواړي د افغان ولس د وینو په مزید تویولو کي د نجيب ملگرتيا ته دوام ورکړي باید له دولت نه رابېل شي، له جگړي نه لاس واخلي، د خپل ملت په ځواکي ودرېږي او له مجاهدينو سره ملگري شي، که څوک دا کار وکړي يا ئې ونکړي دا رژیم به حتماً نسکورېږي، د رژیم د بقا ټول امکانات ختم شوي.

له مزار نه د جمعه اخک او د ده د ملگرو له لېري کولو نه وروسته، نجيب خپلي غلطۍ ته متوجه شو، پس له لنډي مودې ئې هغوی بېرته مزار ته له پوره صلاحيت او امکاناتو سره ولېږل. جنرال دوستم ته د مجاهدينو په گډون د يوه مسلحانه قيام نه پرته بله لار نه وه پاتي، په مزار د حملې لپاره تيارۍ ونيولې شو، په حملې کي د دوستم، منصورنادري او د حزب وحدت د ځواکونو په څنگ کي د جمعيت محدود شمېرکسانو برخه واخستله، مزار د دوی په لاس کي پرېوتو، جمعه اخک له خپلو ځينو ملگرو سره اسير شو، له يوې خوا د وحدت حزب او له بلې خوا جمعيت، بی بی سي ته وويل چي مزار دوی نيولی او جنرال دوستم لدوی سره يوځای شوي، خو په حقيقت کي دواړه له دوستم سره ملگري شوي وو او مزار عملاً د دوستم او د بېرک د پلويانو په لاس کي وو.

له کابل نه جنرال نبي عظيمي د يوه هيئت په سرکي مزار ته ورسېدو د سخی د جنډې د پورته کولو مراسم د نوموړی هيئت په وړاندي تر سره شول او راپور ئې کابل راډيو خپورکړ او پدې ترتيب د مزار د فتحی حقيقت، هرچا ته ښه معلوم شو، مخصوصاً د مزار د نيولو مدعی غولول شوو فاتحينو ته !!

د جبل السراج معاهده

پېښې او د کارمليانو لوبه _____ پټې توطيې، برېښې خبرې

د مزار تجربه، د جنرال نبي عظيمي او د "ملگرو" له نظره کاميابه تجربه وه! د ائتلاف تجربه، داسې ائتلاف چې هر څه ئې دوي ته سپارلي، واکمني، وسائل، په قوم کې اعتبار او په ائتلاف کې جهادي انډيوالانو ته د يوه لوی ښار د نيولو داسې تش په نامه افتخار په لاس ورغلی چې پنځمه ورځ هر څوک د هغه په حقيقت پوه شوي.

د کاميابه تجربه بايد په کابل کې هم تکرار شي، جنرال نبي عظيمي حق لري چې د مرکزي کميټې په غونډې کې د نجيب د هغه نظر مخالفت وکړي چې ويل ئې "قدرت دي مؤقت حکومت ته انتقال شي" او په ډاډ او اطمینان سره ووايي چې د مزار د تجربې مطابق ائتلافي حکومت د حل لاره ده !!!

د جبل السراج د معاهدې ترشا، اساسي هڅوونکي عامل همدا وو، د دې معاهدې لپاره په جبل السراج کې مسعود، دوستم، د حزب وحدت هيئت او د ببرک د پلويانو هيئت راغونډ شول او په لاندې ټکوئې توافق وکړ:

- د نجيب واکمني پای ته رسول.
- د يوې داسې شل کسيزې شورې تشکيل چې مسعود به ئې رئيس او سيدمنصور نادري به ئې معاون او په ائتلاف کې شامل ډلې به د تساوی په بنياد په هغې کې غړيتوب لري.
- د راتلونکي حکومت صدراعظم به عبدالعلی مزاری، د دفاع وزير به جنرال دوستم او د خارجه چارو وزير به عبدالوکیل وي، د فوځ ټول قطعات به په خپل حال پاتې وي.
- لومړی به په شمال کې ګډې ادارې جوړېږي، وروسته به د کابل لپاره وروستۍ اقدام کېږي.
- په کابل کې به د شورای نظار او حزب وحدت يو شمېر مسلح کسان د دوستم د قطعاتو تر څنګ او د هغوی په جامه کې ځای په ځای کېږي. د غونډې په

پتي توطي، بربندي خبرې _____ پيښي او د کارمليانو لوبه

پای کي، یو ځل بیا یوه بل ته د دوستي لاسونه او په خپلو ژمنو د ودرېدو
اطمئنان ورکړي شو.

د دې مرحلې د جریاناتو په حقایقو د پوهېدو لپاره ښايي له هغو خبرونه
خبرېدل به ډېر حقایق تاسو ته روښانه کړي چي ۱۳۷۵ کال د سنبلې په میاشت کي
زما او مسعود ترمنځ، زما په موټرکي تر سروبي پوري د سفر په جریان کي شوي:
ما ورته وویل: په یوه وخت، په دوو جبهو کي جگړه، نه موږ ته مفید ده او نه
ممکن، باید له یوه طرف سره حتماً روغه جوړه وکړو.

مسعود: دوستم ډېر خود غرضه اوبی اعتباره انسان دی.

ما ورته وویل: له موږ سره ئې تر اوسه په خپلو ژمنو عمل کړي.

مسعود: زه به د یوه جریان په هکله معلومات درکړم ترڅو درته څرگنده شي
چي دوستم څومره بې اعتباره انسان دی: موږ توافق کړي وو چي په شمال کي به
زموږ افراد د ولایاتو په مراکزو کي ځای په ځای کېږي او گډي ادارې به جوړوو،
ما د بدخشان قومندانانو ته وویل چي د جنرال دوستم له قومندان سره، چي نوم
ئې رانه هیر شوی، تماس ونیسي.

ما وویل: جنرال همایون فوزي؟

مسعود: هو جنرال فوزي، څوکلې چي زموږ قومندانانو له هغه سره خبره
وکړه، ځواب ئې ورکړ چي ماته تر اوسه پدې هکله خاص هدایت ندی راکړي
شوي، له دوستم سره مي د مخابراتي له لاري خبره وکړه، هغه راته اطمئنان راکړ چي
زه جنرال فوزی ته همدا اوس هدایت ورکوم، خو ما ته د مخابراتي د کشف شبکې
اطلاع راکړه چي دوستم، فوزی ته هدایت ورکړ چي د مسعود قومندانان په
خبروآترو مصروف وساته، خپل استحکامات ونیسه، هیچاته اجازه مه ورکوه چي
فیض آباد ته داخل شي. همدا راز له جمعه اڅک سره د ده د اختلاف د تشدید په
وخت کي ده له موږ سره د گډ کار تعهد وکړ، څوکلې چي نجیب، جمعه اڅک له

پېښې او د کارمليانو لوبه _____ پټې توطيې، برېښې خبرې

مزار نه تبديل کړي، رابطه ئې له موږ سره قطع شوه، بيا د مزار له نيولو نه وروسته هغه يوځل بيا له کابل سره روغه جوړه وکړه او د جنرال نبي عظيمي په مشرۍ له کابل نه هيئت ورغی او د سخی جنده د همدې هيئت په لاس اوچته شوه!!

د همدې سفر د خبرواترو په يوه بل پړاو کې هغه غوښتل د کابل د سقوط په پېښه کې خپل رول توضيح او توجيه کړي، وئې ويل: د نجيب له سقوط نه مخکې موږ ته د فوځ د افسرانو مراجعه دومره زياته شوه چې ما به له جنرالانو نه پرته له بل چا سره نه کتل!! ماترې پوښتنه وکړه: لکه څوک؟

هغه په خپل ذهن فشار راوړ، له څه ځنډ نه وروسته ئې د جنرال عيسى خان (د لسمې فرقې قومندان) په شمول د دريو جنرالانو نومونه واخستل.

ما ورته وويل: باور وکړه چې د دغو جنرالانو، ډېر د مخه له موږ سره ارتباطات ټينگ او د نجيب تر سقوط پورې ئې له موږ سره تماس درلود، خو موږ پوهېدو چې دوى د ببرک پلويان دي او غواړي د هغه لپاره څه وکړي.. ببرک د همدې لپاره له مسکو نه په ناڅاپي ډول وطن ته راستون شوى وو.

مسعود، نابيره په يوې داسې خبرې اعتراف وکړ چې زه گمان نکوم بل چاته به ئې افشا کړې وي، وئې ويل: په آخر کې زه هم دې خبرې ته متوجه شوى وم، د همدې لپاره په هغې غونډې کې چې جنرال دوستم له گڼ شمېر جنرالانو او ځينو جهادي قومندانانو سره، پداسې حال کې، په پروان کې زما قرارگاه ته راغلي وو چې زه ئې نه ووم خبرکړي، ما ټولو ته وويل: پدې غونډې کې بايد ټول دا خبره په څرگندو الفاظو وکړو چې ببرک يو ملي خائن دی، ټولو سرونه کوز واچول، هيچا څه ونه ويل، په پای کې ستاسو يوه قومندان، انجنيرمهدى وويل: آمرصاحب اوس د دې خبرو وخت ندي، ډېر مهم مهم مليتي مسائل په مخ کې لرو، د مليتونو د حقوقو د ټاکلو وخت دی، دا مسئله بايد د هرڅه نه زيات په پام کې ولرو!!

په کابل د حملې گواښ

پتي توطې، بربنډي خبرې _____ پيښي او د کارمليانو لوبه

د جهاد او اسلام په خلاف، د دغي خطر ناکي توطې له اسرارو څخه له خبرېدو وروسته، د پاکستان غونډي راته عبث او غولونکې بربنډې، د سپيني شگي له لاري مي د لوگر په لوري حرکت وکړ، دوه کاره مو وکړل:

- ټولو جبهاتو ته مو لارښوونه وکړه چې د ولاياتو د پاتې مراکزو د نيولو لپاره بايد له صالح مجاهدينو سره له تفاهم نه وروسته گډ اقدام وکړي او مجاهدين د ائتلاف په خطر ناکو عزائمو او عواقبو پوه کړي.
- کمونستانو ته مو دا خبره اعلان کړه چې يا به د شور له اوومي نه د مخه له قدرت نه بلاقيد او شرط لاس اخلي او د کابل امنيت به د کابل د شا او خوا مهمو قومندانانو هغي شوری ته سپاری چې لست ئې اعلان شوي، يا دي پر کابل د لويي حملې انتظار وکړي.

مخکي له هغه چې ولايتونه، ائتلافي جبهې ته په لاس ورشي د مجاهدينو د عملياتو په نتيجه کي د هېواد په جنوب او شرق کي، گڼ شمېر مراکز د مجاهدينو په لاس فتحه شول، خو متأسفانه په شمال او غرب کي، د مجاهدينو د غفلت په وجه ځيني ولايات د ائتلاف په لمن کي پربوتل، هرات، غزني، کندهار او ميدان ښار هم پدې جمله کي وو. ننگرهار، لغمان، لوگر، پکتيا، هلمند، فراه، نيمروز، غور، بادغيس، کاپيسا، بغلان، کندز، زابل او ارزگان د مجاهدينو په لاس فتحه شول پکتیکا، خوست، کنړ او تخار لا د مخه فتحه شوي وو.

ښايي د هغه مخابراتي هدايت له متن نه خبرېدل به په حقايقو د لا ښه پوهېدو په لاره کي له تاسو سره مرسته وکړي چې د ببرک له خوا د ننگرهار د والي افضل لودين په نامه جلال آباد ته مخابره شوی وو: ببرک هغه ته ليکلي وو: "حتماً مقاومت وکړي او مه پرېږدي چې جلال آباد د مجاهدينو په لاس کي پرېوځي، تر دريو ورځو پوري به ۲۰۰۰ جوزجاني سرتېري ستاسو مرستي ته دروړسېږي". د مخابراتي دا متن د جلال آباد له فتحې نه وروسته د مجاهدينو لاس ته ورغی.

پېښې او د کارمليانو لوبه _____ پټې توطيې، برېښې خبرې

زموږ ځواکونه د کابل په لوري و خوځېدل اول او دوهم امنيتي کمربندونه ئې له کوم جدي مقاومت سره له مخامخ کېدونه پرته مات کړل او ترقلعه چي پوري ورسېدل، زه پدې وخت کي د لوگرولايت په سرخاب کي وم. سرخاب ته پاکستاني هيئت راوړسېد، له مانه ئې غوښتل چي يو ځل د څو ساعتو لپاره تر پېښور پوري ولاړ شم او د مشرانو په وروستۍ غونډي کي برخه واخلم. غونډي د پېښور په گورنر هاوس کي دائرېدې، د سعودی د استخباراتو مشر ترکي الفيصل او د پاکستان صدر اعظم نواز شريف هم پدې غونډو کي برخه اخسته.

د پاکستان صدر اعظم او ترکي الفيصل څو ځله د مخابرې له لاري له ما نه وغوښتل چي پېښور ته ورشم، ما ته ئې ويل چي په حکومت کي ستا او ستا د حزب د موقعيت په ارتباط به ټول مشکلات حل شي. خو ما ورته وويل: زه په حکومت کي د حزب د موقعيت په اړه نه کومه خاصه غوښتنه لرم او نه اعتراض، زه د مسئلې اصولی او معقول حل غواړم، په کابل کي د کمونستانو له خوا خطرناکه توطئه روانه ده، د دې توطيې د شنډولو لپاره زما موجوديت د کابل په شا او خوا کي ضروري دی. د حکومت په هکله د بحث لپاره زموږ با صلاحيتته استاځي هلته شته او په غونډو کي برخه اخلي.

پدې وخت کي د سعودی له خوا د مشايخو او علماوو يوه لويه ډله د دې لپاره پېښور ته رااستول شوې وه چي د دوی په ذريعه د داسي يوه حکومت په سر د ټولو تنظيمونو توافق ترلاسه کړي چي:

- تر دوو مياشتو پوري به د هغه رياست صبغة الله مجددی کوي.
 - وروسته به د څلورو مياشتو لپاره رباني د دولت رئيس وي.
 - مسعود به د دفاع وزير وي.
 - صدارت به حزب اسلامي ته سپارل کېږي.
- آی اس آی پدې ټينگار کولو چي که مسعود د دفاع وزير نشي او رباني او

پتي توطيې، برېښي خبرې _____ پيښي او د کارمليانو لوبه

مجددی ته د جمهوري ریاست مقام ورنکړي شي بحران نه حل کېږي او په کابل مسلط ځواکونه بل چاته قدرت نه سپاري. وروسته وروسته دا خبره کاملاً په ډاگه شوه چې په اصل کې مسکو او واشنگتن د دې فیصله کړې وه چې په قدرت کې د کمونستانو ګډون یوازې لدې لارې تضمین کېدی شي چې جمهوري ریاست او دفاع وزارت هغه چا ته وسپارلی شي چې له کمونستانو سره ئې ائتلاف کړي او په خپلو پستونو کې د دوی له پاتې کېدو سره موافق وي، دا خبره د یادولو وړ ده چې ځینو خاصو حلقو اود آی اس آی مسئول جنرال جاویدناصر حکومت ته دا مشوره په مکرر ډول ورکړې وه چې: د پاکستان ملي مصالح دا غوښتنه کوي چې په کابل کې د یوه ځواکمن پښتون مشر په ځای باید یو غیر پښتون مشر د حکومت واګي په لاس کې ولري چې پدې ترتیب به د افغانستان له لوري پاکستان ته د پښتنو تر نامه لاندې د کومي ستونزې د راوړېدو احتمال پای ته ورسېږي.

د کابل له لوري هم یوځل سلیمان لایق د مخبري له لارې تماس ونيوو او بیا ئې د جنرال رفیع د دفاع سابقه وزیر په مشرۍ هیئتونه سر خاب ته راغلل. د سلیمان لایق یوه خبره په خاصه توګه د یادولو وړ ده چې لږمه نه ئې پوښتنه وکړه: تاسو په ائتلاف څه اعتراض لري، پداسې حال کې چې نور ورسره موافق دي او ستونزه یوازې له همدې لارې حل کېدی شي.

جنرال رفیع پدې تأکید کولو چې په کابل د حملې له ګواښ نه منصرف شو او د خبرو له لارې په یوې ګډې ادارې توافق وکړو. ما ورته وویل: که غواړئ په کابل حمله ونشي نو تاسو بلاقید او شرط له قدرت نه لاس واخلي. ده وویل: قدرت چاته انتقال شي؟ تر اوسه خو مجاهدينو په کومي ادارې توافق ندی کړی. ما ورته وویل: تاسو درې خبرې اعلان کړئ:

- موږ له قدرت نه لاس اخلو او مجاهدينو ته د قدرت له لېږدولو سره موافق یو.
- که مجاهدين په خپلو منځونو کې په کوم حکومت توافق وکړي قدرت به هماغه حکومت ته انتقالوو.

پېښې او د کارمليانو لوبه _____ پټې توطيې، برېښې خبرې

- او که داسې ونشول موږ به د کابل د ادارې واگي هغې شوری ته سپارو چې د کابل د شا او خوا له مؤثرو قومندانانو نه جوړه شوې وي.

پدې صورت کې موږ اطمینان درکړو چې په کابل به حمله نه کېږي.

دی کابل ته ستون شو، خو د کابل واکداران د دې په ځای چې له دغو خبرو سره توافق وکړي له یوې خوا ئې کابل ته له شمال نه د ائتلافي جبهې قوتونه راانتقال کړل او له بلې خوا عبدالوکیل د نجیب د وخت خارجه وزیر، اعلان وکړ چې که حزب اسلامي په کابل حمله وکړي نو غاښ ماتونکی ځواب به ورکړي شي.

جنرال رفیع هم راغی او ماته ئې دوه خبرې، یوه رسمي او یوه شخصي وکړه: رسمي خبره ئې دا وه چې د دولت عالي شوری ستاسو له طرحې سره موافق نده، پدې ټینګار کوي چې باید ګډه اداره جوړه شي، په کابل له حملې نه ډډه وشي او زموږ او ستاسو ترمنځ دي مذاکرات ادامه وکړي.

غیر رسمي خبره ئې دا وه چې ځینې ستاسو له طرحې سره موافق دي خو ځینې مخصوصاً د ببرک پلویان له ائتلافي او ګډ حکومت نه پرته په بل څه نه راضي کېږي، ما په غونډې کې ستا هغه اعتراض هم وړاندې کړ چې: تاسو د شمال د ائتلاف ځواکونه د څه لپاره کابل ته راانتقال کړي؟ آیا د دې خبرې معنا دا نده چې تاسو په زور په قدرت کې د پاتې کېدو اراده لرې؟ د غونډې ځینې غړي لدې نه خبر نه وو، ځینو نورو وویل چې دا کار د کومې پرېکړې په اساس ندی شوی او شمېر ئې هم دومره ندی چې د تشویش وړ وي.

بالآخړه د ثور په پنځمې نېټې له مختلفو خواوو ګڼ شمېر مجاهدین کابل ته راکوز شول، ارګ، صدرات، داخله وزارت، خارجه وزارت او ګڼ شمېر نور مهم مراکز د حزب د مجاهدینو لاس ته ورغلل، د دغو مراکزو په نیولو کې د یادوني وړ مقاومت او جګړه نده شوې، که په هماغه ورځ د خواجه رواش هوايي ډګر نیول شوی وی او پدې ترتیب د کابل او مزار ترمنځ هوايي رابطه قطعې شوې وی نو د

پتي توطې، بربنډي خبرې _____ پيښي او د کارمليانو لوبه

شوم ائتلاف توطنه به کاملاً شنډه او د کابل بحران به د تل لپاره ختم شوی وو.

د فتحی زیری

ما په همدې ورځ ۷۱/۲/۵ د مازديگر له خوا د مخابراتی له لاري په پېښور کې، د افغان نیوز ایجنسي په دفتر کې له راغونډ شوو خبرنگارانو سره مرکه وکړه، پدې مطبوعاتي کنفرانس کې زما د وینا بشپړمتن دا وو:

ټول افغان ولس او گرد اسلامي امت ته د اسلامي انقلاب د برياليتوب مبارکي وایم. دا بری د ټولو جهادي ځواکونو او د افغان ولس د فرد، فرد د نه هېرېدونکو قربانيو محصول دی، د دې عظیم جهاد د برياليتوب په افتخار کې ټول افغان ولس شریک دی، هغه ولس چې د اسلام لپاره ئې د ټولو ستونزو او کړاوونو په وړاندي په میړانه صبر وکړ او یونیم ملیون شهیدان ئې ورکړل. زموږ ټول ولس په تېره بیا د کابل با ایمانه خلکو، پدې جهاد کې ستره ونډه درلوده، د جهاد په دوران کې د کابل د ښاریانو قرباني که تر نورو ولایاتو زیاته نه وه، کمه په هیڅ صورت کې نه وه.

جگړه پای ته رسېدلی او د جگړې ضرورت منتفی گڼو، ټولو ته بلنه ورکوو چې راځی یوه بل ته د ورورۍ لاسونه ورکړو او د تلپاتې سولې د ټینګښت لپاره په ګډه هڅه وکړو.

د کابل اوسېدونکو ته اطمینان ورکوو چې مجاهدین د دوی په خدمت کې دي، هیچا ته به لدوی نه زیان ونه رسېږي او عمومي عفو به د ټولو په هکله مراعات شي.

زموږ په هېواد کې به راتلونکي حکومتونه د خلکو په خوښه، د انتخاباتو او د ولس رايې ته د رجوع له لاري ټاکل کېږي، تردې وروسته د کودتايي او تحميلي حکومتونو د واکمني ټول امکانات پای ته رسېدلي.

پېښې او د کارمليانو لوبه _____ پټې توطيې، برېښې خبرې

عجالتاً به د ټولو جهادي تنظيمونو په اتفاق جوړ شوي موقت حکومت ته واگي سپارل کېږي او د شپږو مياشتو په منځ منځ کې به انتخابات تر سره کېږي. هغه توافقات چې پدې اړه د حزب اسلامي د استاڅو او نورو تنظيمونو د مشرانو ترمنځ شوي زموږ له نظره تائيد دي او موږ د هغوی په نسبت التزام کوو. فقط د هغه کميسيون ضرورت منتهی گڼو چې د کابل له سابقه واکدارانو نه مجاهدينو ته د قدرت د انتقال لپاره جوړ شوي، ځکه قدرت عملاً د هغوی له لاسه وتلی او د مجاهدينو په لاس کې دی.

موږ هيڅکله د يوه حزب مطلقه واکمني، هغه هم له قوې نه د استفادې له لارې نه غواړو او نه ئې د خپلو اسلامي اصولو مطابق گڼو.

موږ ټولو ته بلنه ورکوو چې راځی صادقانه تعهد وکړو چې لدې وروسته به زموږ په هېواد کې له يوه لاس نه بل ته د قدرت د انتقال په کار کې، د يوه څاڅکي ويني توښېدو او د پخوانيو ترڅو او خونړيو تجربو تکرار ته اجازه نه ورکوو.

بايد دا ومنو چې اسلام د حکومت د جوړولو حق ولس ته ورکړي، يوازي هغه څوک په اسلامي نظام کې د حکومت کولو حق لري چې د ملت اکثريت ورباندې اعتماد وکړي.

له مؤمنو مجاهدينو، د کابل له ښاريانو او د اردو او څارندوی له هغو منسوبينو نه چې د رژيم په نسکورولو کې ئې فعاله ونډه وه ستاينه کوو او لدوی نه غواړو چې يوبل ته لاس ورکړي، په ښارکي کامل امنيت تأمين کړي او پری نژدی چې ماجراغوښتونکي مفسد عناصر د بد نظمي او د ولس د آزار او اذيت سبب شي.

له گاونډيو او دوستو هېوادونو، پاکستان، ايران او سعودي عربستان او ټولو هغو هېوادونو نه چې د جهاد په دوران کې ئې زموږ د ولس د اسلامي مقاومت په يوه بله بڼه ملاتړ کړي مننه کوو..."

پتي توطيې، بربنډي خبرې _____ پيښي او د کارمليانو لوبه

جنرال جاوید ناصر د آی اس آی مشر ته د کابل د رژیم د نسکورېدو او ښار ته د مجاهدینو د ننوتو خبر پداسي وخت کي ورسېدو چي د تنظیمونو مشرانو د نواز شریف او ترکی الفیصل په شمول د پېښور په گورنر هاوس کي غونډه درلوده، ماته د یوه افغان مشر (چي نوم اخستل ئې ضرور نه گڼم) یوه عربی ملگري، د دې غونډي په هکله قصه کوله چي: زه هم د دې مشر د افرادو په ډله کي د غونډي ځای ته داخل شوم، نوموړی افغاني مشر، د خپل یوه ملگري او جنرال جاوید ناصر سره، له غونډي نه راووتل او یوه اطاق ته داخل شول، ماته هم موقع په لاس راغله چي دې اطاق ته ننوځم، دغه افغاني مشر، پاکستانی جنرال ته مخ واپاوو او له الحاح نه ډک غږ سره ئې هغه ته وویل: د حکمتیار د اقدام عواقب ډېر وخیم دي، په هر قیمت چي کېدی شي باید مخه ئې ونیولی شي.

جنرال ورته وویل: تا ته ډاډ درکوم چي په هر صورت کي به دا اقدام شنډوو، حتی که د قوې د استعمال په بیه وي!! افغاني مشر ورته وویل: جنرال صاحب پلېز (لطفاً ډاکار وکړي) هغه عرب وویل چي لدې ورځي وروسته ما خپله رابطه د تل لپاره له نوموړی مشر سره قطع کړه.

متأسفانه مجاهدین پدې وړتوانېدل چي د خواجه رواش هوايي ډگر فلج او د کابل مزار تر منځ رابطه قطع کړي، له همدې هوايي ډگر نه په استفادی سره، د جبل السراج ائتلاف وړتوانېدو چي د هوا له لاري له مزار نه کافي شمېر مسلح ملېشي د ثور په شپږمه شپه کابل ته راوړسوی او په کابل کي جگړه پیل کړي، جگړه د کمونست رژیم لوی درستیز جنرال آصف دلاور، د کابل د گارنیزون قومندان جنرال نبي عظیمي، د ۵۵۰ فرقي قومندان جنرال بابه جان او د جنرال دوستم معاون جنرال مجید روزی تر قومندې لاندې، د حزب اسلامي په خلاف پیل شوې وه. پدې جگړي کي اصلي ونډه د کمونست رژیم نه د پاتې قطعاتو وه، د نظار شوری ونډه ډېره ضعیفه وه، ډېر محدود شمېر کسان ئې کابل ته، هغه هم اکثراً د هوا له لاري راانتقال شوي وو، چي ځیني ئې د کابل په جنوب کي او ځیني

پېښې او د کارمليانو لوبه _____ پټې توطيې، برېښې خبرې

ئې له برگو درېشيو سره پدې خاطر د سفارتونو شا او خوا ته ځای په ځای شوي وو چې خبرنگاران او د بهرنيو هېوادونو استاخي ئې وگوري او د جگړې په هکله داسې راپورونه ورکړي چې دا د کمونستانو او مجاهدينو تر منځ نه، بلکه په خپله د مجاهدينو تر منځ ده.

مسعود په جبل السراج کي وو، د ده او کابل تر منځ ټوله لاره د حزب اسلامي د مجاهدينو په لاس کي وه، له يوه پلوه کابل ته له داخلېدو وېرېدو، له بله پلوه مطمئن نه وو چې کمونست جنرالان دي مقاومت وکړي شي، که څه هم داکتر عبدالرحمن د جنرالانو د اخلاص په هکله او د مقاومت د امکان په اړه ډاډ ورکاوو خو ده جرأت نشو کولې. دوه اونۍ وروسته چې کله کمونست جنرالان د کابل په اوضاع نسبتاً مسلط شول او د حزب اسلامي ځواکونه له ښار څخه ووتل او صبغة الله مجددی هم کابل ته راوړسېدو، نو هله مسعود د جنرال مؤمن په ټانکونو کي د هغه د حمايې تر سيوري لاندې په ۱۳۷۱/۲/۱۹ کابل ته د ننوتلو جرأت وکړ، ده تر ټولو زيات په جنرال مؤمن باور او اعتماد درلود.

پدې جگړې کي، د حزب وحدت ونډه تر شورای نظار، ډېره زياته او مؤثره وه. هم له شمال نه د جنرال دوستم له قطعاتو سره د دوی د راغلو کسانو شمېر تر شورای نظار نه زيات وو او هم د کابل په اوسېدونکو کي د هزاره وو او پنجشيريانو د شمېر تناسب داسې وو چې د حزب وحدت تله ئې په شورای نظار درنه کوله.

موږ ته د کابل په کوڅو کي، کور په کور جگړه هم گرانه وه او هم د ښار د تالا کېدو او وړاندېدو باعث معلومېده، پدې خاطر مو مجاهدينو ته هدايت ورکړ چې له ښار نه ووځي او په څلورو خواوو کي ئې مستقر شي.

په ظاهر کي او په سطحی ليدني سره خو ښايي دا ننوتل او ژر وتل زموږ د ځواکونو ماتې تلقی شي، خو په حقيقت کي په همدې اقدام سره د کمونستانو ټول پلان شنډ کړي شو. د دوی پلان دا وو چې د جهادي تنظيمونو مشران او مؤثر

پتي توطې، برېښي خبرې _____ پېښي او د کارمليانو لوبه

شخصيتونه پداسي حال کي کابل ته ننوځي چي د کابل او ټولو سترو ښارونو او لويو لارو کنټرول کاملاً د کمونست رژيم نه د پاتې مسلح قطعاتو او خاد په لاس کي وي چي بيا به له دغو بې وزله لاس پېښو ترلو مېلمنو سره هرڅه کول آسانه وي، په کابل کي له راغونډېدو سره سم به له منځه وړل کېږي او قدرت به د تل لپاره د ائتلافي جبهې په واک کي پاتې کېږي. په همدې اړه اميد دی د څو پېښو وضاحت به لوستونکو سره مرسته وکړي چي په حقايقو ښه پوه شي:

۱ - د نجيب له استعفی نه د مخه او د جبل السراج د ائتلاف له جوړېدو وروسته، ماته په غيرمترقبه ډول، د يوه هېواد له خوا (چي نوم اخستل ئې اوس ضروري نه گڼم) په پرله پسې توگه بلنه راکول کېده چي د دوی ملک ته سفر وکړم، پوښتنه مو وکړه چي د دعوت هدف څه دی؟ د نوموړی هېواد سفارت په اسلام آباد کي زموږ استاڅو ته وويل چي "زموږ حکومت حاضر دی حکمتيار د افغان ولس د لارښود په حيث استقبال کړي، دی به زموږ د جمهور رئيس خاص مېلمه وي او په هوايي ډگر کي به ئې د جمهور رئيس معاون هرکلی کوي" پداس حال کي چي لدې نه د مخه د نوموړی هېواد په ورځپاڼو کي د حزب اسلامي په خلاف شديد تبليغات کېدل، د لومړی ځل لپاره، داسي بلني، لداسي عجيبو وعدو سره او د نوموړی هېواد په دريځ کي داسي حيرانونکې او ناڅاپي تبديلي، موږ ته ستوالونه او تشويشونه راپيدا کړل، طبيعي وه چي باور ونکړو او سفر ترسره نشي، ډېر وروسته مو معلومات تر لاسه کړل چي په اصل کي د نوموړی هېواد استخباراتي ادارې زموږ د وژلو لپاره خاص پلان جوړکړي وو ترڅو پدې ترتيب د ائتلافي جبهې د بری او په قدرت کي د تل لپاره د پاتې کېدو يوازنی خنډ او مانع له منځه يوسي.

۲ - سياف چي د رباني په حکومت کي شريک وو او په کلکه ئې د هغه ملاتړ کولو، کابل ته له ننوتو دوه کاله وروسته، هيئتونو ته ويل چي "په خدای قسم ما په تېرو دوو کلونو کي يوازي دوه شپې په کابل کي تېری کړي، د دې لپاره چي د

پېښې او د کارمليانو لوبه _____ پټې توطيې، برېښې خبرې

کابل ښار امنیت د کمونستانو په لاس کې دی او په ځان وېرېږم "ده د ځان د امنیت په هکله دا تشویش پداسې حالت کې درلود چې په همدې تېرو دوو کلونو کې ده د ائتلاف او کمونستانو په خلاف د یوې خبرې کول هم مناسب نه گڼل او پوره پوره احتیاط ئې کولو. موږ په همدې مودې کې یو ځل د مرکې لپاره خبرنگاران ورو لېږل، هغه ورته وویل چې پدې شرط مرکه کوم چې د ملیشو او کمونستانو په هکله به له مانه تپوس نکوي!

۳ - د جگړې په یوه پړاو کې چې د سولې او روغې جوړې لپاره هڅې پیل شوې وې، مولوی محمدي، مولوی خالص او استاد سیاف بتخاک ته راغلل او د میا محمد آغا په مرکز کې مو غونډه درلوده، د خبرو اترو په جریان کې مولوی محمدي موږ ته وویل: له مجددی سره مې مناقشه وه، هغه ته مې وویل: حزب اسلامي خو له کمونستانو څخه قدرت تر لاسه کړ، تاسو ولې او د کوم شرعی مجوز له مخې له کمونستانو سره ملگري شوي او د حزب اسلامي په خلاف مو جگړه پیل کړه؟ مجددی راته وویل: حزب اسلامي پر کابل راکتونه ویشتل!! په ځواب کې مې ورته وویل: خدای خبر که حزب اسلامي نه وای په کابل کې به کمونستانو له موږ سره څه کړي وو؟! بیا ئې سیاف ته مخ کړ او ورته وئې وویل: ته او خدای دي که به له حکمتیار سره ملگرتیا نه کوي!! ما مولوی صاحب ته وویل: مولوی صاحب! دا خبره باید په ډاگه او ټول ولس ته وکړي، نه یوازې مشرانو ته او په پټو غونډو کې!! مولوی صاحب راته وویل: حکمتیار صاحب! ته ښه پوهېږې چې زه دا خبره په ډاگه نشم کولی!!

حقیقت دادی چې که د حزب اسلامي مقاومت او د دې خطرناکې توطيې په وړاندې په هوشیارتیا سره ودرېدل نه وای، نو په هماغه لومړیو ورځو کې به د کمونستانو پلان عملي کېدو او له مجاهدينو سره به هماغه څه کېدل چې تاجکستاني کمونستانو په دوشنبې کې وکړل، لومړی ئې له مسلمانانو او دیموکراتانو سره ائتلافي حکومت جوړ کړ، بیا ئې دیوه عسکري اقدام له لارې

پتي توطي، بربنډي خبرې _____ پيښي او د کارمليانو لوبه

ائتلافي حکومت ختم او دوشنبه ئې اشغال کړه او د اسلامي نهضت غړي ئې هجرت ته مجبور کړل.

د امريکا عکس العمل

غربي آژانسونو په کلکه د حزب په خلاف او د ائتلافي جبهې په ګټه هومره وسيع او درواغجن تبليغات کول چي د کابل راډيو د تبليغاتو ضرورت ئې منتفی کړي وو او کابل راډيو ته هم هغوی تبليغاتي مواد په لاس ورکول. پدغو تبليغاتو کي په لاندې ټکو ترکيز کېدو:

- بايد وښيي چي جگړه د مجاهدينو ترمنځ روانه ده او کمونستان پدې جگړي کي هيڅ ونډه نلري.

- مسعود او د ده ملگري ئې پداسي حال کي د کابل فاتحين او مدافعين معرفي کول چي: دوی پدې جگړي کي فقط د کمونستانو د جگړي لپاره د يوه پوشش حيثيت درلود، مسعود په خپله له کابل نه ۸۰ کيلومتره لږي په جبل السراج کي وو او کابل ته ئې هم د داخلېدو لار نه درلوده او هم په کابل کي په ځان وېرېدو، خو بی بی سي به ويل چي مسعود د کابل په دروازو کي کابل ته د ننوتلو لپاره تياری نيسي!! دوی په کابل کي دفاع نه، بلکه جگړه او تېری پيل کړي وو، ټوله جگړه په هغو منطقو کي شوې چي د دوی د مخالفينو په لاس کي وي او دوی د هغوی د نيولو هڅه کړي، که جگړه په خيرخانه، کارته پروان او وزير اکبر خان مينه کي روانه وي او دا سيمي وراني شوې وي نو په رشتيا، دوی مدافعين او موږ تېری کوونکي وو، خو که جگړه د کابل په جنوب او غرب کي په هغو منطقو کي شوې وي چي يا هزاره او يا پښتانه پکي مېشت وو لکه: خوشحال مينه، رحمن مينه، پکتيا کوټ، قلعه چه، چهل ستون، کارته ۳، کارته ۴ او کارته سخي او فقط همدا منطقي په هغو حملو کي وراني شوې او خلک ئې هجرت ته مجبور شوي چي شورای نظار او

پېښې او د کارمليانو لوبه _____ پټې توطيې، برېښې خبرې

انډيوالانو ئې په لومړۍ سرکي له حزب اسلامي سره او بيا له حزب وحدت سره درلودې، نو متعرض خوک او مدافع خوک دی؟

غربي آژانسونو، ورځپاڼو او راډيوگانو، د غربي هېوادونو مخصوصاً د امريکا د خارجه وزارت او سناتورانو او کانگرس مينانو، هغه ويناگانې او تبصرې خورولې چې ويل ئې، امريکا به پرې نږدې او يا بايد پرې نږدې چې کابل، د حزب اسلامي په لاس کي پرېوځي.

ما ته د پاکستان د آی اس آی پخوانی مسئول جنرال حميد گل، چې کابل ته د رباني په بلنه راغلی وو، په چهار آسياب کي، د يوې ليدنې په دوران کي وويل: امريکا ته مې سفرکړي وو، د ستيت ډيپارټمنټ (خارجه وزارت) او د پنتاگون (دفاع وزارت) له مسئولينو سره مې تفصيلي خبرې درلودې، په ټولو ليدنوکتنو کي ماته امريکايي مسئولينو وويل چې موږ حکمتيار پرې نشود چې کابل ته داخل شي او هيڅکله به ئې پرې نږدو چې په کابل حکومت وکړي!!

همدا راز د پاکستان د صوبه سرحد پخوانی گورنر جنرال فضل حق راته وويل: هغه وخت چې بوش لا د ريگن مرستيال وو او پاکستان ته ئې دوره کړې وه، په گورنر هاوس کي ئې د يوې خاصې غونډې په ترڅ کي، ستا (حکمتيار) په باره کي وويل: Eliminate this fanatic يعنی دا متعصب او لجوج (حکمتيار) ختم کړي" بايد له ځان سره پام وکړي"

امريکا په څو دليلونو د حزب اسلامي حکومت نشو زغملاي:

- په اسلامي اصولو د حزب تاگېد.
- د حزب نظم، قوت او په ولس کي قوي نفوذ او ژوري ريښې.
- په اسلامي نړۍ کي د حزب پراخ محبوبيت.
- د افغانستان په داخلي چارو کي د امريکا د لاس وهنو مخالفت.

پتي توطي، برېښي خبرې _____ پيښي او د کارمليانو لوبه

- په عراق باندې د امريکا د حملې غندنه.
 - د امريکا له جمهور رئيس ريگن سره له ملاقات نه زما ډډه.
 - له هغه ائتلاف سره د حزب مخالفت چې د واشنگتن او مسکو په اشاره او موافقه جوړ شوی وو.
 - د ظاهرخان د راوستلو امريکائي پلان شنډول.
- بايد دا ټکي توضيح کړم چې امريکا او پلويانو ئې تل دا هڅه کړې چې د ظاهرخان د بيا مسلط کولو لپاره لار اواره شي، دوی د ظاهرخان په راوستلو سره هغه خاصه طبقه په افغانستان مسلط کول غوښتل چې:
- د دين په نسبت التزام نلري، په غرب پوري تړلي دي، غربي اخلاق او غربي افکار لري.
 - د جهاد په دوران کې په اروپا او امريکا کې پاتې شوي، قبله ئې واشنگتن ده او هماغه څه به په افغانستان او منطقي کې کوي چې امريکا ئې غواړي.
- دوی پدې کار سره غواړي دنيا ته وښيي چې د افغانستان کشاله نه په کمونيزم حل شوه او نه په اسلام، بلکې په سلطنتي او شاهي نظام حل شوه، لږ تر لږه پدې سره دوی د جهاد د تجربې ناکامول غواړي. همدا راز دوي، پدې کار سره په ايران کې دې ته د ورته تحول راوستلو لپاره لار آواروی، که په افغانستان کې پس لدومره قربانيو، شهادتونو، هجرتونو، د اسلامي نظام په ځاي، زور شاهي نظام راتلای شي ولې بايد دا تجربه په ايران کې هم پلی نشي.

مگر نگورئ کله چې د امريکا د غوښتنې او اصرار په نتيجه کې، د بې نظيربوتو حکومت، سردار ولې ته بلنه ورکوي چې د پاکستان دوره وکړي، له افغاني خانانو او قبایلي ملکاتو سره د ليدني کتني غونډې ورته جوړوي او مزار، کندهار او ننگرهار ته ئې دلېرلو ناکامه هڅه کوي، په همدې وخت کې، په غير مترقبه توگه، د امريکا جمهور رئيس، بل کلنن، د ايران د پخواني پاچا رضاشاه

پېښې او د کارمليانو لوبه _____ پټې توطيې، برېښې خبرې

ځوي، رضا پهلوي سره گوري، دا جريان ښيي چې امريکا د افغانستان او ايران لپاره ورته پروگرام لري، دا ځکه چې غرب پرسته عناصر، پدې دواړو هېوادونو کې، په کوم منظم سياسي حزب کې ندي راغونډ شوي، د دوی لپاره د شاهي کورنۍ د غړو نه پرته بل محور نشته. په افغانستان کې له هرې ډلې سره د امريکا مرستې پدې پوري مشروط وې چې د ظاهرشاه د راوستلو له امريکايي پلان سره توافق وکړي. شوراى نظار، شعلهء جاويد، افغان ملت، ملي جنبش او د طالبانو د جنبش له يوې ډلې سره دوى هلته خواخوږي ښودلې چې د دې پلان په هکله ئې امريکا ثيانو ته اطمئنان ورکړي.

ځينې کسان داسې گمان کوي چې زه يوازي پدې خاطر د ظاهرخان د پلان سره مخالفت کوم چې د ده په وخت کې په بند محکوم او محبس ته لېږدول شوى وم، خو حقيقت دا دى چې زموږ د هېواد لپاره څومره چې کارمل خطرناک وو همدومره ظاهر خطرناک دى، که کارمل د روسانو د غلامۍ ښه وه، ظاهر د امريکا د غلامۍ ښه ده، له بيدينه وطن خرڅوونکو نه پرته بل څوک لدې پلان سره موافقه نشي کولى.

د گاونډيو درېځ

په پاکستان کې د افغانستان په هکله څو نظره وو:

- ځينو په کابل کې د مجاهدينو يو قوي حکومت، هم له سياسي پلوه او هم له اقتصادي پلوه گټور گڼلو، د مرکزي آسيا نوو بازارونو ته لار موندل او له هند سره په شخړه کې له خپلې شانه مطمئن کېدل ئې په کابل کې له يوه قوي مرکزي حکومت سره مرتبط گڼل.
- ځينو حلقو دا رايه درلوده چې بايد په کابل کې دولتي قدرت يوه ضعيف غيرپښتون مشر ته وسپارلى شي، يو پياوړى پښتون مشر دوي ته د پښتونستان مسئله راولاړولى شي.

پتي توطي، برېښي خبرې _____ پيښي او د کارمليانو لوبه

- ځيني بيا داسي دي چي مستقل ملي نظر نلري، په ټولو کورنيو او بهرنيو قضايو او کي د امريکا نظر مقدس، محترم او واجب التعميل گڼي او د امريکا له پرېکړي نه د مخالفت تصور هم نشي کولي، دغي حلقې هم پدې خاطر د ائتلاف ملاتړ کولو چي امريکا همدا خوښوی او هم پدې خاطر چي گمان ئې کولو پدې سره د هغو کمونستانو خواخوږي جلبولی شي چي د شوروي اتحاد له زواله وروسته، د بلي پناگاه په لټه کي دي.

په ايران کي يوه حلقه داسي وه چي په کابل کي ئې يو قوي اسلامي حکومت د دې لپاره د ايران په گټه گڼلو چي پدې سره به د ايران مټ پياوړی شي، افغانستان به د امريکا په اډې نه بدلېږي او له ختيځ لوري به ايران ته هيڅکله گواښ نه متوجه کېږي، دوی د افغانستان قضيه ته د مذهبي او ملي تعصب په ځای د اسلامي زاويې نه کتل.

خو په ايران کي يوه حلقه داسي وه چي په کابل کي ئې يو قوي مرکزي حکومت، هغه هم د سنيانو او پښتنو تر قيادت لاندې، د ايران د ملي گټو لپاره مفيد نه گڼلو، دې ته ئې ترجيح ورکوله چي شيعه، تاجک او نوري پرگنې د پښتنو په خلاف متحد شي او پدې سره يا هغوی ته په واکمني کي په زړه پوري برخه په لاس ورشي او يا لږ ترلږه د يوه ځواکمن حکومت د جوړېدو مخنيوی وشي، د غی ډلي په افغانستان کي د ملي او مذهبي تعصب په اساس، حتی د هغو ډلو ملاتړ کولو چي په غرب پوري کاملاً تړلې دي او تل ئې د امريکا د خوشحالولو لپاره ايران ته بد او رد ويلی!

همدا راز د خليج په جگړي کي د حزب دريغ چي هم ئې پدې منطقې کي د امريکايي فوځونو ځای په ځای کېدل محکومول او هم ئې په عراق حمله غندله له يوې خوا ايران او له بله پلوه سعودی عربستان خوا بدي کړي وو.

ډهلي ته داسي راپورونه ورکړي شوي وو چي گواکي، اکثر کشمېری مجاهدين د حزب له خوا روزل شوي، په کابل کي د حزب اسلامي واکمني او يا په

پېښې او د کارمليانو لوبه _____ پټې توطيې، برېښې خبرې

حکومت کې فعاله او مؤثره ونډه، ډهلي ته داسې برېښېده چې پدې سره به په منطقي کې انډول د ډهلي په ضرر تغيير مومي، پدې سربيره په ائتلاف کې د کمونستانو برخه او په ډهلي کې د کمونست حزب د زيات شمېر غړو اوسېدل، د ډهلي واکداران دې ته هڅول چې د کابل له ائتلافي ادارې سره پوره خواخوږي ولري.

ځيني ښايي داسې گمان وکړي چې دا د حزب اسلامي د ناکام بهرني سياست نتيجه وه چې ندی توانېدلی د گاونډيو يا د منطقي له هېوادونو څخه د کوم يوه ملاتړ ترلاسه کړي، خو هغوی ښايي دې ته متوجه نه وي چې دا د ټولو هغو سياسي احزابو گډ مسير دی چې د خپلواکۍ لارې غوره کړې، د خپل هېواد په استقلال او د خپل ولس په آزادۍ او سرلورۍ باور لري او نه غواړي چې د نورو دگټو لپاره د ده ولس قرباني شي. د دې ذهنيت له خاوندانو نه تپوس کوم چې: زموږ په وړاندي له پرتو دريو لارو څخه د کومي يوې غوره کول، گټور اود اسلامي اصولو مطابق وو:

- له امريکايي کمپ سره ملگرتيا، چې د ظاهرشاه له مسلط کولو نه پرته په بل شي نه راضي کېدل.
- د هغه کمپ ملگرتيا چې د مسکو تر مشرتابه لاندې جوړ شوی او له کمونستانو سره د ائتلافي حکومت غوښتونکی وو.
- خپلواکه او مستقل پاتې کېدل اود خپلواکه پاتې کېدو کړاوونه گالل.

ښايي د سطحی رأيي خاوندان داسې وگڼي چې دوې لومړنۍ لارې، قدرت ته د رسېدو لنډې او آسانه لارې دي، خو د افغانستان د پېښو بهير ثابته کړه چې دا يو غلط او خطا تصور دی، چا چې دا لار غوره کړي د نورو دگټو لپاره قرباني شوي او په پای کې له رسوايي او ندامت نه پرته بل څه په لاس ندي ورغلي.

زه له زړه نه پدې خبرې باور لرم چې وروستۍ فتح به د هغه چا په برخه وي

پتي توطې، بربنډي خبرې _____ پيښي او د کارمليانو لوبه

چي دريمه لار ئې غوره کړي. چي نتايج هرڅه وي موږ په همدې دريمي لاري د تلو کلک او پوخ عزم کړي. موږ سل ځله د اسلام د حاکميت او د اسلامي امت د سر لوري لپاره قرباني کېدو ته چمتو يو، هر څه منلي او زغملی شو، خو له الله نه پرته بل بادار او آقا ته سر نشو ټيټولي، له هر چا سره د خپلي عقيدې په چوکات کي پتمنه ملگرتيا کولی شو، خو د هيچا غلامي نه منو.

له کابل نه وتل _____ پتي توطي، برېښي خبرې

له کابل نه تر وتلو وروسته

که څه هم زموږ ځواکونه، پدې طمع له کابل نه وتل چي پدې ترتيب به جگړه متوقف شي، خو داسي ونشول، زموږ په مرکزونو د ائتلافي جبهې حملې په مسلسل ډول رواني وي، حملې د کمونست رژيم نه پاتې قطعاتو کولی خو له اسلامي دولت نه د دفاع تر نامه لاندې!! موږ مجاهدينو ته د صبر او زغم توصيه کوله، پدې مرحلې کي موږ ته د صبر او انتظار سياست له هره پلوه غوره او گټور وو، جگړه د کمونستانو په گټه وه، دا ځکه چي پدې ترتيب خلکو ته حقايق ښه څرگندېدل او په ضعيت د پوهېدو ښه فرصت په لاس ورتلو، مخصوصاً هغو مجاهدينو ته چي کابل ته داخلېدل او په خپلو سترگو ئې ليدل چي د کابل واک په بشپړه توگه د کمونستانو په لاس کي دی او په ائتلاف کي شامل شوي مجاهد ډوله، په حقيقت کي د څو ورځو لپاره د کمونستانو مېلمان دي، امنيت ئې د هغوی په لاس کي دی، حتی د دوی مشران، د کمونستو جنرالانو له کارت نه پرته د کابل په ښار کي تگ راتگ نشي کولی. راډيو او تلويزيون د هغوی په واک کي،

پتي توطيې، بربنډي خبرې _____ له کابل نه وتل

د ارگ په دروازو کې هغوی ولاړ دي، هوايي ډگر دوی اداره کوي، د ښار د منځ او ښار ته د ورتلو راتلو لویو لارو امنیتي پوستې ټولي د کمونستانو په لاس کې! خو له جگړې نه زموږ ځان ساتنه او اجتناب کافي نه وو، کمونستو جنرالانو ته وظیفه ورکړې شوې وه چې حتماً د جگړې اور بل کړي، له یوې خوا حزب وحدت او اتحاد په جگړه اخته کړي او له بلې خوا، له اسلامي دولت نه د دفاع ترنامه لاندې د دولت څو اکوڼه د اتحاد او وحدت په شمول د حزب په خلاف وجنگوي.

پدې مرحلې کې د ائتلافي جبهې شعارونه، چې کله به جنرال مجید روزی او کله مسعود او د ده نورو اندیوالانو تکرارول دا وو: حزب اسلامي به تر سپینې شګې زغلوو، پښتنو دوه نیم سوه کاله حکومت کړي، نه پرېږدو چې بیا په افغانستان حکومت وکړي.

زموږ شعار دا وو: موږ له جمعیت سره هیڅ جگړه نلرو، که جمعیت له کمونستانو نه رابېل شي، له کمونست رژیم نه پاتې قطعات منحل کړي او د دولت له حساسو مناصبو نه کمونستان لېري کړي، موږ د مؤقتې مرحلې حکومت په کامله توګه دوی ته سپارو.

موږ مجاهدینو ته ویل: د کمونستانو هڅونکو بریدونو او حملو ته عکس العمل مه ښيي، صبر وکړي، د مخامخ جگړې په ځای باید هغه کمونست جنرالان ستاسو د حملو هدف وي چې دا جگړه ئې پیل کړې او واګې ئې سل په سلو کې د دوی په لاس کې دي. د دغو جنرالانو په خلاف، ښه ډېر کارونه تر سره شول، ځینې ئې په قتل ورسېدل، ځینې د انفجاراتو په ترڅ کې تپیان شول، په ځینو نورو یو په بل پسې ګڼ شمېر حملې وشوې او له وېرې د هېواد پرېښودو ته اړ شول، جنرال آصف دلاور د همدغې ډلې په جملې کې وو، چې د کور مخي ته، د دفتر او کور ترمنځ او په دفتر کې ئې ورته انفجارات وشول.

د جنرال دوستم د جلبولو هڅې

له کابل نه وتل _____ پتي توطې، برېښې خبرې

صبغة الله مجددي له يوې خوا او رباني له بلې خوا هڅه کوله چې د جنرال دوستم حمايت ترلاسه کړي، دواړه يو په بل پسې له دوستم سره د ملاقات لپاره مزار ته سفر کوي، مجددي ورته د ستر جنرالۍ رتبه منظوروي او په خپلې وينا کي د هغه ښه ډېره ستاينه کوي. مولوي منصور ئې له خالد بن وليد سره تشبیه کوي. رباني ورته وايي چې تر خپل ځويه زيات راباندي گران يې، څو ځله مزار او شبرغان ته د زيارت لپاره ورځي. د دې په ځای چې د تش په نامه جمهور رئيسانو په وړاندي د احترام په ځای کولو لپاره د دوی يو جنرال کابل ته راشي، دوی د هغه په حضور د مشرف کېدو لپاره يو په بل پسې مزار او شبرغان ته ورځي، لدینه هر چا ته جوته کېده چې په کابل کي د دغو مشرانو حيثيت څومره دی او د کمونست رژيم نه پاتې جنرالانو په وړاندي د دوی د حقارت، ضعف او احتياج احساس څومره؟؟

د مجددي او رباني تر منځ د جنرال دوستم د حمايې ترلاسه کولو په سر رقابت ورځ په ورځ زياتېدو، د مجددي د دوه مياشتني رياست په وروستيو شپو ورځو کي دا رقابت خپل اوج ته ورسېدو. له وضعيت نه د رباني انتباه دا وه چې مجددي حتماً په قدرت کي پاتې کېدل غواړي او کمونستان به ئې حمايت کوي، سخت لالېانده او وارخطا وو، سعودی ته ئې سفر وکړ، ترڅو رياض، له مجددي نه ده ته د قدرت په انتقال کي مرسته وکړي، خو د سفر له نتايجو نه زيات ډاډمن نه وو او گمان ئې کولو چې د مجددي مؤقت راوستل اصلاً د دې لپاره وو چې د کمونستانو په مرسته تل په قدرت کي پاتې شي.

مجددي له مسعود نه هم دا هيله درلوده چې پدې کار کي به د ده مرسته کوي. دا ځکه چې د جهاد په دوران کي د امريکايانو ځيني فوق العاده مرستي د ده له لاري مسعود ته رسېدلي وي، خو دا هيله نه يوازې تر سره نشوه بلکې مسعود تهديد کړ چې که قدرت پرې نږدې په زور به دی له ارگ نه وباسو.

رباني او مسعود مسکو او ډهلي ته هيئتونه ولېږل ترڅو لدې لاري

پتي توطي، بربندي خبرې _____ له کابل نه وتل

کمونستان پدې متقاعد کړي چې د قدرت له انتقال سره توافق وکړي، روسي هيئت د کابل او مزار ترمنځ دوره وکړه، جنرال دوستم ئې پدې قانع کړو چې پدې هکله خپله بې طرفی اعلان کړي.

دواړو زموږ لوري ته مخه کړه، غوښتل ئې موږ د يوه په مقابل کي د بل مرسته وکړو، رباني د استاد سياف په شمول ريشخورو ته راغلل، دواړو پدې ټينگار کولو چې د پېښور د معاهدې مطابق بايد قدرت رباني ته انتقال شي. ما ورته وويل: که تاسو دا خبري ومني چې مېلېشې به له کابل نه ايستل کېږي، کمونستان به له حساسو ادارو نه ايستل کېږي او د څلورو مياشتو په پای کي به انتخابات تر سره کېږي، پدې صورت کي زه له مجددی نه رباني ته د قدرت له انتقال سره موافق یم او که دا کار نشي کولی نو ته او مجددی ماته برابر یاست، تاسو پوهېږئ او مجددی.

مجددی پداسي حال کي زموږ د مرستي ترلاسه کول غوښتل چې زموږ په خلاف ئې د کمونستانو د جگړي په کلکه ملاتړ کولو، په شوری او حکومت کي زموږ د غړو د شموليت سخت مخالف وو او غوښتل ئې کمونستانو او امريکايانو ته وښيي چې د بنسټپالو د ټکولو لپاره تر ټولو غوره کار، په رياست جمهوري کي د ده پاتې کېدل دي، د خپلي سورلی په طيارې د راکټ حمله ئې هم د حزب کار گڼلو. خو اوس لدې مخالفونو نه نادم وو او په طيارې د حملې خبره ئې بېرته واخستله او هغه ئې د مسعود کار وگڼلو، زموږ له استاخو سره ئې ډېرې خوږې خوږې خبري کولې او ويل ئې چې زه په ملگرتيا کي ډېر کلک یم اوس به حکمتيار صاحب ته ثابته کړم چې څومره مي د ده مخالفت کولو تر دینه به زیات د ده ملاتړ او تائيد کوم، موږ ورته وويل: که ته په قدرت کي پاتې کېږې موږ ورباندي اعتراض نلرو او که رباني ته ئې سپاری موږ ئې مخالفت نه کوو. موږ ته اصلي خبره د مليشو انحلال او د انتخاباتو ترسره کېدل دي. هغه ويل چې زه پدې هکله د حکمتيار صاحب سره مخامخ خبري کوم. خو د دوستم بې طرفی او د مسعود

له کابل نه وتل _____ پټي توطيې، برېښي خبرې

اخطارونو مجددي مجبور کړ چې له قدرت نه لاس واخلي خو اعلان ئې وکړ چې زه
قدرت رباني ته نه، بلکه شوری ته سپارم، غوښتل ئې داسي وښيي چې رباني ته د
قدرت سپارل داسي لويه گناه ده چې دی ترې ځان ساتل غواړي. بالآخره مجددي
له ارگ نه وووت، خپل ځای ئې رباني ته خالی کړ او پېښور ته ولاړ، څو ورځي
وروسته، ده ته سپارل شوی کور هم د شورای نظار غړو محاصره او فرش او ظرف
ئې تالان کړل.

پتي توطي، برندي خبرې _____ د رباني واکمني

د رباني واکمني

رباني که څه هم د يوه بين المللي سازش او له کمونستانو سره د ائتلاف له لاري قدرت ترلاسه کړ، خو له مجددی څخه ئې د اقتدار د انتقال غوښتنه د پېښور د معاهدې له مخي کوله، پداسي حال کي چي د پېښور په معاهدې کي ليکل شوي اصلي ټکي دا وو:

- رباني به فقط د څلورو مياشتو لپاره د دولت رئيس وي او دا موده به د يوې ورځي لپاره هم نه اضافه کېږي.
 - پدی موده کي به يوه متفق عليه شوری (داسي شوری چي ټول ورباندي اتفاق وکړي) جوړېږي.
 - د صدارت مقام ته به حزب اسلامي له خپلي خوا صدراعظم معرفي کوي.
 - د دولت له حساسو ادارو نه به کمونستان لېږي کېږي.
- راشئ وگورئ چي د دې معاهدې په هکله رباني څنگه التزام وکړ:

د رباني واکمني _____ پتي توطيې، برېښي خبرې

د څلورو مياشتو په ځای ئې څلور کاله څلور مياشتني حکومت وکړ، داسې حکومت چې پدې ۵۲ مياشتو کې داسې يوه مياشت نده تېره شوې چې د هېواد په مرکز يا ولاياتو کې کومه لويه او سخته جگړه نه وي شوې، توپونه، ټانکونه او جهازونه نه وي استعمال شوي او د لسه او کسانو ويني نه وې توی شوې، وړې نښتې، د ولسوالۍ يا دوو جبهو په سطحه، که ووايو چې هره ورځ بلاناغه شوې مبالغه موندل کېږي.

ده گمان کولو چې په دغو حملو سره به د کابل په شا او خوا کې د حزب اسلامي مراکز ختم کړي، په اوضاع به مسلط شي، د شورۍ د جوړولو ضرورت به منتفی شي او بل ته د قدرت د سپارلو غوښتنه به پای ته ورسېږي، خو په جگړو سره ئې څه ترلاسه نکړل، څلور مياشتني پوره شوي، متفق عليه شورۍ جوړه نشوه، د معاهدې مطابق دا موده بايد د يوې ورځې لپاره نه وې تمدید شوې، ټولو ډلو حتی هغو چې ده ورته هره مياشت د تنظيم په نامه په بوجيو بوجيو پيسې ورکولې، دا مطالبه وکړه چې قدرت دي د مشرانو شورۍ ته وسپارلې شي، خو هغه دې ته نه وو تيار، پدې ترتيب ئې د معاهدې دا بند هم نقض کړ، نور دې ته اړ شول چې د رباني د ټينگار په وجه د ده موده د ۴۵ ورځو لپاره پدې شرط تمدید کړي چې په همدې مودې کې به په لاندي ډول يوه شورۍ جوړېږي:

لومړۍ به د هري ولسوالۍ د مؤثرو قومندانانو او مخورو مشرانو د گډې غونډې له خوا د ولسوالۍ شورۍ جوړېږي، بيا به همدا شورۍ، مرکزي شورۍ ته خپل دوه استاخي معرفي کوي. تنظيمونه به هم محدود شمېر غړي دي شورۍ ته لېږي، لدې لاري به راتلونکي حکومت جوړېږي. دا د جگړو د ختمولو او په هېواد کې د يوه شوراېي نظام د راوستلو ښه فرصت وو. که څه هم پنځه څلويښت ورځې د دې کار لپاره کافي نه وې، خو که رباني او انډيوالانو ئې په اخلاص او صداقت سره، د پرېکړو مطابق، د داسې شوراگانو د جوړولو په کار کې مرسته کړي وي، مشکل حل کېدو، خو هغوی په يوه بله پلمه کار ځنډولو، ورو ورو ټولو تنظيمونو

پتي توطي، برېښي خبرې _____ د رباني واکمني

ته د رباني عزایم معلوم شول او پدې پوه شول چې هغه لدې پرېکړې نه د غلطۍ استفادې اراده لري، په پای کې غواړي د خپلې خوښې خو کسان راغونډ کړي او خپل ریاست یو ځل بیا تمديد کړي، د همدې لپاره له (۹) تنظیمونو نه (۷) د یوه مطبوعاتې کنفرانس او یوې ګډې اعلاميې په ترڅ کې خپله مقاطعه اعلان کړه، رباني او سیاف یوازې پاتې شول.

رباني ته د تنظیمونو مخالفت مهم نه وو، هغه د ځینو تنظیمونو د افرادو اخستلو په چم ښه بلد وو. له ولایاتو نه ئې د هلیکوپترونو په ذریعه د خپلې خوښې کسان راغونډ کړل، د جنرال دوستم ۲۰ کسان ئې غونډې ته راوبلل، سیاف ویل چې زه له دوستم نه په څه کې کم یم، په شوری کې به له شمال نه زما هم ۲۰ کسان منل کېږي. د حرکت انقلاب مشر مولوی محمدنبي اشترک ونکړ او د مقاطعې په پرېکړې ټینګ ودرېدو، خو معاونینو ئې شرکت وکړ. شیخ آصف محسني له شرکت نه ډډه وکړه خو د حرکت په نامه ځینې کسانو برخه واخیسته، مجددي او گیلاني نوموړی غونډه تقلبي او جعلی وګڼله، حزب وحدت په کلکه محکوم کړه، مولوی خالص هم مخالفت وکړ. خو سیاف او رباني تر پایه حتی د غونډې د شروع کېدو نه وروسته، راغلو کسانو ته ویل چې مشران راروان دي، یو ساعت وروسته رارسېږي! د مازدیګر په غونډې کې شرکت کوي! نن ونشو سبا راځی!! د سیاف د جنوب او جنوب لوېدیځ له خوا معرفي شوو غړو په غونډې کې له شرکت نه ډډه وکړه، په ګډه ئې له سیاف نه وغوښتل چې په غونډې کې به د اتحاد اسلامي غړي برخه نه اخلي، سیاف دوی ټول په مسجد کې پرېښودل او ورته وئې ویل: د نیم ساعت لپاره ځم، بېرته راځم. غونډه دايره شوه، دوه ثلثه رابلل شوي کسان له غونډې ووتل، پداسې حال کې چې په دروازو کې ئې مسلح کسان ودرولی وو او له غونډې نه د وتلو مخنیوی ئې کولو، د پاتې کسانو اکثریت پدې ټینګار کولو چې دا غونډه دي معطل شي، له مشرانو سره دي خبره وشي، لږترلږه د مشرانو څو کسان خو باید پدې غونډې کې حاضر وي او کم تر کمه د ریاست لپاره خو د رباني تر څنګ باید کوم بل کاندید موجود وي!!

د رباني واکمني _____ پتي توطې، برېښې خبرې

خو دوی ته وویل شو چې دا آخري ورځ ده، که غونډه وځنډېږي، د راکټي حملې احتمال شته، باید حتماً او همدا نن په همدې وروستۍ غونډې کې رایه واخستلی شي. بیا هم له یوې خوا بلې خوا د مخالفت غږونه اوچت شول، خو د برچې په زور کښېنولی شول، کاغذونه وویشلې شول او بېرته راغونډ شول او اعلان وشو چې استاد رباني د آراوو په اکثریت سره د دوو کلونو لپاره د دولت رئیس په حیث وټاکل شو.

ماته د دې غونډې ځینو برخه والو وویل: په خدای قسم که په همدې غونډې کې چې د رابلل شوو کسانو دریمې برخې پکې برخه اخیستې وه، که د رباني تر څنګ هرڅوک ودرېدلی وی نو هغه به اکثریت تر لاسه کولو. ځکه د شورای نظار له خوا له غړو سره له اهانت او سپکاوی نه ډک وضعیت، د مشرانو د اشتراک په هکله درواغجنې وعدي، د غونډې شرمناک حالت او د کمونستانو شرکت، ټول کسان حتی متعصب جمعیتیان په کلکه ناراضه کړي وو.

موږ د غونډې په دوران کې هیڅ عکس العمل ونه ښودو، غوښتل مو ټول ولس ته د دې خلکو ماهیت څرګند شي او پدې پوه شي چې څوک د چل، فريب، رشوت، درواغو او هرې ناجائزې وسیلې نه په استفادې سره په قدرت کې پاتې کېدل غواړي؟ لدې غونډې نه وروسته، په کابل او ټول هېواد کې د دې شوری په هکله چې رباني او پلویانو ئې د شوری حل و عقد نوم ورکړي وو، ویل کېدل چې، شوری پول نقد او د رباني په هکله دا شعار د فرد فرد په ژبه وو: یا ارګ یا مرګ.

عام ولس تر ټولو زیات په استاد سیاف غصه ول اود اتحاد د شوری او اجرائیه اکثر غړي له همدې غونډې نه وروسته هم له کابل نه ووتل او هم له اتحاد نه.

د استاد فرید صدارت

موږ د صدارت لپاره استاد فرید معرفي کړ، پدې هکله د حزب اجرائیه

پتي توطي، بربنډي خبرې _____ د رباني واکمني

شوري، کابل ته د مجددی له راتلو نه د مخه خپله پرېکړه اعلان کړه. استاد فرید په قوم تاجک، د کاپيسا د ولايت اوسېدونکی او په هغه ولايت کي د حزب اسلامي د جهاد امير وو، مسعود خو خو ځله مخصوصاً له روسانو سره له اوربند نه وروسته، د ده په هغو سيمو بريدونه کړي وو چي پنجشیر ته څېرمه پرتې وې. خو هرځل ئې ماتې خوړلې وه، ده هم په فکري لحاظ او هم په عملي او جهادي لحاظ د استاد فرید په نسبت د حقارت احساس کولو او د صدر اعظم په حيث د ده منلو ته تيار نه وو، کابل ته د ده له راتلو سره مخالف وو. موږ استاد فرید پدې خاطر د صدر اعظم په حيث وټاکو چي پدې سره د کمونستانو هغه خطرناکه توطئه شنډه کړو چي د پښتنو او غير پښتنو تر منځ، قومي او ژبنيو تعصباتو ته لمن وهل او په همدې اساس د جگړو اور بلول وو.

مقابل طرف د جگړو له نتايجو نه له مایوس کېدو وروسته، کابل ته د استاد فرید له ننوتلو سره موافقه وکړه، خوله استاد فرید نه د کابل د ولس او په لاري کي د پروان د خلکو شانداره او بې سابقې استقبال، ائتلافیون سخت وارخطا کړل، په کابل کي د حزب نفوذ په همدې ورځ دوي ته ښه معلوم شو، عقدی ئې تحریک شوې او حسادتونه ئې راوپارېدل، خو په هر صورت، استاد فرید د صدارت مانی کي مستقر شو.

د استاد رباني له خوا د ده خو ځله مېلمستيا او بيا په يوې خاصي غونډي کي ده ته يوه پټه وينا ښايي له تاسو سره د رباني په نظرياتو د ښه پوهېدلو مرسته وکړي:

استاد فرید وائي: يو ځل ئې ماته خاصه مېلمستيا وکړه، خوله ما سره د جرير په شمول داسي وروڼه وو چي رباني نه غوښتل د هغوی په وړاندي خپله خبره ماته وکړي، مېلمستيا په عادي او عامو خبرو پای ته ورسېده، دوهم ځل ئې احوال راوېږو چي زما خاص مېلمه يي، ما له ځان سره جرير صاحب ملگری کړ، له ډوډۍ نه وروسته ئې راته وويل چي له تا سره خو خاصي خبري لرم، ما جرير له ځان

د رباني واکمني _____ پتي توطې، برېښې خبرې

سره واخيست او د استاد خاص اطاق ته ورغلم، ماته ئې کومه خاصه خبره ونکړه او په عامو څو لنډو خبرو ئې اکتفاء وکړه. دريم ځل ئې بيا احوال راولېږو، د ډوډۍ نه وروسته، لده سره يوازي خاص اطاق ته ولاړم او هغه راته وويل: موږ ته يوه خاصه تاريخي موقع په لاس راغلي، زه جمهور رئيس، ته صدراعظم او مسعود د دفاع وزير دي. لدې تاريخي موقع نه بايد اعظمي استفاده وکړو، محرومو قومونو ته داسي فرصتونه ډېر کم په لاس ورځي، استاد فريد وايي: ما گمان نه کولو چي يو مسلمان، بيا د شرعياتو يو استاد دی، داسي غير اسلامي ذهنيت ولري، ما د احزابو د يووالي او د افغان ولس د ملي وحدت او د کمونستانو په خلاف د گډ موقف په ارتباط له جناب رباني نه د کومي خاصي او مهمي خبري اورېدلو انتظار درلود، هغه ته مي وويل: استاده دا د حل لاره نده، نه اسلام دا د حل لارگنې او نه د هېواد اجتماعي جوړښت داسي دی چي لدې نه موږ ته کومه خاصه گټه ورسېږي.

پتي توطيې، برېښي خبرې _____ لويه گډه حمله

لويه گډه حمله

اټلافيونو د يوې لويې حملې لپاره تياري نيولو، غوښتل ئې د کابل په ختيځ او جنوب کي د حزب مراکز اشغال کړي. د کابل څلور لويې لاري د حزب په واک کي وې، دا د محاصرې حالت بايد ختم کړي، د حملې لپاره له شمال نه کافي شمېر د دوستم، جنرال مؤمن او حزب وحدت مسلح افراد کابل ته راانتقال شول، اصلي حمله بايد په دوو استقامتونو، د بالاحصار نه د چهار آسياب په لوري او له چهل ستون او دارالامان نه د ريشخور په لوري ترسره شي، له هوايي بمبارد نه بايد په پراخه پيمانه استفاده وشي.

موږ يوه ورځ د مخه د دوی د تجمع مراکز تر اور لاندې ونيول، پدې سره که څه هم د دوی د وسيع حملې پروگرام مختل شو، خو د سختي بمبارۍ په وجه او له خوشه ئې بمونو نه په پراخه پيمانه د کار اخستلو په وجه، دوی وتوانېدل له بالاحصار نه د سپاه سنگ په لوري پرمخ ولاړ شي او زموږ ځيني سنگرونه ونيسي، په يوې مرحلې کي زموږ د مجاهدينو روحيه هومره مړاوی او د شپې ورځي مسلسل بمبارۍ هومره ستومانه کړي وو چي د مقاومت له دوام نه مایوسه شوی وو.

لویه ګډه حمله _____ پټي توطيې، بربنډي خبرې

د وضعیت د خپرني لپاره مو د شپې لخوا یوه غونډه راوبلله، حاجی صاحب کشمېرخان، انجنیر صاحب فیض محمد، خورمن صاحب، ارغندیوال صاحب، ابوبکر صاحب او حاجی صاحب شیریندل په غونډې کې شرکت وکړ، د ټولو رایې دا وه چې لږ په شا کېږو د سقاوی په دشتي کې دفاعی خط جوړوو. په هغې غونډې کې چې ما د دغو ورونو په خبرو کې کومه پرېشاني او د سختې ستړیا او ستوماني کومې ننځې لیدلې هیڅکله به مې له یاده ونه وځي. تقریباً درې اونۍ مسلسل د شپې ورځې جگړه وه، زیات شمېر مجاهدين مو شهیدان او ژوبل شوي وو، د شهداوو او ټپیانو د انتقال په وجه د مجاهدينو شمېر کم شوی وو. موږ په ولایاتو کې منظم عسکري قطعات نه درلودل چې فوراً ئې لومړی خط ته سوق کړو او ستړی ستومانه مجاهدين تعویض کړو، له ولایاتو نه د داوطلب مجاهدينو راغونډول فرصت غوښتو، موږ ناڅاپي لډاسي لویې جگړې سره مخامخ شوي وو. ما ورونو ته اطمینان ورکړ، غونډه مې ختمه کړه او ورونو ته مې وویل چې ان شاء الله سبا به د حالاتو په رڼا کې مناسب تصمیم نیسو. په خدای باور وکړي چې د جگړې له پیل نه تر همدې شپې پورې زما تر ټولو ډاډمنه شپه چې هم مې په اطمینان او آرام زړه، ډوډۍ خوړلې او هم مې پوره خوب کړي، همدا شپه وه، ما له ځان سره فیصله وکړه چې سبا په خپله لومړی خط ته ځم او تر بری یا شهادت پورې به جنگېږم.

سبا سهار بیا جگړه پیل شوه، خو په ډېر سریع ډول د جگړې تعادل او انډول داسې د مجاهدينو په ګټه بدلېدو چې هیڅا د هغه تصور نشو کولی، تر لسو بجو پورې موږ ټول اشغال شوي سنگرونه بېرته ونیول، ز موږ ځواکونه د بالاحصار خولۍ ته ورسېدل، دښمن ښه ډېر تلفات لیدلې وو، په تیښته وو او سنگرونه ئې یو په بل پسې پرېښودل.

دا جگړه د ننگرهار د سولي د یوه هیئت په منځګړیتوب پای ته ورسېده، د سولي د هیئت پرېکړه چې دواړو خواوو ورباندې امضاء وکړه، د اوربند، د

پتي توطيې، بربنډي خبرې _____ لويه گډه حمله

بنديانو د تبادلې، له کابل نه د مليشو د ايستلو او د لويو لارو د خلاصون غوښتنه کوله. موږ د معاهدې مطابق جگړه متوقف کړه، بنديان مو خوشي کړل، لويي لاري مو د تل په شان خلاصۍ پرېښودې، خو مقابل طرف خو کاره وکړل:

- د مليشو د ايستلو په ځای ئې کابل ته د مليشو تازه نفس قوتونه رانتقال کړل.

- د شينډنډ په هوايي ډگر، چي د حزب اسلامي د مجاهدينو په واک کي وو، بمباري پيل کړه، دا بمباري تر دوو مياشتو پوري جاري وه.

د ننگرهار د سولي هئيت چي په خپلي پرېکړي کي ئې په واضح الفاظو ليکلي وو: کوم طرف چي لدې معاهدې نه تخلف وکړي، د ننگرهار قوتونه به د بل طرف په خوا کي، د متخلف په خلاف جنگېږي، خو په عمل کي ئې يوازي د مقابل طرف د سرغړونو په هکله په يوې راډيويي اعلاميې اکتفاء وکړه او هغه ئې له معاهدې نه د متخلف په حيث وغندلو.

د دې حملې نتايج

پدې جگړي کي د ائتلافيونو د ماتې څو ستر ستر نتايج وو:

الف: د دوی غرور مات شو، پدې پوه شول چي ترسپيني شگي د مجاهدينو زغلول او د نادرشاه د واکمنۍ په دوران کي په پروان د حملې غچ اخستل، يعني څه؟ لدې ماتې نه وروسته زموږ په سنگرونو د دوی مخکنۍ د توپونو مسلسل ډزی متوقف شوي.

ب: د دې جگړي په وجه د دوی ترمنځ اختلافات تشديد شول، که څه هم جنرال دوستم او حزب وحدت لادمخه پدې ناراض وو چي د جبل السراج د معاهدې مطابق دوي ته خپل منل شوي امتيازات ونسپارلی شول، خو پدې سترې جگړي کي د مسعود ضعيف شته والي، هغوی مزید ناراضه کړل، دوی پدې کار د

لویه ګډه حمله _____ پټې توطيې، بربنډي خبرې

اعتراض حق درلود چې د دفاع وزیر دي مسعود وي او په جگړې کې تلفات دي د جنرال دوستم قطعات ګالي. د جگړې په دوران کې یوځل دوستم، مسعود ته په مخابراتي کې وویل: نامرد کجاستی؟ ما کشته مي شويم و تو آرام نشسته ای!! نامرده چیرته یې؟ موږ وژل کېږو او ته آرام ناست یې!!

ج: د حزب وحدت او جنرال دوستم په افرادو کې دا ذهنیت راولاړ شو چې ولې باید د نورو د اقتدار لپاره دوی د حزب اسلامي په خلاف وجنگېږي او مرګ ژوبله وزغمي؟ لدې جگړې نه د دوی حاصل څه دی؟ دې ذهنیت د دواړو طرفونو مشرتابه باندې فشار راوړ چې په خپل دریځ کې تجدید نظر وکړي، په حقیقت کې د دې ائتلاف د ړنگېدو سلسله له همدې ماتې نه وروسته پیل شوه او د هم آهنگي شوری په جوړېدو سره د هغه جنازه واخستلې شوه او ټغر ئې ټول شو او پدې ترتیب زموږ هېواد له یوې خطرناکې توطيې نه وژغورلی شو.

د خنجان عملیات

له مزار نه د ځمکې له لارې د ائتلافیونو یو قطار د کابل په لوري پدې نیت راخوځېږي چې په کابل کې د دوی متزلزل موقعیت مستحکم او مړاوی روحیه پیاوړې کړي. پدې لوی قطار د خنجانو په تنګي کې د اتل قومندان، صوفی پاینده محمد مجاهدینو، بریالی عملیات ترسره کړل، قطار ته د سر لوی زیان ورسېدو، ډېر ګاډې ئې له سړک نه لاندې کولې شول، کافي تعداد مړي او ټپیان ئې ورکړل، برید ناڅاپي وو. دا مؤثره حمله د ائتلافیونو په روحیې یوبل سخت ګوزار وو، هم د دوی شعارونو ته ښه په ځای او په وخت ګوزار وو او هم د دوی جنګي عزایمو ته.

صوفی پاینده محمد، تاجک او د شمال اوسېدونکی وو، د ده د مجاهدینو دغه عملیاتو، ټولو ته جوته کړه چې په کابل کې روانه جگړه، د سمتونو او قومونو ترمنځ نه، بلکې د کمونستانو او مجاهدینو ترمنځ ده.

پتي توطيې، بربنډي خبرې _____ لويه گډه حمله

موږ له پروان څخه هم د همداسي يوه اقدام هيله درلوده، په پروان، کاپيسا او د کابل په شمال کي د حزب اسلامي تقريباً پنځه ويشت زره مسلح مجاهدين وو، چي په روسي قطارونو د دوی بريدونه بې ساری وو. په جهاد کي د دوی ستره برخه وه او روسانو تر هر چا زيات له همدغو مجاهدينو نه شکايت درلود چي له قلعه مراديگ نه تر پل متک پوري د سړک دواړو خواوو ته ئې کلک او نه ماتېدونکي سنگرونه او له نظامي لحاظه دقيق خندقونه درلودل او په روسي قطارونو ئې پر له پسې حملې کولی او د دغو سنگرونو او خندقونو د ختمولو لپاره د روسانو ټولي هلي ځلي ناکامه پاتې شوې وې. خو متأسفانه د خاصو عواملو په وجه دا هيله ترسره نه شوه، لويه وجه ئې دا وه چي ائتلاف وتوانېدو يو شمېر ضعيف النفسه افراد په پيسو واخلي، ځينو نورو بې اعتنايي وکړه او د کابل د لومړنيو پېښو په اړه ئې يا پدې دليل څه ونکړل چي د اکمالاتو لاري ئې بندي وې او يا پدې دليل چي غوښتل ئې د دوی منطقي ته جگړه رالانتقال نشي. زه باور لرم چي که په شمالي کي د حزب اسلامي ځينو قومندانانو دا اشتباه نه وی کړې او له لومړۍ ورځي ئې پرېکنده او جدي دريځ غوره کړي وی نو نه يوازي دا چي دوی به له خپلي منطقي څخه نه ايستل کېدل او د ائتلافي ځواکونو په لاس به له سپکاوی سره نه مخامخ کېدل، بلکي د ټول ائتلاف د مقابلې لپاره يوازي د دوی ځواکونه کافي وو، هم به کابل له جگړو نه ژغورل شوی وو او هم به پروان لدې دردناک عاقبت سره نه مخامخ کېدو.

ائتلاف او د سولي هڅي

متأسفانه کمونستانو نه يوازي زموږ هېواد له مادي او اقتصادي لحاظه وران کړ، بلکي له اخلاقي پلوه ئې هم زموږ ټولني ته سخته صدمه ورسوله، هغه افغانان چي خبره ئې خبره وه، د هوکه، درواغ، بې وفايي، په دوستي کي دښمني، ژمني تر پښو لاندې کول، له معاهدې نه د مقابل طرف د اغفالولو په لار کي کار اخستل ئې نه يوازي گناه گڼله بلکي هغه ئې د خپل عزت النفس او مروت منافي

لویه ګډه حمله _____ پټي توطیې، بربنډي خبرې

شمېرله. خو د کمونستانو تسلط پدوی کې دا اوچت د میړاني او مروت نښې وټکولې، د اسلامي اخلاقو په ځای کې دوي ته کمونستي اخلاق ورپه برخه کړل، داسې چې دروغ او د هوکه کمال وگنې، په دوستي کې دښمني، د مقابل طرف غولول، ژمني تر پښو لاندې کول او له معاهدو نه د مقابل طرف د اغفال لپاره کار اخستل د هوشیارتیا او سیاست مدارۍ نښه او لازمي غوښتنه وشمېري.

ائتلاف هم چې له کمونستانو او له کمونستانو نه متاثره شوو التقاطي عناصرو نه جوړ شوی وو، د ضعف او ماتې په وخت کې به ئې یوه بل ته عذرکولو، چې د روغې جوړې لپاره راوړاندې شي، خو نه یوازې دا چې له اضطراری حالت نه له وتلو نه وروسته به ئې د سولې د هیئتونو پرېکړې تر پښو لاندې او خپلې ژمني هیرۍ کړې، بلکې د سولې د هلوځلو په جریان کې به یې، داسې شرارتونه کول چې مسلمان خو پرېږده د یوه عادي بامروته افغان له شأن نه ډېر ډېر لېري وي، د مثال په توګه:

د ننگرهار له قومندانانو نه ئې وغوښتل چې منځګړیتوب وکړي، له هغوی سره ئې د ملیشو ایستل هم ومنل او د هیئت پرېکړه ئې امضاء کړه، خو کله چې هیئت د همدې پرېکړې د امضاء لپاره له کابل نه زموږ په لوري خوځېدو، ائتلافیونو په هغې غونډې د بمبارۍ پلان جوړ کړ چې ما به د سولې له هیئت سره درلوده، له هیئت سره ئې یوکس په پټه راولېږو، هغه ته ئې مخابره ورکړې وه چې زموږ د غونډې د ځای په هکله معلومات ورکړي، موږ د موسیې خوا ته د تیلو د ذخیرې په نامه، دلشکر ایثار په مرکز کې په یوې څمخۍ کې له هیئت سره غونډه درلوده، چې ناڅاپي د ائتلافیونو جهازونه راوړسېدل، یو په بل پسې ئې بمونه وورول، دوه بمونه د همدې څمخۍ شمال او جنوب ته د ۳۰_۴۰ مترو په فاصله راپرېوتل، په همدې ځای کې د هیئت موټري، د دوی ډریوران او امنیتي ملګري ولاړ وو او ښه ګڼه ګوڼه ئې جوړه کړې وه. زموږ څمخه له گردونو داسې ډکه شوه چې یو بل مونه لیدو. خو الحمدلله پدې بمبارۍ کې هیڅوک ژوبل نه شو. یوازې د

پتي توطي، برېښي خبرې _____ لويه گډه حمله

دوه دريو موټرو شيشې ماتې شوې. د هيئت غړو له رباني نه پوښتنه وکړه چې ولې مو له موږ سره داسې معامله وکړه؟ رباني نه دا ويل شوي چې دا کار جنرال دوستم کړي او زه ئې محکوموم او نه دا چې نه يم خبر دا کار چاکري! فقط دومره ئې وويل چې زه سخت متأسف يم! او له تاسو نه هيله کوم چې خپل کار ته ادامه ورکړي!!

بل ځل ئې شيخ آصف محسني د حرکت اسلامي مشر د حرکت له زياتو غړو سره چهار آسياب ته راولېږو، د حرکت يوه قومندان ته ئې "چې اوس له حرکت نه ايستل شوی" وظيفه ورکړې وه چې د غونډې د ځای په هکله به د مخابراتي په ذريعه دوی ته اطلاع ورکوي او چې کله غونډه پای ته ورسېده د غونډې له ځای نه د دوی د خوځېدو سره سم به تماس نيسي، ترڅو د غونډې ځای پدې طمع بمبارد کړي چې زه به هلته، د هيئت له تلو نه وروسته، کم ترکمه د څو شيبو لپاره پاتې وم.

همداسې وشول، له محسني سره مي د غره ډډې ته، د يوې غونډې په سر، په يوه داسې کور کې غونډه وه چې شا او خوا ته ئې کوم بل کور نه وو، چې کله دوی رخصت شول، په هوا کې جهازونه راڅرگند شول او زما د فاميل د اوسېدو په هغه کور ئې بمونه وورول چې د همدې غره په بل اړخ کې د همداسې يوې غونډې په سر ئې موقعيت درلود، د کور شا او خوا ته بمونه راپرېوتل، شيشې ئې ماتې کړې، خو چا ته صدمه ونرسېده، وروسته معلومه شوه چې د راپورچي او راپور اخستونکي ترمنځ د غره د دې يا هغه اړخ په هکله غلط فهمي شوې وه.

همدا راز د پاکستانې علماوو يو لوی هيئت چې گڼ شمېر ډېر مشهور علماء پکې وو، د مولوی صاحب خالص په شمول، د سولي او روغي جوړې لپاره له پاکستان نه راوخوځېدو، رباني ورته اطمینان ورکړي وو چې د روغي جوړې غوښتونکی دی او لدوی سره به پدې هکله صادقانه مرسته کوي، هيئت چهار آسياب ته راغي، له موږ نه ئې د کامل واک غوښتنه وکړه، ما ورته وويل: زه يوازي يو شرط لرم او هغه دا چې په افغانستان کې د يوه واقعي اسلامي نظام تاسيس او

لویه ګډه حمله _____ پټې توطیې، بربنډې خبرې

د اسلامي شریعت نفاذ تضمین شي او د دولت مشر، د اسلامي اصولوسره سم د ملت په خوښه وټاکل شي او د دولت له حساسو ادارو څخه کمونستان لېري شي، د ځان لپاره هیڅ نه غواړم، تاسو ته په همدې شرط کامل واک درکوم.

هیئت له موږ نه خوشحاله رخصت شو، خو کله چې زموږ له ساحې نه وووت او پلخرخي ته نږدې شو، د حربې پوهنتون له غونډیو نه د دوی د ګاډو په کاروان د (زی یو) مسلسل ډزی پیل شوي، په کاروان باندې ئې ډېره بده ورځ راوستله، ټول له ګاډو نه یوې خوا بلې خوا ته کوز شول او په ځمکې ئې پروت وکړ، د څو دقیقو لپاره ډزی رواني وي!! دا ډزی پداسې حال کې وشوې چې هیئت ته له کابل نه اطمینان وکړي شوی وو چې په پلخرخي کې د دوی د استقبال لپاره کافي ترتیبات نیولې شوي!! په همدې ډزو ئې دوی ته ښه راغلاست وویل.

همداسې یوه معامله د مولوی حقاني د سولي له هیئت سره وشوه: هغوی د دهمزنگ له لاري د پغمان په لوري روان وو چې د دریمې کارتې په ساحه کې د ډزو تر سخت برید لاندې راغلو، چې ځینې موټرې او ملګري ئې ولګېدل او په ډېره رسوایي له منطقي نه ووتلو، لدې نه وروسته مولوی صاحب هم په کابل کې اوسېدل پرېښودل او هم ئې د روغې جوړې هڅې متوقف کړي!!

د تنګرهار له یوه هیئت سره، له کابل نه دېرته ستنېدو په وخت کې د کابل او پلخرخي ترمنځ دې ته ورته معامله وشوه چې په هغې حملې کې هم څو کسان مړه او ژوبل شول.

پتي توطئي، بربنډي خبرې _____ مونږ، ائتلاف او پاکستان

مونږ، ائتلاف او پاکستان

پداسي حال کي چي ائتلاف په مجموع کي او رباني او مسعود په خاص طور، د پاکستان د پيروزينو پوروي وو، د پاکستان د آي اس آي د فشار په نتيجه کي رباني د جمهور رئيس او مسعود د دفاع وزير په حيث وټاکل شول، نواز شريف په خپله کابل ته د ترکي الفیصل په گډون په ۱۳۷۱/۲/۹ سفر وکړ او د لس مليونه ډالرو چک ئې مجددي ته وسپارو، زمونږ د فترونه ئې په پاکستان کي وتړل، ميزونه، څوکۍ او د دفتر سامانونه مو هم داخل ته انتقال کړل، حتی ما خپله کورنۍ هم د جگړي په سختو شرائطو کي د مجبوريت په وجه داخل ته ولېږدوله، د پاکستان حکومت له رباني او کمونستانو نه دا توقع درلوده چي د دوی له ائتلاف نه د ملاتړ په خاطر به له پاکستان سره د دوستي يا لږ تړلېږه د دښمني نکولو سياست غوره کړي، خو دې ته نه وو متوجه چي دا ډېره بې ځايه هيله وه، دوی د وضعیت د تشخيص په ارتباط سخته اشتباه کوله، گمان ئې دا وو چي کمونستان به د شوروي اتحاد له ختمېدو وروسته، چي وروستۍ پناه گاه ئې له لاسه ورکړې، د پاکستان لدې احسان نه هومره ممنون وي چي خامخا به له

مونږ، ائتلاف او پاکستان _____ پټي توطيې، بربنډي خبرې

پاکستان سره د دوستي لار غوره کوي، ځکه پاکستان د دوی ژوند او په قدرت کې اشتراک تضمین کړ، خو ائتلافیونو له هماغه لومړیو ورځو نه د پاکستان په خلاف له دښمني نه ډک تبلیغات پیل کړل. د پاکستان نه د وارد شوو خوراکي موادو په هکله ئې ویل چي دا مسموم شوي، پاکستانیان به ئې نیول او د سخت تعذیب نه وروسته به ئې بندیانول او د دوی په هکله به ئې دا تبلیغات کول چي دا دی پاکستانی جاسوسان و نیولی شول. په لومړۍ سرکي دا کارونه یوازي کمونستانو کول، خو پدې لویې جگړې کې د ماتې نه وروسته، رباني په خپله په سختو الفاظو په پاکستان نیوکې وکړې، هغه ئې د افغانستان په کورنیو چارو کې په مداخلت متهم کړ، غوښتل ئې پدې ترتیب خپله ماتې توجیه کړي او مسکو او ډهلي خوشحاله کړي. په اندونیزیا کې د اسلامي هېوادونو د مشرانو په کنفرانس کې د شرکت په خاطر ئې، د تگ راتگ لپاره د ډهلي لار انتخاب کړه او په خپلو مرکو کې ئې په پاکستان نیوکې وکړې. له هند سره دوستي او له پاکستان سره مخالفت، د هغې معاهدې یوه برخه وه چي له روسانو سره ئې امضاء کړې وه د همدې لپاره د کابل او ډهلي ترمنځ روابط په هماغه شکل دوستانه پاتې شول چي د کمونستانو په وخت کې وو. د هند استخباراتي ادارې RAW او د خاد ترمنځ، پخوانۍ ژوري اړیکې نه یوازي په خپل حال پاتې شوې بلکې مزید ټینګې شوې د(راو) د متخصصینو له خوا د خاد د پرسونل روزنه، د معلوماتو تبادله او د پاکستان په خلاف مشترک فعالیتونه د همدې اړیکو اهداف وو. ډهلي له کابل سره د وساتلو د پرزو، مهماتو او دارو درمل په ارتباط مسلسل او پراخي مرستي کولې. ډهلي اعلان کوي چي په دریو کلونو کې ئې یوازي د اندراګاندي له روغتون سره د پنځلس ملیونه ډالره معادل مرسته کړي، د ائتلافي ادارې د ژوبلو قومندانانو او د مهمو شخصیتونو تداوی په ډهلي کې او د RAW په مصرف ترسره کېږي.

له یوه پلوه سره دوستي او له بل پلوه سره دښمني، ورو ورو دې حدته ورسېده چي خاد او راو په پاکستان کې د پېښور د یوه ابتدایي مکتب واړه ماشومان په

پتي توطيې، بربنډي خبرې _____ مونږ، ائتلاف او پاکستان

خپل سرويس کي يرغمل نيسي، بيا ئې د پراخو تبليغاتو لپاره تر اسلام آباد پوري انتقالوی او هلته د افغانستان په سفارت کي ساتل کېږي او د شو ميليونه ډالره او تر افغانستان پوري د يرغمل نيونکو د انتقال لپاره د هليکوپتر مطالبه کوي، خو بالآخره د پاکستاني کوماندوگانو د حملې او د يرغمل نيونکو په وژلو دا ډرامه پای ته رسېږي.

همدا راز په کابل کي د پاکستان پر سفارت پداسي وخت کي حمله کوي چي د پاکستان خارجه وزير، سردار آصف احمد علي، د مذاکراتو لپاره کابل ته بلل شوی وو او د کابل د ائتلافي ادارې مېلمه وو!! پدې حملې کي يو نفر په قتل رسېږي، سفير ترهغه په چاقوگانو وهل کېږي چي حمله کوونکي گمان کوي هغه وژل شوی او پورته مقاماتو ته د هغه د وژل کېدو راپور ورکوي، د سفارت نور کارکوونکي هم په چړو او قونداغونو وهل کېږي او په پای کي سفارت ته اور اچول کېږي.

پدې کي هيڅ شک نشته چي دا کارونه د خاد او راو، د گډ پلان له مخي تر سره شوي، چي هدف ئې د پاکستان او افغانستان ترمنځ، روابط تر هغه حده خرابول وو چي د بېرته روغي جوړي ټول امکانات د تل لپاره ختم شي. سادگي به وي که څوک گمان وکړي دا کارونه يوازي کمونستانو کړي او يا تصادفي پېښي وي!! تاسو وليدل چي د کابل د ائتلافي ادارې واکداران دې ته تيار نشول چي دا حمله وغندي!! او يا له پاکستاني ولس نه د دې غير اسلامي، غير اخلاقي او له مروت نه لېري اقدام بخښنه وغواړي.

د افغانستان په ارتباط که څوک د پاکستان د تېرو حکومتونو په غلط سياست د اعتراض حق لري نو هغه يوازي حزب اسلامي دی، داځکه چي:

- پداسي حال کي چي په افغانستان کي اسلامي نهضت او بيا مسلحانه جهاد د حزب اسلامي په لاس پيل شوی وو او پاکستان ته دا خبره جوتې وه چي د مهاجرينو ۷۸% په حزب اسلامي پوري تړلي وو او د جگړي ټول فشار د حزب

مونږ، ائتلاف او پاکستان _____ پتي توطيې، برېښي خبرې

په اوږدو وو، پدې هم پوهېدو چې په حزب کې دا استعداد شته چې مقاومت په يوازي توګه مخکې بوځي، خو پاکستان د امريکا تر فشار لاندې په پېښور کې يو په بل پسې ګڼ شمېر ډلې د حزب په خلاف جوړې کړي. افغانان ټول پدې پوهېږي چې له حزب اسلامي نه پرته ټولې جهادي ډلې په بهرکي جوړې شوي، د امريکايانو هدف دا وو چې د روسانو په خلاف روان اسلامي مقاومت بايد يوازي د حزب اسلامي په لاس تنظيم او اداره نشي او تر آزادۍ وروسته په کابل کې يو قوي اسلامي حکومت جوړ نشي، د همدې لپاره ئې پاکستان دې ته اړ کولو چې د متعددو ډلو له جوړېدو سره موافقه وکړي، پاکستان په لومړۍ سر کې لدې سره مخالفت کولو چې د بهرنيو لاس وهنو په نتيجه کې دي متعددي ډلې جوړې شي، خو د امريکا د زيات فشار په وړاندې ئې مقاومت ونشو کړي، موافقه ئې وکړه او پدې ترتيب پېښور په بهر کې د جوړ شوو افغاني ډلو کوربه شو، دا کار ئې پداسې حال کې کړي چې له موږ سره ئې کلکه وعده کړې وه چې نه به بهرنيو لاس وهنو ته اجازه ورکوي او نه په پاکستان کې د نورو ډلو جوړېدو ته!!

- افغاني ډلې ئې دې ته مجبوري کړې چې رباني د جمهور رئيس او مسعود د دفاع وزير په حيث ومني.
- د هغه ائتلاف ملاتړ ئې وکړ چې زموږ په خلاف ئې جګړه اعلان کړې وه، د همدې ائتلاف د ملاتړ لپاره ئې موږ دې ته مجبور کړو چې په پاکستان کې خپل دفترونه وټرو، خو موږ پدې خاطر د پاکستان په خلاف له څه ويلونه ډډه کړې چې:

۱- د دې کار ګټه د اسلام دښمنانو ته رسېده.

۲- پاکستان درې نيم مليونه افغاني مهاجرينو ته پناه ورکړې او د افغان ولس د مقاومت ملاتړ ئې کړي.

پتي توطي، برېښي خبرې _____ مونږ، ائتلاف او پاکستان

۳ - له بل نه دا توقع کول چې زموږ ستونزې حل کړي او يا د خپلو گټو د تامين لپاره، يا د خپلو مجبوريتونو په وجه دي داسي څه ونکړي چې زموږ ملي مصالحو ته زيان رسوي، بې ځايه توقع ده، موږ بايد خپلي ستونزې په خپله حل کړو، افغانان په خپله بايد د نورو د لاس آله نشي او خپلي ملي گټي د نورو د گټو لپاره قرباني نکړي. که افغانان د نورو غلامي ته چمتو کېږي، د څو پيسو په مقابل کي ځان، ايمان، وطن او خپله دنيا او عقبې خرڅوي، له بل نه د شکايت په ځای بايد په خپله افغانان ملامت کړو او د دوی د اصلاح او لدې حالت نه د ژغورني هڅه وکړو. د پاکستان په خلاف او د نورو هغو اسلامي هېوادونو په خلاف چې له يوې خوا ئې زموږ د اسلامي مقاومت ملاتړ کړی خو له بلې خوا ئې زموږ د هېواد په ارتباط داسي سياست غوره کړی چې موږ ترې صدمه ليدلې، له څه ويلو نه د اجتناب اصلي وجه همدا وه.

د ائتلافیونو ژمني _____ پتي توطئې، برېښلي خبرې

د ائتلافیونو ژمني

د ائتلافیونو به په لومړۍ سرکي زموږ د شرائطو په وړاندي ويل:

- که ملېشې وباسو څوک د دې تضمین کوي چې حزب اسلامي به په کابل حمله نکوي؟
- د حملې په صورت کي به څوک د حملې د دفع کولو تضمین کوي؟
- که ملېشې له کابل نه وایستلې شي په شمال کي مستقل حکومت جوړوي او هېواد د تجزیې له خطر سره مخامخ کېږي!!
- کمونستان پدې دلیل له خپلو پستونو څخه نشو لېږي کولی چې: دوي ته عمومي عفو اعلان شوي، د نجیب د حکومت په پرزولو کي ئې د مجاهدینو مرسته کړي او مجددی دوی په خپلو مناصبو کي ابقا کړي.
- د انتخاباتو په هکله به ئې کله ويل چې: په اسلام کي انتخابات نشته !! کله به ئې ويل: په افغانستان کي د انتخاباتو تر سره کول ممکن ندي.

پتي توطيې، بربنډي خبرې _____ د ائتلافونو ژمني

- زموږ ځواب دا وو:
- تاسو ملېشې وباسئ، کمونستان له حساسو مناصبو نه لېري کړئ، موږ نه يوازي په کابل د عدم حملې هر تضمين چې تاسو و غواړئ درکوو بلکې په مؤقت حکومت کي د حزب اسلامي برخه هم تاسو ته سپارو او تر انتخاباتو پوري ستاسو کامله واکمني منو.
- موږ دې ته تيار يو چې خپل قوتونه له کابل نه په څومره فاصله چې تاسو وغواړئ لېري کړو.
- ملېشې د دې توان نلري چې په شمال کي مستقل حکومت جوړ کړي، که دا کار ئې وکړ، زموږ مجاهدين به ستاسو تر قومندې لاندي د هغوی په خلاف جنگېږي.
- دا منو چې دوي ته عمومي عفو شوې خو د عمومي عفوی معنا دا نده چې موږ دوی ته تسليم شو، د دولت حساسي او مهمي ادارې لکه خاد، د فوځ د لوی درستيز مقام، د فرقو قومندانې، راډيو، تلویزيون، د کابل د گارنيزيون قومندانې، د ښار امنيت، دلارو امنيت، هوايي ډگر او ... د دوی په لاس کي وي، مگر زموږ جهاد يوازي له نجيب او يعقوبی سره وو او د دوی له وژلو وروسته زموږ هدف تر سره شوی دی، که څه هم د نجيب حکومت سل په سلوکي په خپل حال پاتې وي؟!
- مليشو خو د نجيب په خلاف هلته اقدام وکړ چې نجيب عملاً خپله استعفی اعلان کړې وه !! اصلاً دوی د نجيب له استعفی سره د مخالفت په وجه او له مجاهدينو سره په يوه ائتلافي حکومت د ټينگار په خاطر دا اقدام وکړ. د پېښور د گورنرهاوس د معاهدې له مخي خو مجددی جمهور رئيس نه وو ټاکل شوی هغه خو د يوه داسي کميسيون د رئيس په توگه کابل ته لېږل شوی وو چې قدرت به له کمونستانو نه مجاهدينو ته انتقالوی نه د دې لپاره چې کمونستان په قدرت کي

د ائتلافیونو ژمني _____ پتي توطئې، برېښې څېرې

ابقا کړي. لدې نه علاوه، د پېښور معاهده صریحاً حکم کوي چې کمونستان به له حساسو مناصبو څخه لېري کېږي.

• دا تاسو په کوم اسلام او د اسلام په کوم اصل استناد کوي چې د هغې له مخې، انتخابات ناجائز گڼي، خو له کمونستانو سره ائتلافي اداره جوړول، کمونستانو ته تسليمېدل او د کمونستو جنرالانو تر قومندې لاندې د مجاهدينو سره جنگېدل، درته جائز او روا برېښي. پداسې حال کې چې د بشریت په اوږده تاريخ کې د لومړي ځل لپاره د ولس په رأيي د ټولني د مشر انتخاب په اسلام کې تر سره شوي، داسې چې د مشر د ټاکلو ټول مخکني ظالمانه روايات ئې منسوخ کړي او د مشر د ټاکلو صرف يوه لار ئې جايز گڼلې او هغه د ولس په خوښه او له فشار او تهديد نه پرته د څرگند بيعت په نتيجه کې د امير ټاکل، لدې نه د مخه به د ټولني واکمني يا د ميراث په شکل له پلار نه اولاد ته، د حاکمي کورنۍ په چوکاټ کې انتقالېده، يا به په زور تر لاسه کېده، يا به د ټولني د بېلو بېلو پرگنو د واکمنانو ترمنځ د سازش له لارې له يوه نه بل ته انتقالېده او عام ولس به پدې هکله د څه ويلو او کولو توان او حق نه درلود، اسلام د جاهليت د دور دا اسلوبونه او طريقې لغوه کړي او د مشر او امير د انتخاب حق ئې عامو مسلمانانو ته وسپارو، چې د څرگندي او آزادي غوندې په ترڅ کې به خپل مشر انتخابوي او په خپله خوښه به ورسره بيعت کوي، د جبر او زور واکمني او د خلکو له آزاد انتخاب او بيعت نه پرته د سازشونو واکمني ئې حرام او ناجايز اعلان کړه. آيا د حضرت ابوبکر صديق او حضرت عمر (رض) او مخصوصاً د حضرت عثمان (رض) ټاکنه چې د مدينې له عام ولس نه د يوه هيئت په ذريعه د استفتاء او رأي اخستني له لارې تر سره شوه او همداسې د حضرت علي (رض) انتخاب، د دې لپاره کافي دليل ندی چې د انسانيت په اوږده تاريخ کې د لومړي ځل لپاره د امير او مشر د ټاکني لپاره د ولس رأيي ته په اسلام کې رجوع شوې او د انتخاباتو اساس د مسلمانانو په لاس ايښودل شوی؟!

پتي توطي، بربنډي خبرې _____ د ائتلافونو ژمني

په حقيقت کي مجاهد ډوله ائتلافيون، پدې نه توانېدل چي کمونستانو ته ځواب ورکړي او له کمونست رژيم نه پاتې مسلح قطععات يا منحل کړي، يا ئې له کابل نه وباسي، دوی پدې پوهېدل چي په کابل کي د کمونستانو مېلمان نه دي، د هغوی د خوښي خلاف د څه ويلو او مخصوصاً د دوی د مخالفت توان نلري، هغوی په قدرت کي د شريک کېدو او ائتلاف لار غوره کړې وه او له روسانو سره ئې د همدې خبري ژمنه کړې وه. دوی له انتخاباتو سره فقط پدې دليل مخالفت کولو چي لدې لاري ئې د قدرت د ترلاسه کولو چانس نه وو.

کله چي ائتلافيون د جگړي له نتايجو نه مأيوس شوي او روغي جوړي ته اړ شوي په ظاهر کي ئې دا شرائط منلي خو په خفا کي ئې په قدرت کي د پاتې کېدو لپاره د ناروا سازشونو لار غوره کړي او د هري معاهدې بند بند ئې نقض کړي. دوی يوازي له مسکو او ډهلي سره په خپلو ژمنو صادقانه عمل کړي.

ائتلاف او نوري ډلي _____ پتي توطي، برېښلي خبرې

د ائتلاف په مقابل کي د نورو ډلو دريځ

حرکت انقلاب اسلامي

ائتلاف غوښتل چي د حرکت له مذهبي صبغی او د پښتنو په سیمو کي د حرکت له نفوذ نه د حزب په خلاف اعظمي استفاده وکړي. له حرکت سره ئې هره میاشت پنځه سوه ملیونه افغاني مرسته کوله، چي ورو ورو ئې دا مقدار زیات کړ. د حرکت د هر معاون له ډلي سره ئې مستقلی مرستې کولې. د هلمند، پکتیا، غزني او پکتیکا مقیم والیان او د لغمان او وردگ ـ میدان مهاجر والیان د حرکت له غړو نه غوره شوي وو. د حرکت د قومندانانو لپاره په مرکز او د جنوب په مختلفو ولایاتو کي قطعات منظور شوي وو چي ځینو ئې د حزب په خلاف په جگړو کي برخه اخستله او ځینو یوازي مرستې ترلاسه کولې او د حزب په خلاف له جگړو ئې ډډه کوله.

د حرکت اکثر غړي د کمونستانو له ملگرتیا او د حزب اسلامي په خلاف له جگړو سره مخالف وو او دا ئې غوښتل چي حرکت له حزب اسلامي سره ګډ دريځ غوره کړي، خو رشوت خورو حرکتیانو د دې کار مخالفت کولو، مولوی

پتي توطي، بربنډي خبرې _____ ائتلاف او نوري ډلي

محمدنبي تر پايه له جنرال دوستم سره له ملاقات نه ډډه وکړه، خو له کمونستانو سره د رباني په ملگرتيا ئې په څرگندو الفاظو له اعتراض نه ځان ساتو.

يو ځل مولوی محمدنبي ته وويل شو چې له استاد سره يو ځای د اسلام آباد په لوري سفر لري، تيار شو، طيارې ته وخوت، د الوتنې په پای کې ناڅاپي گوري چې په يوه ناآشنا هوايي ډگر کې کوز شوي، پوښتنه ئې وکړه چې دا کوم ځای دی، ورته وويل شو چې مولوی صاحب دا د مزار شريف هوايي ميدان دی! استاد مختصر تم کېږي، له جنرال دوستم سره ملاقات لري، اميد دی تاسو هم پدې ملاقات کې برخه واخلي، خو ده له ملاقات نه ډډه وکړه او تر هغه په طيارې کې پاتې شو چې له مزار نه بېرته والوته.

که زه ووايم چې ائتلاف له ټول حرکت انقلاب نه، په همدې پورتنې شکل استفاده کړې، بنایي مبالغه مې نه وي کړې. له ځان سره ئې خوځولو، پرته لدې چې د تلو له هدف او مسير نه ئې خبر کړي.

حرکت انقلاب، فقط هلته له ائتلاف نه وووت چې طالبان چهارآسياب ته راوړسېدل، لدې نه وروسته د حرکت د هماغه غړو مرسته له طالبانو سره پيل شوه چې تر پروانه ئې د رباني ملگرتيا کوله. د حرکت ځيني غړي خو د رباني په حکومت دومره کلک ولاړ وو چې تر متعصبو جمعيتيانو نه هم زيات!! چې کله به رباني د داخل نه د مخلصو جمعيتيانو د فشار او له بهر نه د مخالفو ځواکونو د مسلسل برياوو په وجه استعفی ته اړ کېدو، دوی به د ده د استعفی مخالفت کولو. يو ځل چې د سکاد غنډ او د کابل په غرب او جنوب کې ډېري ساحي، د حزب مجاهدينو ونيولې او د ائتلافيونو وضعيت هومره پرېشانه شو چې هر چا دا گڼله چې نن سبا به دولت سقوط کوي، نو د دولت د عالی شوری اکثر غړو په واضح الفاظو د رباني په استعفی تاکېد کولو او دا ئې د بحران د حل يوازينی لار گڼله، خو د حرکت يوه وزير او د عالی شوری غړي سترجنرال مولوی جليل الله رباني ته مخ کړ او وئې ويل: استاده! حضرت عثمان (رض) حتی په هغه وخت کې

ائتلاف او نوري ډلي _____ پتي توطي، برېښي څېرې

له استعفی نه ډډه وکړه چې مخالفین د ده د کور په دېوانو راواوښتل، ته څنگه پداسي حال کي استعفی کوي چې ستا او مخالفینو ترمنځ لا غرونه حایل دي!! استاد په ډېر غمجن غږ ورته وویل: کاش ټولو همدا نظر درلودی!!

د ائتلافي دولت په عالی شوری کي د حرکت غړي او د قطعاتو اکثر قومندانان ئې اوس له طالبانو سره ملگري دي.

اتحاد اسلامي

اتحاد اسلامي له لومړۍ ورځي نه تر پایه په ائتلاف کي د رباني او مسعود ملگرتیا کړي خو د اتحاد د ملگرتیا دوه بېل بېل اثرات درلودل: له یوې خوا په ائتلافي حکومت کي د اتحاد غړیتوب د ائتلافيونو ترمنځ د اختلاف عامل وو، د وحدت له حزب سره د اتحاد مسلسل نښتي، له ائتلاف نه د وحدت په وتلو منتج شوې او په شیرخان بندر کي د اتحاد او جنبش جگړه، له ائتلاف نه د جنبش د جلاکېدو باعث شوه. د ائتلاف په بهرني سیاست هم د اتحاد غړیتوب خپل اثرات درلودل، په یوې مرحلې کي له ائتلاف نه د ځینو عربانو د ملاتړ لامل وو، خو په همدې مرحلې کي د ایران د خفگان وسیله شو، ایران دا غوښتل چې مسعود د جبل السراج د معاهدې په نسبت التزام وکړي او د وحدت او اتحاد تر منځ په نښتو کي حتماً له وحدت سره مرسته وکړي، خو مسعود به داسي عذرونه وړاندې کول چې ایران ورباندې نه قانع کېدو، خبره دې حد ته ورسېده چې ایران ناراضه شي، پدې ترتیب ائتلاف د څه مودې لپاره یو داسي مؤثر حامي له لاسه ورکړ چې د ائتلاف د تأسیس له لومړۍ ورځي ئې د هغه حمایت کړي. له بلي خوا ائتلاف غوښتل چې له اتحاد نه په لاندې مواردو کي استفاده وکړي:

الف: ملت ته وښيي چې دا ائتلاف د ژبني تعصب په بنیاد او د پښتنو په خلاف ندی جوړ شوی او د یوه خاص قوم او ملیت سلطه نه غواړي، که داسي وی نو د پښتنو یوې ډلي به د دوی په حکومت کي برخه نه درلوده.

پتي توطيې، برېښي خبرې _____ ائتلاف او نوري ډلي

ب: د ائتلافي رژيم په خلاف د مجاهدينو دگړي جبهې د جوړېدو مخنيوی وکړي، که اتحاد د ائتلاف ملگرتيا نه وی کړي نو نه به مولوی محمدنبي او نه مولوی خالص د ائتلاف په څنگ کي ودرېدلی وو.

ج: په مشرقی او جنوبي ولاياتو کي له حزب اسلامي سره د مجاهدينو د يوځای کېدو مانع شي او دلته د ائتلاف په گټه مسلح قطعات جوړکړي چي د همدې مقصد لپاره استاد سياف يو ځل د مشرقی زون او بيا د جنوبي زون مسئول و ټاکل شو.

د اتحاد تقريباً ټولو غړو دا غوښتل چي اتحاد له ائتلاف نه ووځي او له حزب اسلامي سره گډه جبهه جوړه او گډه دريځ غوره کړي. خو استاد سياف، د رباني او مسعود په څنگ کي پاتې کېدل غوره او مفيد وگڼل او په پوره اخلاص سره ئې حتی د خپلو ډېرو مؤثرو غړو د خفگان او له اتحاد نه د وتلو په قيمت د هغوی ملگرتيا وکړه.

خو ائتلافي انډيوالانو ئې د ده د اخلاص په اندازه د ده سره جفا کړي، د اتحاد په خلاف به ئې تبليغات کول، د اتحاد مجاهدين به ئې په اخلاقي فساد او تالان متهم کول، په هري جگړي کي د خپلي ماتې عامل به ئې اتحاد گڼلو، له ټول کابل نه ئې وايستل، حتی د پغمان پوستې ئې هم له اتحاد نه واخستلې او خپلو افرادو ته ئې وسپارلې. د بگرام له هوايي ډگر نه د اتحاد د افرادو د ايستلو قصه ډېره جالبه ده:

د خواجه رواش د هوايي ډگر له فلجېدو نه وروسته ائتلاف دې ته اړ شو چي له روسيې نه د پيسو او مهماتو د انتقال لپاره د بگرام له هوايي ډگر نه استفاده وکړي، خو هلته دوه ځنډونه په مخي کي وو: د ميدان شا او خوا ته د حزب جبهات او د هوايي ميدان په يوې مهمي برخي کي د اتحاد د مجاهدينو شته والي. دهمدې لپاره، ائتلافي ځواکونو په پروان کاپيسا د لويي حملې او د بگرام د هوايي ډگر د تصفيې پلان جوړکړ، په کومه ورځ چي عمليات تر سره کېدل د

ائتلاف او نوري ډلي _____ پتي توطي، برېښي خبرې

اتحاد اسلامي د بگرام قومندان پغمان کي له استاد سیاف سره ملاقات درلود، عملیات تر سره شول، بگرام تصفیه شو، د اتحاد افراد خلع سلاح او له بگرام نه و ایستلی شو. د دې پېښي په هکله استاد سیاف ما ته قصه کوله چې سبا ته مسعود د مخابراتی له لاري تماس ونيولو او د بگرام په هکله ئې راته وویل: استاد مبارك باشه، الحمدلله توطئه خنثی شد. اگر اقدام به وخت نمی کردیم دگه قومندانان شما چند ساعت بعد تر بگرام را به حزب اسلامي تسلیم می کردند!!

داکتر عبدالرحمن به په هر مجلس کي ویل چي زموږ د اختلافاتو اصلي عامل استاد سیاف دی. د ده په وجه ائتلاف لدې حالت سره مخامخ شو او سیاف به ویل: ما استاد رباني ته مکرر ویلي چي ستا پاچايي منم خو د فهمیم، قانوني او داکتر عبدالرحمن په شان کسانو پاچايي نشم منلي، لدې نه معلومېږي چي ائتلاف له سیاف سره د ده د ټول اخلاص په مقابل کي څه معامله کړي.

ما ته په پېښور کي د نجیب له استعفی نه څه موده دمخه، د یوې غونډي په دوران کي، استاد سیاف وویل: تاسو ته یوه مهمه خبره لرم، چي سره گوښه شوو نو په ټیټ غږ ئې راته وویل: "کي جی بی او سي آی ای په گډه د افغانستان په هکله خطرناکه منصوبه لري چي د مسعود په ذریعه ئې عملي کول غواړي، ما څه بند و بست کړي، تاسو هم خاصه توجه وکړي" ما او هغه تعهد وکړ چي په گډه به د دې توطيې د شنډولو هڅه کوو، خو متأسفانه هغه د دې توطيې په وړاندي زه یوازي پرېښودم او د هماغه ائتلاف ملگرتیا ئې وکړه چي کي جی بی او سي آی ای جوړکړي وو.

د سیاف رول له یوه بله پلوه هم ځانگړتیا درلوده: چي کله به رباني له فشارونو او تهدیدونو سره مخامخ شو او ټولو ډلو به یوازي پرېښود، نو سیاف ته به ئې وویل: زه استعفی ته تیاریم، تاسو له نورو سره خبره وکړي، چي قدرت چاته وسپارم، هغه به باور وکړ او له مولوی خالص او مولوی محمدنبي سره به ئې تماس ونيولو، کله یوه او کله بل ته به ئې وویل چي تا راوپاندي کوو! د دولت

پتي توطيې، بربنډي خبرې _____ ائتلاف او نوري ډلي

رياست تا ته سپارو! ووايه: نظر دي څه دي؟ او شرائط دي كوم دي؟ هغوی به باور وکړ کابل ته به ولاړل، څه موده به په همدې تگ راتگ کي تېره شوه، دوی به هم هيلمند وو او د ائتلاف په هکله به ئې مخالفت راکم شو، د ائتلاف په خلاف د مشترکي جبهې جوړېدو کار به متوقف شو او فشارونه به تخفيف شول، بيا به هم وعدی هيری شوې او هم تماسونه او تگ راتگ پای ته ورسېدو.

په غرب پوري تړلې کړۍ

په غرب پوري تړلو ډلو او په غرب کي مېشت د غرب پلويانو، که څه هم کوم مؤثر حزب نه درلود، خو امريکا غوښتل چي دوی د ظاهرشاه په محور راغونډ کړي. دوی د کابل له رواني جگړي نه د ټولو مجاهدينو په خلاف د تبليغاتي وسيلی په حيث استفاده کوله، د مجاهدينو په خلاف به ئې دا شديد او زهرجن تبليغات کول چي دوی د جگړي عامل، د ملک د وړانۍ او د کابل د مظلوم ولس د هجرت باعث شول، د قدرت ليوال دي او د هېواد له ادارې نه عاجز. امريکا غږ او بی بي سي ته وظيفه ورکړی شوې وه چي د دغو خبرو تبليغات په پراخه پيمانه او په مسلسل توگه منعکس کړي، د دوی د تبليغاتو غشي يوازي د مجاهدينو لوري ته خوشي کېدل، د کمونستانو په خلاف به ئې نه يوازي له څه ويلونه ډډه کوله بلکي هغوی به ئې تر مجاهدينو غوره گڼل، هدف دا وو چي په يوې مرحلې کي دوی دواړه د مجاهدينو په خلاف متحد او د يوه بل په څنگ کي ودری.

مائوويستان

په افغانستان کي د سياسي مبارزاتو د پيل کېدونه وروسته، په يوې مرحلې کي د مائوتستون د نظرياتو پلوي کمونست ډله، چي د شعله جاويد په نامه مشهوره شوه، په ځوانانو کي د خلق او پرچم نه زيات پلويان درلودل، دوی له دښمنانو سره د نه پخلا کېدونکې او په قهر او تشدد د مبتني مبارزی شعارونه ورکول. له جوانان مسلمان سره د يوې نښتي نه وروسته دا ډله په گڼ شمېر وړو

ائتلاف او نوري ډلي _____ پتي توطي، برېښي خبرې

وړو ټولگيو وويشلی شوه. د دوی د مبارزې ډگر، د اهل تشيع ټولنه وه، د دوی ځينو ټولگيو د کمورم ترڅنگ د "ملي ستم" په قومي تعصب مبتني افکار خپل کړل، د جهاد په دوران کې دوي ته د يوه حزب په څېر د هېواد د ننه او په گاونډيو هېوادونو کې د کار کولو مناسب شرائط برابر نشول، خو په پېښو کې ئې پدې شکل خاصه ونډه درلوده:

- ځيني اروپا او امريکا ته وټنستېدل او هلته ئې سياسي او فرهنگي فعاليتونه پيل کړل.

- ځينو د پيپلز پارټي له يوې جناح سره چې يو وخت ئې کمونستي افکار لرل، د تماس په وجه و توانېدل چې د بنځو د انقلابي سازمان (راوا) ترنامه لاندې په پاکستان کې د فعاليت لپاره امکانات ترلاسه کړي.

- ځينو په هغو جهادي ډلو کې ځانته د پښو ځای پيدا کړ چې يا ئې کمونستي ډلي نه پېژندلې او د منظمې سياسي مبارزې تجربه ئې نه درلوده او يا د هر راز خلکو او د هر مزاج او سليقي خاوندانو په راغونډولو ئې باور درلود. دوی په جنوب غرب، فراه، نيمروز او هرات کې د ملي گرا ډلو په لیکو کې منظم شول او په پروان، مزار، تخار او بدخشان کې د شورای نظار په څنگ کې ودرېدل.

- د دوی يو شمېرکسان په هغو غربي خپريه مؤسساتو کې ځای په ځای شول چې په اصل کې د غربي هېوادونو د جاسوسي شبکو خطرناکي ځالی وي. پدغو مؤسساتو کې د شعله جاويد د غړو د پراخ استخدام دوه اساسي وجهې وي: دوی له سي آی ای سره رسماً تعهد کړي وو چې په افغانستان کې به د دوی د پلان مطابق کارکوي، په خپلو نشراتو کې ئې له يوې خوا د ظاهرشاه او له بلې خوا د مسعود ملاتړ کولو او په ټولو جهادي تنظيمونو ئې سختې نيوکې کولي. د دوی اخلاقي او فکري حالت داسې وو چې غربي جاسوسي شبکو ته، د اسلام په خلاف د کارکولو لپاره ئې لدوی نه غوره عناصر جوړ کړي وو. د اخلاقي فساد خورولو او د افغانانو د اسلامي هويت په خلاف هڅو کې دغو د چين له مرستو نه مایوس

پتي توطيې، بربنډي خبرې _____ ائتلاف او نوري ډلي

شوو کمونستانو، له دغو شبکو سره، د خيريه مؤسساتو د کارکوونکو تر نامه لاندې هر راز تعاون کولی شو، که فرانسوي مؤسساتو، د خبريال او نرس په نامه د بنایسته فرانسوي پيغلو په ذريعه د مجاهدينو د بې لاري کولو او د جاسوسي شبکو په لومو کي د تړلو هڅه کوله، د (راوا) غړو په آساني او کم مصرف سره دوی ته همدا کار کولی شو. فرانسوي خبريالو پيغلو چي د ځينو قومندانانو په باب کوم کتابونه ليکلي او پدې کتابونو کي ئې کوم رازونه افشا کړي، د دغو استخباراتي شبکو پلانونه په ښه توگه څرگندوي.

د هېواد په وروستيو پېښو کي د ستم ملي او شعله جاويد مختلفو ډلو د سازا، سزا، کجا ... تر نامه لاندې ډېر خبيث رول ادا کړي، د دې وجه دا وه چي: کي جی بی د خلق او پرچم ډلو ته وظيفه ورکړه چي په افغانستان کي د قوم، ژبي، سمت، اقليت او اکثریت تر نامه لاندې د افغانانو د ملي وحدت ختمولو او د اسلامي روحيې ټکولو لپاره پراخ کار پيل کړي، پدې کار کي نوموړو وړو وړو ډلو پوره تجربه او سابقه درلوده. په شورای نظار او نورو تنظیمونو کي د دوی له نفوذ نه په استفادی سره کمونستان پدې وتوانېدل چي د قومي او ستمي تعصباتو اور ته لمن ووهی او په یو شمېر بې شعوره تش په نامه مجاهدينو کي همدا تعصبات راولاړ کړي. هغو جاه طلبه عناصرو چي د ټول ملت په سطح د ملي شخصیت په توگه د مطرح کېدو چانس ئې ضعیف وو، د کمونستانو همدا شعارونه بدرگه کړل او د اقلیتونو له حقوقو نه د دفاع او د پښتنو په خلاف د یوه گډ محاذ د پرانستلو له بهیر سره یوځای شول.

د ببرک په پلویانو کي فرید مزدک، نجم الدین کاویاني، عبدالحمید محتاط او جنرال مؤمن تر ټولو زیات، د داسي جبهې د جوړولو په کار کي فعاله ونډه درلوده. طاهرېد خشي او بحرالدین باعث له ستمیانو څخه، مجید کلکاني او ورور ئې قیوم رهبر له شعله یانو څخه د دې کار مخکښان وو. د دوی له جملې نه ډاکتر عبدالرحمن وتوانېدو چي د شورای نظار تر نامه لاندې په ائتلافي جبهې

ائتلاف او نوري ډلي _____ پتي توطي، برېښي خبرې

کي د مسعود د معاون په حيث ځای ونيسي او له همدې لاري د کمونستانو او مجاهدينو د يو ځای کېدو يوه ډاډ مننه هسته جوړه کړي، دی وتوانېدو چي د شعله جاويد او ستم ملي وړي وړي ډلي چي په بدخشان او د هغه شا او خوا ولاياتو کي مصروفی وې او د پښتنو په خلاف د نورو ملتونو د يووالي شعار ئې ورکاوو، له شوراى نظار سره نږدې کړي، د وطن له حزب سره د مسعود د ارتباطاتو د تنظيم کار هم د ده په غاړه وو، چي د همدې ارتباطاتو لپاره به په مياشتو مياشتو په کابل کي اوسېدو او د کابل او پنجشیر تر منځ به ئې تگ راتگ کاوو. مولوی افضل نورستاني په يوه ليک کي ډاکتر عبدالرحمن ته د کابل د فاتح خطاب کوي او ليکي: "د نورستان ولس پدې فخر کوي چي کابل ستا په شان د يوه نورستاني په لاس فتحه شو!!" واقعاً چي عبدالرحمن له هغو کسانو څخه وو چي د ائتلاف په جوړولو کي او کابل ته د شوراى نظار په داخلولو کي ئې لويه ونډه وه، هغه تر مسعود نه زيات زړنگ او زيات فعال وو.

پتي توطي، برېښي خبرې _____ د شينېډه سقوط

د شينېډه سقوط

د شينېډه ستراتيژيک هوايي ډگر چې تر بل هر ميدان نه ئې زياتي جنگي او نظامي باروړونکې الوتکې درلودې، د نجيب د سقوط په وخت کې د حزب اسلامي قومندانانو تصرف کې، د فراه اکثره ولسوالۍ هم د حزب په لاس کې پرېوتې. خو موږ د شينېډه له هوايي ډگر نه په څو دلائلو سمه استفاده نشو کولی:

- نه ايران له موږ سره د طيارو د تيلو د راوړلو په اړه مرسته کوله نه پاکستان، دواړو هېوادونو د ائتلاف ملاتړ کولو.
- د هوايي ميدان د ټول تخنيکي پرسونل تمويل او له ميدان نه د دفاع په خاطر د کافي مجاهدينو ځای په ځای کول او د هغوی مستمر اکمال موږ ته گران وو.
- له کابل نه ئې فاصله هومره وه چې نه هليکوپټرو تگ راتگ کولی شو او نه جنگي طيارو له خپلي لازمي محمولی سره.

دینډنډه سقوط _____ پټي توطیې، برېښي خبرې

په هرات کي د حزب د مجاهدينو په خلاف د اسمعيل خان له عملياتو نه وروسته، موږ غوښتل ځيني الوتکي خوست ته رانتقال کړو، له مولوی جلال الدين حقاني او مولوی نظام الدين حقاني سره مو خبره وکړه، دواړو موافقه وکړه. د دې موافقې نه وروسته موږ د خوست هوايي ميدان د الوتکو د کوزېدو لپاره ترميم کړ او د ميدان د تنوير بندوبست مو وکړ، خو په کومه ورځ چي موږ د الوتکو د انتقال لپاره تياري نيولو، د مولوی حقاني ورور ابراهيم حقاني، د ميدان په منځ کي ټانک ودرولو او وټي ويل چي: موږ نه غواړو خوست ته جنگ رانتقال شي!! زموږ نمايندگانو ورته وويل: طيارې د جنگ لپاره نه بلکي د دې لپاره خوست ته رانتقالوو چي د ضايع کېدو مخنيوی ئې وشي او دا کار له مولوی حقاني سره د مخکني توافقي په اساس کوو، خو هغه په هيڅ دليل نه قانع کېدو. ابراهيم حقاني د همدې خدمت په بدله کي د رباني له خوا د پکتيا د قول اردو قومندان وټاکل شو او په گردیز د طالبانو د ناڅاپي حملې په ورځ محاصره شو او په خورا بد حالت له گردیز نه ووت او اوس دی او مولوی حقاني له طالبانو سره ملگري دي او په لومړي خط کي جنگېږي. متأسفانه د ځينو قومندانانو په هکله د هغه خان او نوکر کيسه صدق کوي چي يوه ورځ ئې د خان په خاطر د کچالوستانه کوله او تر ټولو خوراکو ئې غوره گڼلو او بله ورځ د بادنجان!! خان ورته وويل: دا ته څه کوې چي يوه ورځ کچالو ستايې او بله ورځ بادنجان؟ خپل خان ته ئې په ځواب کي وويل: زه خو د خان نوکر يم نه د بادنجان. دا قومندانان هم کله د سي آی ای او اس آی په خاطر له مسعود سره ملگري شوي او د هغه نوکرۍ ئې کړي او کله د طالبانو په څنگ کي ودرېدلي او د هغه چا په خلاف جنگېدلي چي پرون ئې هغه ته د وفادارۍ تېره په سينه وهله. د داسي دوه مخي سياست انتظار که له هر چا کېدو له درنو پکتياوالو نه ډېر بعيد او لېري برېښېدو، خو متأسفانه نن په پکتياوالو کي هم داسي کسان گورو.

موږ ونشو توانېدی چي د شينډنډ ټولي الوتکي انتقال کړو. په شينډنډ له هوا نه د جنرال دوستم الوتکو مسلسل بمبارد کولو او له ځمکي نه د تورن

پتي توطي، بربندي خبرې _____ د شينېنډ سقوط

اسماعيل او حزب وحدت ځواکونو په گډه حمله وکړه، له خونړۍ جگړې او ډېر مرگ ژوبلې نه وروسته، ميدان د دوی په لاس کې پرېوتو او زموږ مجاهدين خپلو سابقه جهادي سنگرونو ته وختل، خو د اسماعيل خان او د حزب د مجاهدينو تر منځ جگړې تر هغې ورځې روانې وې چې د شينېنډ ټول سابقه مجاهدين له طالبانو سره د ده په خلاف يوځای شول، فراه، شينېنډ او ورپسې هرات د طالبانو په لاس کې پرېوتل. د هرات د سقوط اصلي عامل هماغه جگړې وې چې تورن اسماعيل نورو په خلاف پيل کړي وي، ځورېدلی قومندانان مجبور شول د غچ اخستلو لپاره د طالبانو ملگرتيا وکړي او تورن اسماعيل هماغسې له منطقي نه وباسي چې دوی ئې ايستلی وو.

په هرات او شينېنډ د اسماعيل خان له تسلط نه وروسته، هغه دومره مغرور شوی وو چې د ټول جنوب لوېديځ ولاياتو د تصفيې او اشغال اراده وکړي، په غور ئې څو ځله حملې وکړي، وروسته له مسلسل ماتو د چغچران په نيولو قادر شو، خو په اصطلاح له منطقي لا وتلی نه وو چې نوموړی مرکز بېرته مجاهدينو ونيوو. همداسې څو ځله چغچران د ده او د حزب اسلامي مجاهدينو تر منځ لاس په لاس شو.

د بادغيس په لوري ئې بريدونه پيل کړل، د طولاني جگړو نه وروسته د بادغيس د مرکز په نيولو موفق شو. خو بالاخره د هم آهنگي شوری د جوړېدو نه وروسته، د بادغيس ټولو قومندانانو د جمعيت د قومندانانو په شمول، په گډه فيصله وکړه چې د اسماعيل خان ځواکونه به له ټول ولايت نه باسي، مشروط پدې چې د جنبش ځواکونه بادغيس ته داخل نشي، موږ ورسره موافقه وکړه او پدې ترتيب د بادغيس ولايت د اسماعيل خان له تسلط نه آزاد شو.

د فراه او نيمروز په لوري ئې خپل فوځونه وزغلول او له جگړونه وروسته ئې د نوموړو ولاياتو مراکز اشغال کړل. د اسماعيل خان پر له پسې برياوو په خپله جمعيت کې ده ته ښې ډېرې ستونزې راولاړې کړې. د مسعود حسادت او مخالفت

دینډنډ سقوټ _____ پټي توطي، برېښي خبرې

ئې د ده په خلاف تشديد کړ، غوښتل ئې د ده په ضد تورن علاؤالدين تقويه کړي، د دوی ترمنځ د اختلاف او کرکي عمق او حدت، هلته ښه راڅرگند شو چې د هرات د سقوط د عواملو په هکله د مسعود نطق وويل: "اسماعيل خان له پاکستانيانو سره پټي اړيکي درلودې، د هغوی په وينا ئې هرات طالبانو ته تسليم کړ، هغه د پرديو جاسوس وو، د ډالرو په بدله کي ئې هرات طالبانو ته پرېښود" مسعود له ايرانيانو نه وغوښتل چې اسماعيل خان تر نظارت لاندې ونيسي او کورنۍ تلاشي کړي، ويل کېږي چې هغه د اوږدې مودې لپاره تر نظارت لاندې وو او د اوسېدو ځای ئې تلاشي شو.

له اسماعيل خان سره د جمعيتيانو سلوک، د سختې جفا او له مروت نه لېرې سلوک وو، د برياوو او د قدرت په وخت کي په راز راز القابو د هغه ستاينه او د ماتې او له قدرت نه د خلع کېدو په وخت کي هغه ته د جاسوس خطاب کول، له شکه پرته لويه جفا وه.

پتي توطي، بربنډي خبرې _____ د اسلام آباد مذاکرات

د اسلام آباد مذاکرات

د حل او عقد قلابي شوري د ائتلاف ستونزې زياتي کړي، د ائتلاف په منځ کي ئې مخالفتونه راولاړ کړل او د ائتلاف نه بهر ئې د مخالفينو شمېر زيات او ضدیت ئې تشديد کړ. ائتلاف ته له جگړو نه هم په زړه پوري نتيجه په لاس ورنغله، يو ځل بيا ئې د مذاکراتو او روغي جوړي په نامه، د څه فرصت تر لاسه کول گټور وگڼلو، له جماعت اسلامي او د پاکستان او سعودي له سفيرانو نه ئې وغوښتل چي وساطت وکړي. قاضي حسين احمد د جماعت اسلامي له يوه هيئت سره کابل ته راغی او زياته موده ئې دلته د دواړو طرفونو ترمنځ تگ راتگ وکړ، ورپسې د نواز شريف د حکومت استاڅو د ټولو افغاني ډلو سره، په اسلام آباد کي د تنظيمونو د مشرانو په سطح د يوې غونډي د رابللو په اړه تفاهم وکړ، ټولو لدې غونډي سره موافقه وکړه.

د ۱۳۷۱ کال د حوت په مياشتي کي، مذاکرات پيل شول، پاکستان غوښتل چي د جنرال دوستم جنبش ته هم پدې مذاکراتو کي د گډون بلنه ورکړي شي،

د اسلام آباد مذاکرات _____ پتي توطيې، برېښي خبرې

جنرال دوستم لادمخه د جنبش ملي اسلامي په نامه بېل حزب اعلان کړي وو او له رباني نه ئې د خپل حزب د رسميت په هکله ليکلي موافقه تر لاسه کړې وه.

سياف او مولوی خالص د هغه له گډون سره موافق نه وو، خو لدې سره سره د اسلام آباد نظر دا وو چې که حزب اسلامي توافق وکړي نو هغه ته په مذاکراتو کې د گډون بلنه ورکړو، زموږ ځواب دا وو چې جنرال دوستم د رباني د فوځ يو جنرال دی د هغه مستقل گډون منطقي نه برېښي.

زه پداسي وقت کې د غونډې ځای ته ورسېدم چې نواز شريف او ترکي الفیصل له نورو مشرانو سره خبرې پیل کړې وې، د غونډې له وضعیت نه معلومېده چې دوی دواړه، رباني ته په مهلت ورکولو تاکېد کوي خو له اتحاد نه پرته د پاتې تنظیمونو مشران او استاځي لدې کار سره موافق نه وو. پدې غونډې کې د رباني دوی غوښتنې وې:

۱- د دوو کلونو لپاره باید دی د جمهور رئیس په حیث ومنلی شي!!

۲- د دفاع وزارت باید مسعود ته وسپارلی شي!!

هیڅوک دې ته تیار نه وو چې د رباني دا غوښتنې ومني. زموږ دریځ دا وو:

- جمهوري ریاست او دفاع وزارت یوه تنظیم ته نشو سپارلي، د هېواد د تېرو خونړیو پېښو یوه وجه همدا وه چې دا دواړه پستونه یوه تنظیم ته وسپارلی شول.

- په مؤقته موده کې دي د انتخاباتو تر سره کېدل تضمین شي.

رباني داسې ښودله چې دی له دغو دواړو خبرو سره توافق کولی شي خو مسعود پدې خبره نشي قانع کولی چې دی به د دفاع وزیر نه وي!! له هغه نه وغوښتلی شو چې یا د مخکنۍ وعدې مطابق، مسعود غونډې ته حاضر کړي او یا دي هغه خپل واک تاسو ته وسپاري. خو رباني د څو ځله مخابراتو او تلفوني تماسونو سره سره پدې موفق نشو چې یا مسعود غونډې ته حاضر کړي او یا ده ته

پتي توطئي، بربندي خبرې _____ د اسلام آباد مذاکرات

وکالت ورکړي.

نږدې وه چې غونډه بې نتيجه پاي ته ورسېږي خو موږ نه غوښتل دا غونډه بې نتيجه وي او يو ځل بيا د جگړو يو بل دور پيل شي. که څه هم د خبرو په دوران کي ائتلافونو څو ځايه جگړه پيل کړې وه. موږ دا طرحه وړاندي کړه چې په لاندې خبرو شامل يوې اعلاميې باندې توافق وکړو:

- اوربند.
- د اسراوو تبادله.
- د مذاکراتو دوام.

نواز شريف او ترکي الفیصل پدې ټينگار کولو چې رباني د څه نوري مودې لپاره جمهور رئيس پاتې شي. د دوی د زياد تاکيد او ټينگار په وجه لومړی موږ او بيا نورو دا خبره ومنله چې کېدې شي رباني د ۱۸ مياشتو لپاره د دولت رئيس پاتې شي پدې شرط چې:

۱- د معاهدې مطابق به انتخابات تر سره کېږي.

۲- د جمهور رئيس او صدر اعظم صلاحيتونه به همدا اوس ټاکل کېږي.

بلآخره ټولو خواوو له همدې طرحې سره موافقه وکړه او لاندې اسناد ترتيب او امضاء شول:

د اسلام آباد د معاهدې بشپړ متن

موږ پداسي حال کي چې د الله حکم ته منقاد يو، قرآن او سنت مو لارښود دی، د هغه جهاد درانوی او يادونه کوو چې زموږ مجاهد او زړه وړ ملت د هېواد د ژغورني او خپلواکي لپاره پدې اميد پيل کړي وو چې دا لرغونی جهاد به په هېوادکي ډاډمنه سوله تأمین کړي او افغان ولس ته به سعادت او ترقي ورپه برخه کړي او پدې حقيقت باور لرو چې د يوه داسي پراخ بنسټه حکومت جوړول د وخت

د اسلام آباد مذاکرات _____ پټي توطيې، برېښي خبرې

ضرورت دی چې په ټولو جهادي ډلو شامل وي، د یوه داسې حکومت جوړول چې د ټولو پرگنو او ملتونو آرمانونه تمثیل کړي، په آرامه او سوله ایزه توګه د قدرت د انتقال عملیه میسر کوي. د هېواد یووالی، ملي حاکمیت او ځمکنۍ بشپړتیا د ساتنې او حفاظت په اړه متعهد یو، د هېواد مجدد اعمار او د مهاجرینو بېرته ستنېدو ته د مساعدو شرائطو برابرولو ته توجه لرو، دا دی د سعودی پاچا خادم الحرمين الشريفین هغې بلنې ته مثبت ځواب وایو چې د افغانانو خپل منځی اختلافات دي په سوله ایزه توګه حل شي او د ښاغلی نواز شریف د پاکستان د اسلامي جمهوریت صدراعظم او د سعودی او ایران له استاڅو نه مننه کوو چې د دې هڅو ملاتړ ئې کړي، دا مطلب اعلانوو چې د افغانانو ترمنځ بېل بېل او په ګډه روان مذاکرات د دې لپاره پیل شوي چې د جهاد ثمرات خوندي پاتې شي. موږ په دغو موادو توافق وکړ:

- د ۱۸ میاشتو لپاره د یو مؤقت حکومت تشکیل چې په هغه کې استاد برهان الدین رباني جمهور رئیس او انجنیر حکمتیار یا د ده استاڅی به د صدراعظم په حیث وظيفه ترسره کوي.
- د معاهدې له امضاء نه وروسته به د دوو اونیو په منځ منځ کې د دې حکومت کابینه، د جمهور رئیس او د تنظیمونو د مشرانو په مشوره جوړېږي.
- پداسې یوې انتخاباتي عملیې توافق وشو چې:
- په ۱۸ میاشتو کې به ترسره کېږي، دا نېټه د ۱۹۹۲ کال د دسمبر د میاشتې له ۲۹ نه پیل کېږي.
- د انتخاباتو کمیسیون مکلف دی د معاهدې له امضاء سره سم د ۸-۲ میاشتو په ترڅ کې د یوې لویې قانون جوړونکې شوری لپاره انتخابات ترسره کړي.
- د همدې شوری له خوا به د هېواد اساسي قانون تصویب کېږي او بیا به د اساسي قانون په رڼا کې د جمهور رئیس او پارلمان لپاره د همدې ۱۸

پتي توطي، بربنډي خبرې _____ د اسلام آباد مذاکرات

- مياشتو په بهير کي انتخابات سرته رسي.
- د لاندي اجراءاتو لپاره به يو داسي دفاعي کميسيون جوړېږي چي د هر تنظيم دوه غړي به پکي عضويت لري:
- الف: د ملي اردو جوړول.
- ب: له ټولو ډلو نه درنې وسلې راغونډول او د لزوم په صورت کي هغه د کابل له ښار او نورو ښارونو نه بهرځای په ځای کول ترڅو لدې لاري د ښارونو امنيت تأمين شي.
- ج: د لويو لارو امنيت تأمينول.
- د: د دولت له امکاناتو نه د شخصي قطعاتو او مسلح ډلگيو د اکمال مخنيوی.
- ه: د دې خبري تضمين چي د دولت د وسله والو ځواکونو سوق او اداره به د همدې دفاعي کميسيون په لاس کي وي.
- و: د ټولو هغو اسراوو فوري او بې قيد او شرط آزادول چي د شخړو په جريان کي حکومت يا مختلفو ډلو بنديان کړي.
- ټول هغه شخصي او دولتي تأسيسات، املاک، کورونه او مسکوني مناطق چي د جگړو په دوران کي متحاربو ډلو اشغال کړي بايد اصلي خاوندانوته مسترد شي، بايد ټولي بې ځايه شوې کورنۍ خپلو سيمو ته ستنې شي.
- داسي کميټه به جوړېږي چي د هېواد مالي سيستم او د دولت مالي اجراءات تر نظارت لاندي وساتي او د پيسو چلند د قوانينو مطابق تنظيم کړي.
- د غذايي او سوند موادو وېشلو لپاره به د ټولو تنظيمونو په استاڅو مشتمل کميسيون جوړېږي.
- په اوربنډ باندي د نظارت لپاره به داسي يو کميسيون جوړېږي چي د ټولو

د اسلام آباد مذاکرات _____ پتي توطي، بربندي خبرې

تنظيمونو استاخي به پکي غړيتوب لري.

وظايف او صلاحيتونه

جمهور رئيس:

د دولت رئيس د ملي يووالي نښه ده چي د دولت چاري به د قرآن او سنت او اسلامي شريعت له غوښتنو سره سم سمبالوي.

صدراعظم به کابينه جوړوي بيا به ئې جمهور رئيس ته د اعلان لپاره او د لوړې د مراسمو اجراء په خاطر وړاندي کوي.

۱. کابينه به د يوه متحد تشکل په څېر د صدراعظم په هدايت وظايف ترسره کوي.

۲. صدر اعظم او کابينه به په ټولو مهمو قضايو کي د جمهور رئيس سره په منظم او نږدې توگه تفاهم کوي.

۳. جمهور رئيس او صدر اعظم بايد په خپلو منځونو کي د تفاهم له مخي عمل وکړي که چيرته په کومي قضيه کي د رأي اختلاف راولاړ شو د مناقشې له لاري به هغه حل او فصل کوي، که قضيه لايحل پاتې شوه بايد د کابينې او جمهور رئيس گډي غونډي ته محول شي.

۴. د دولت تگلاري پوري تړلي ټول امور بايد د صدر اعظم تر رياست لاندې د کابينې په غونډو کي فيصله شي. ټول وزيران او معينان په انفرادي او اجتماعي ډول د حکومت د تصاميمو په هکله مسئوليت لري.

۵. د مسلح قواوو قومندانان به له تعامل سره سم د خپل منځي تفاهم له لاري ټاکل کېږي.

د جمهور رئيس صلاحيتونه:

پتي توطي، بربنډي خبرې _____ د اسلام آباد مذاکرات

۲. جمهور رئیس لاندني وظايف او صلاحيتونه لري:

الف: د جمهوري رياست د معاون ټاکنه.

ب: د قانون مطابق او د صدراعظم په مشوره د قاضي القضاات او د سترې محکمې د قاضيانو ټاکنه.

ج: د هېواد د مسلح ځواکونو اعلي قومندانې د دې ځواکو د موازينو او اهدافو په رڼا کې.

د: د کابينې او پارلمان په مشوره د جنگ او سولي حالت اعلانول.

ه: له مقرراتو سره سم د پارلمان د غونډو پيل او پای اعلانول.

و: د ملي وحدت استحکام، د خپلواکي او استقلال ساتنه او د افغان ولس د گټو په رڼا کې د هېواد د بې طرفۍ او اسلامي هويت تمثيل.

ز: د شريعت مطابق او له مقرراتو سره سم د محاکمو د پرېکړو تأييد او لغو.

ح: په بهرنيو هېوادونو کې د افغانستان د سياسي هيئتونو رئيسان او په بين المللي ټولنو کې د افغانستان دائمي استاخي ټاکل او د نورو هېوادونو د سياسي هيئتونو د رؤساوو اعتبار ليک منل.

ط: د قوانينو او مقرراتو توشيح او د بين المللي معاهدو امضاء د هېواد له قوانينو سره سم.

ی: جمهور رئیس کولی شي د خپلو صلاحيتونو ځينې برخې خپل معاون يا صدراعظم ته انتقال کړي.

ک: د جمهور رئیس د وفات يا استعفی په صورت کې به د جمهوري رياست دندې د جمهور رئیس معاون ته سپارل کېږي چې د نوي جمهور رئیس تر ټاکنې به د چارو نيابت کوي.

د اسلام آباد مذاکرات _____ پتي توطيې، برېښي خبرې

ل: د بانک نوټونو د چاپ رسمي اجازه.

م: جمهور رئیس کولی شي چې د کابینې فوق العاده غونډه د هغو حیاتي او مهمو چارو په اړه راوبلی چې د هېواد د ورځیني او عادي اجراءاتو په محدوده کې نه راځي.

د صدراعظم صلاحیتونه:

۷. صدراعظم او کابینه لاندې صلاحیتونه لري:

الف: د هېواد د داخلي او خارجي سیاست وضع او تطبیق د دې معاهدې د نص او روحیې مطابق د قوانینو په رڼا کې.

ب: د وزیرانو او نورو اداري او اجتماعي مؤسساتو د چارو اداره او سنبالول او د دوی ترمنځ تنسيق او یووالی.

ج: له مقرراتو سره سم اداري او اجرایي تصامیم نیول او د هغوی د پلی کولو چارې سنبالول.

د: د قوانینو تسوید او د لوایحو او مقرراتو جوړول.

ه: د دولت د بودجې تنظیم او کنټرول او د هېواد د بیا ودانولو او د یوه ارزښتناک بانکي او مالي سیستم د پلی کولو لپاره مناسب تدابیر نیول.

و: د هېواد اقتصادي، ټولنیز او تعلیمي پروگرامونه برابرول او د دې پروگرامونو د تنفیذ په چارو نظارت کول او یو مرفه، په خپلو پښو ولاړ اسلامي هېواد جوړول.

ز: په نړیواله سطحه د هېواد د گټو او آرمانونو ساتنه او ارتقا او د بهرنیو تعهداتو او نړیوالو پروتوکولونو او معاهداتو څیړنه او لازم سیاسي او اقتصادي تدابیر نیول.

ح: د سولي او امنیت د تأمین او په ټولني کې د اسلامي اخلاقو د تعمیم او د

پتي توطي، بربنډي خبرې _____ د اسلام آباد مذاکرات

يوه خاص او مستقل ارگان په ذريعه اداراتو کي د عدالت او انصاف د مراعات لپاره لازم اجراءات کول.

د پورتنیو موادو د تائيد لپاره، لاندې شخصيتونو د ۱۹۹۳ کال د مارچ په ۷ نېټه په اسلام آباد کي د دې معاهدې په پای کي امضاء گانې وکړي.

مولوی محمد یونس خالص، مولوی محمد نبی محمدی، عبد رب
رسول سیاف، سید احمد گیلاني، صبغة الله مجددی، برهان الدین
رباني، محمد آصف محسني، حکمتیار

د اسنادو د امضاء په غونډي کي د ايران هيئت ته هم د گډون بلنه ورکړي شوه. او فيصله وشوه چي د دعا لپاره به لومړی مکې ته ځو، د سعودی پاچا شاه فهد او د ايران رئيس جمهور هاشمي رفسنجاني به د نواز شريف په شمول د همدې معاهدې په پای کي د شاهد او ضامن په توگه امضاء کوي. ټول مشران په گډه له نواز شريف سره يو ځای سعودی ته ولاړو عمره مو ادا کړه، له عمری نه وروسته نوموړی معاهده په مکه کي له شاه فهد سره د يوې علني غونډي په ترڅ کي يو ځل بيا امضاء شوه. له هغه ځايه تهران ته راغلو، رفسنجاني د معاهدې په پای کي د شاهد په حيث امضاء وکړه. د ايران له جمهور رئيس سره د ملاقات نه وروسته، رباني په تهران کي پاتې شو او د مشهد له لاري هرات ته ولاړ. د هرات په جامع جومات کي ئې وينا وکړه، خو وينا ئې داسي وه لکه چي اصلاً ئې کومه معاهده نه وي امضاء کړې، په ډېره تنده لهجه ئې په موږ نيوکي وکړي او له خلکونه ئې وغوښتل چي "د اسلامي دولت" د مخالفينو په ضد جهاد ته ادامه ورکړي!!

کابل ته له رارسېدو سره سم ئې د داکتر عبدالرحمن په مشرۍ خپل هيئت مزار ته ولېږو. موږ گمان کولو چي دا هيئت به د جنرال دوستم د اقناع او د هغه د تشويشونو رفع کولو لپاره مزار ته لېږل شوی وي. خو جنرال دوستم ما ته د دې هيئت د مأموريت په هکله وويل: "هيئت د خبرو د پيل سره سم له کابل نه راوړی

د اسلام آباد مذاکرات _____ پتي توطي، بربندي خبرې

خريطه په ميز خوره کړه او د حزب اسلامي په خلاف د عملياتو د پلان په هکله ئې وويل: په سروبي بايد له دريو خواوو عمليات ترسره شي، د نجراږ او ماهي پر له لاري به د جمعيت او شوراى نظار خواکونه او د لته بند له لاري به د جنبش قطعات په سروبي عمليات ترسره کوي... ماو رته وويل: "آبله ورځ خو تاسو له حزب اسلامي سره معاهد امضاء کړه، پر دې معاهدې د امضاء رنگ لاندې وچ شوى او تاسو د عملياتو پلان جوړ کړي؟! څه شوي او په کومه پلمه دا عمليات پيل کړو، لږ ترلږه څو ورځي خو بايد تېرى شي ترڅو داسي کومه پلمه تر لاسه کړو چي خپل افراد ورباندې قانع کړو.. ما لدې عملياتو سره موافقه ونکړه".

د اسلام آباد د موافقاتو په اساس بايد له سفر نه د راستنېدو متصل، ټول مشران په جلال آباد کي راغونډ شوي وي او د کابينې په هکله وروستى فيصله شوې وي خو غونډې ته د مشرانو په ځاى د دوى استاځي حاضر شول، د جمعيت استاځو په غونډې کي وويل چي موږ ته د کابينې په اړه د څه ويلو واک ندی را کړي شوي، مجبور يو بېرته کابل ته ستانه شو. ټولو تعهد وکړ چي خپل مشران به د غونډې لپاره چهارآسياب ته حاضروى.

کمونست جنرالان په کمين کي وو، غونډل ئې دا هڅي ناکامي کړي، شوراى نظار ئې وسوسه کړ چي موږ کولى شو سروبي ونيسو، تاسو جنرال دوستم پدې قانع کړي چي د سروبي د نيولو په عملياتو کي برخه واخلي، خو د شوراى نظار هيئت له مزار نه خالى لاس بېرته راوگرځېدو. شوراى نظار ته د سروبي يا چهارآسياب په لوري د جنرال دوستم له مرستي نه پرته عمليات ممکن نه وو، نو ځکه دوى د پروان کاپيسا د تصفيې پلان جوړ کړ، چي په دوو مرحلو کي بايد ترسره شي: لومړى بايد د حزب په افرادو کي کار وکړي او ضعيف النفسه عناصر په پيسو واخلي، وروسته د همدغو افرادو په مرسته عمليات ترسره شي. لدې عملياتو نه د مخه د ننگرهار د يوه هيئت د منځگړيتوب په نتيجه کي په جلال آباد کي. د مشرانو په غونډې توافق وشو. د حزب وحدت له مشر نه پرته ټولو پدې

پتي توطيې، بربنډي خبرې _____ د اسلام آباد مذاکرات

مذاکراتو کي برخه واخسته.

د ننگرهار له شوری سره مو پدې خبري توافق وکړ چې ترڅو ټولو مشرانو په همدې غونډي کي د کابينې په سر موافقه نه وی کړې باید د غونډي له ځای نه هیچا ته د وتلو اجازه ورنکړي شي. مذاکرات پیل شول، رباني بیا هم د جمهوري ریاست ترڅنګ د دفاع وزارت غوښتلو او تردې په کم شي نه راضي کېدو. مذاکرات طولاني شول، له ورځو نه خبره هفتو ته ورسېده، سیاف غوښتل د محاصرې لدې حالت نه په کومه پلمه ووځي، د ننگرهار شوری ته ئې وویل: ما ته اجازه راکړي کابل ته ولاړ شم او انجنیر مسعود له ځان سره راولم، تاسو پوهېږئ چې رباني لډه نه پرته تصمیم نشي نیولی!! هغوی د ده تګ د مشرانو په موافقې پوري مربوط کړ، څو ځله ماته راغي، ما موافقه وکړه، خو زړه مي گواهی راکوله چې استاد به بېرته نه راځي، همداسي وشول. لډه سره ملګری د ننگرهار هیئت بېرته راستون شو، خو دی په پغمان کي پاتې شو.

د همدې مذاکراتو په دوران کي کمونستو جنرالانو د سابقه پلان مطابق د پروان په لوري عملیات پیل کړل. له درنو جګړو نه وروسته د چهاریکار، بگرام، جبل السراج، د کاپیسا ولایت په مرکز او اطراف کي د حزب د مراکزو په نیولو موفق شول او د نجراږ او تګاب په لور ئې مخکي تګ پیل کړ.

زموږ د معلوماتو له مخي پدې جګړي کي د جنرال فقیر او جنرال پهلوان رحیم قطعاتو هم برخه اخیستې وه، که څه هم جنرال دوستم له شرکت نه انکار کولو.

زموږ مجاهدین مجبور شول د دارالامان په لوري عملیات وکړي، چهل ستون او دارالامان د همدې عملیاتو په ترڅ کي فتحه شول، پدې کار سره د سروبی په لوري د دوی مخکي تګ متوقف شو. رباني د پروان او کاپیسا د فتوحاتو په راپورونو هومره مغرور شوی وو چې د روغې جوړي هیئت ته ئې وویل: نور نو مزید خبرو ته ضرورت نشته، سبا بله ورځ به سروبی نیولی کېږي او

د اسلام آباد مذاکرات _____ پتي توطي، بربندي خبرې

ورپسې به چهارآسياب فتحه کېږي!! خو د دارالامان او چهل ستون په لوري د حزب د مجاهدينو مخکي تگ بېرته ناميده کړ.

بالآخړه د کابينې په سر توافق وشو. د دفاع او کورنيو چارو وزارتونو لپاره گډ کميسيونونه وټاکل شو، چي کفالت به ئې د جمهور رئيس او صدراعظم په غاړه وي، د پاتې وزارتونو لپاره د هر تنظيم نه دوه دوه وزيران واخستلي شول، توافقات د يوې غونډې په ترڅ کي اعلان شول او غونډه پای ته ورسېده. رباني د کابل په ځای د پېښور په لوري وخوځېدو، خو کابل ته له رسېدو وروسته، د دې په ځای چي د معاهدې مطابق د زړې کابينې وزيران رخصت کړي برعکس هغوی ته ئې ترهغه په خپلو دندو کي د پاتې کېدو فرمان صادر کړ چي نوې کابينه د تحليف مراسم تر سره کړي، دا يوه نوې خبره، نوی شرط او د معاهدې د فوري انفاذ په لاره کي ځنډ او خنډ راپيدا کول وو.

په اصل کي رباني او مسعود خاصتاً کمونستو جنرالانو دا نه غوښتل چي موږ کابل ته ولاړ شو، نه د صدارت تخليه کولو ته چمتو وو او نه زموږ د تگ راتگ له لاري د کمونستانو د پوستو لېږي کولو ته.

تنظيمونو او مخصوصاً د تنظيمونو له خوا معرفي شوو نوو وزيرانو په رباني فشار اچولو چي نوې کابينه بايد خپل کار پيل کړي، پس له اوږدې مودې او څو نښتو رباني دې ته اړ شو چي په قلعه حيدر خان کي د تحليف مراسم ترسره او د نوې کابينې د کار پيل سره موافقه وکړي.

کابينه او ائتلاف

موږ مجبور شوو د کابينې غونډې په چهارآسياب کي دائري کړو، د ائتلافيونو کمونستو انډيوالانو خپل ملگري دې ته هڅول چي دا بهير حتماً مختل کړي، پدې اړه ئې لاندي کارونه وکړل:

- د کابينې هغو غړو ته چي په کابل کي د دوی تر ولگې لاندي سيمو کي

پتي توطي، بربنډي خبرې _____ د اسلام آباد مذاكرات

اوسېدل، د دې اجازه نه وركوله چې د بالاحصار يا چهل ستون له لاري چهار آسياب ته راشي، دوى مجبور وو په صدارت كې راغونډ شي او بيا ټول يوځاى د پل څرخي له لاري چهارآسياب ته راشي، په وار وار د كابينې هيئتونو پدې هكله له رباني او مسعود سره خبري وكړي ترڅو دا دوه لنډي لاري پرانېزي خونتيجه ئې ورنكړه.

• يو ځل ئې د ۱۳۷۲ كال د عقرب د مياشتې په ۱۸ نېټه، پل څرخي ته څېرمه، د كابينې ټول غړي متوقف كړل، د حربى پوهنتون د قومندانې مخي ته ئې څو ساعته لمر ته ودرول، هومره ئې سپك كړل چې ما گمان كولو بيا به دوى د كابينې په غونډو كې برخه وانخلي، خو يا دا چې وزارت ترعزت نه زيات ارزښت درلود او يا دا چې دې ته متوجه شول چې دا د كمونستانو او د دوى مجاهد ډوله التقاطي ملگرو كار دى، بايد پرى نږدې چې هغوى په آساني خپل هدف ترلاسه كړي.

• خاد د كابينې د غونډې په ورځ، د موټرو په تم ځاى كې، پداسې فرصت كې د انفجار پلان جوړكړي وو چې د كابينې د غونډې په پاى كې او د وزيرانو د رخصت كېدو په وخت به ترسره كېږي، انفجار كوونكي ته لازمي روزنه وركړي شوه، انجنير عارف د خاد معاون د دې چاودنې د پروگرام نظارت كولو، انفجاركوونكى له موادو سره د غونډې په ورځ، د انجنير عارف په ملگرتيا او د هغه په موټر كې له بم سره يو ځاى له بالاحصار نه تېر كړي شو او د لوگر د تيلو ټانك سره له موټر نه كوز او د بس په ذريعه د چهارآسياب په لوري راوېږلى شو، موټر له ټول جريان نه خبر وو، پوره ترتيبات مو ورته نيولى وو، انفجار كوونكى د انفجار ځاى ته نږدې ونيولى شو، د تحقيقاتو لپاره د كابينې له منځ نه هيئت وټاكل شو، هيئت د تحقيقاتو راپور او د مجرم اعترافات د كابينې هماغى غونډې ته واوړول. پورتنۍ خبرې د همدې كس د اعترافاتو برخه وه.

د اسلام آباد مذاکرات _____ پتي توطيې، بربندي خبرې

- کابينې د هېواد کلنۍ بودجه تصويب کړه. د معاهدې مطابق به جمهور رئيس يا د تصويب شوې بودجې منظوري ورکوله او يا به ئې خپل ملاحظات په ليکلي توگه کابينې ته لېږل، خو جناب جمهور رئيس نه بودجه منظور کړه او نه ئې خپل ملاحظات کابينې ته وړاندي کړل، برعکس تر پايه ئې د خپلي خونبي سره سم، له روسيې نه په بادراوړو پيسو کي تصرف کولو.
- کابينې فيصله وکړه چي لدې نه وروسته به افغاني بانک نوټونه، د مسکو په ځاي، په کوم بل داسي هېواد کي چاپ کېږي چي:
الف: د افغانستان په هکله يا استعماري عزائم ونلري يا ئې زموږ په کورنيو چارو کي د لاس وهنو امکانات ضعيف وي.
ب: تر مسکو نه ئې په نازله بيه موږ ته چاپ کړي.

د معاهدې مطابق بايد د کابينې دغه فيصله پرته له کوم ځنډ نه عملي شوې وي، د همدې لپاره د ماليې وزارت، د جرمني او انگلستان له دوو کمپنيو سره خبري وکړي. د آلمان له يوې کمپنۍ سره، د ټولو زرو بانک نوټونو د تعويض او د نوو مصئونو بانک نوټونو د عرضې لپاره د اوه مليونه ډالره په بدله کي، د ۱۵۰۰ مليارده افغانيو د چاپ توافق وشو، خو رباني له خپلي خوا د شخصي هيئت په ذريعه، د کابينې د پرېکړي او د معاهدې د حکم خلاف، له مسکو سره د خپلو خصوصي ژمنو مطابق داسي نوي قرارداد امضاء کړ چي د ۷۰۰ مليارده افغانيو زرو بانک نوټونو د چاپ په مقابل کي به ئې روسانو ته څوارلس مليونه ډالره سپارل!! افغانستان ته دا قرارداد د آلماني کمپنۍ په پرتله پنځه برابره گران تمامېدو.

- د معاهدې مطابق بايد د پيسو د چاپ قرارداد، د پيسو انتقال او ساتنه او د بودجې مطابق د دولت د اداراتو تمويل، د ماليې وزارت له لاري تر سره شوی وی خو له مسکو سره د شوراى نظار د خصوصي اپيکو په اساس، چاپ شوي

پتي توطيې، بربنډي خبرې _____ د اسلام آباد مذاكرات

بانك نوټونه، له مسكو نه مستقيما بگرام ته لېږدول كېدل او مسعود ته سپارل كېدل، چي بيا به د دوى په خوښه، يو مقدار پنجشير ته، يو مقدار خاد ته، يو مقدار د دفاع وزارت ته او پاتې برخه بانك ته انتقال كېده.

د جنرال دوستم كفالت

رباني تركيې ته سفر درلود، تركيې ته د ده د سفر څو وجوهات وو، تركيې د امريكا په اشاره د ائتلاف ملاتړ كولو، دوستم ئې دې ته تشويقولو چي له رباني نه بېل نشي، د رباني او ايران ترمنځ مناسبات (وحدت سره د خونړيو جگړو په وجه) خړ پر وو، تركانو غوښتل دا مناسبات مزيد كړكېچن شي، د تركيې لائيك حكومت د افغانستان د داخلي جگړو په اړه هماغه سياست درلود چي امريكائيانو غوره كړي وو: د رباني د تائيد او تشويق له لاري د جگړو دوام او د يوه اسلامي حكومت د جوړېدو مخنيوى. رباني له خپل سفر نه مخكې د جنرال دوستم د ليدو لپاره مزار ته ولاړ، دا مزار ته د ده پنځم سفر وو، غوښتل ئې جنرال دوستم ته بلنه وركړي چي د ده په غياب كي د جمهوري رياست د كفالت لپاره كابل ته راشي، جنرال دوستم دا بلنه ومنله، كابل ته راغي، د خواجه رواش هوايي ډگر د ده د افرادو په لاس كي وو، هلته د ده تود هركلې وشو، له هوايي ډگر نه تر ارگ پوري د ده خپلو قطعاتو امنيت نيولى وو، د ارگ يوه دروازه لا د مخه د ده د افرادو په لاس كي وه او په دېوانو ئې د ده عكسونه لگېدلى وو. رباني په سفر ولاړ او جنرال دوستم د ده د كفيل په حيث په ارگ كي مستقر شو. راډيو او تلويزيون هره ورځ په ارگ كي د ده د ملاقاتونو راپورونه وركول، پدې وخت كي د كابل وضعيت داسي وو: جمهور رئيس چي د دفاع د تش په نامه كميسيون رئيس هم وو خارج ته سفر كړي وو. صدر اعظم چي د داخله چارو د وزارت د تش په نامه كميسيون رياست ئې هم په غاړه وو له ښار نه بهر وو. د تنظيمونو مشران يا له هېواد نه بهر وو يا له كابل نه بهر. مولوى محمدنبي په كابل كي وو خو چي د جنرال دوستم له راتلو خبر شو د مريضۍ په پلمه پغمان ته ولاړ او هلته له سيف

د اسلام آباد مذاکرات _____ پتي توطيې، بربنډي خبرې

سره تر هغه مهلمه وو چې د رباني له راستنېدو نه وروسته، جنرال دوستم له ارگ نه د مزار په لوري وخوځېدو. د دې کار په هکله په سياسي حلقو کې درې تعبیره کېدل:

الف: جنرال دوستم پدې ناراض وو چې ولې د جبل السراج د معاهدې مطابق د دفاع وزارت ورنکړي شو، رباني غوښتل د جمهوري رياست د کفيل په حيث د ده په ټاکلو سره هغه راضي کړي.

ب: رباني د کابل له دفاع نه ډاډه نه وو، په مسعود کې يا اعتماد نه وو او يا ئې په هغه کې د کابل د دفاع توان او استعداد نه ليدو، له کابل نه د ډاډمني دفاع په خاطر ئې جنرال دوستم کابل ته راوغوښت.

ج: د حزب اسلامي، جنبش او وحدت تر منځ مذاکرات پيل شوي وو، د دې مذاکراتو د مختل کولو لپاره ئې دا کار وکړ.

پتي توطي، برندي خبرې _____ شوراى هماهنگي

د شوری هم آهنگي تأسیس

په ائتلاف کي خپل منځي اختلافات، د کلکو جگړو تر حده تشدید شول، د وحدت حزب له ائتلاف نه عملاً ووت، هیئت ئې چهارآسیاب ته راغي، زموږ او د وحدت ترمنځ مذاکرات پیل شول او په څو مهمو خبرو مو توافق وکړ:

- د یوه بل په خلاف په جگړو کي برخه نه اخستل.
 - د هېواد د بحران د حل لپاره داسي گډه طرحه چي د مؤقت حکومت او انتخاباتو غوښتنه کوي.
 - د هري خوا تر اغېز لاندې سیمو کي به د بلي خوا منسوبین په ډاډ او اطمینان سره تگ راتگ کولی شي.
 - په قضایاوو کي گډ دریځ او د یوه بل ممکنه مرسته.
- دا یو گټور توافق وو چي لاندې نتائج ئې درلودل:
- الف: له هغه ائتلاف نه چي زموږ په خلاف جنگېدو، یوه مهمه ډله رابېله شوه

شورای هماهنگي _____ پتي توطئي، برېښلي خبرې

او اوس موږ او هغوی ګډه دریځ لرو.

ب: د شيعه، سني او پښتون او غیر پښتون ترمنځ د جګړې هغه خطرناکه توطئه شننه شوه چې زموږ د ملي وحدت د ختمولو لپاره د ښمنانو جوړه کړې وه.

ج: د وحدت له وتلو نه وروسته، ائتلاف د خپل شته والی فلسفه له لاسه ورکړه او زوال ئې پیل شو.

د: پدې سره د هم آهنگي شوری د جوړېدو اساس کینودی شو.

د دې توافق نه وروسته د وحدت په خلاف د اتحاد او شورای نظار د هغو سترو عملیاتو په جریان کې موږ د وحدت عملاً مرسته وکړه چې د نوموړی حزب مرکزي دفتر او د افشارو او خوشحال مېني برخي ترې ونیول شوې.

ائتلافیونو غوښتل چې د امریکا او سعودی حمایت ترلاسه کړي، د همدې لپاره ئې د حزب وحدت په خلاف جګړه پیل کړه او د ایران پرضد ئې یو په بل پسې مرکې وکړې، غوښتل ئې داسي وښيي چې دا جګړه د شيعه ګانو په خلاف د سنيانو جګړه ده او که غرب یا عرب غواړي په افغانستان کې ایران پلوه حکومت جوړ نشي نو باید د دوی مرسته وکړي!!

د وحدت حزب له جنبش نه دا توقع درلوده چې پدې جګړې کې به حتماً د دوی مرسته کوي، خو داسي ونشول، هغوی فقط څه مهمات ورو لېږل او د وحدت یو شمېر مسلح کسان ئې له مزار نه را انتقال کړل.

همدا راز د شیرخان بندر په سر، په ائتلاف کې بله منازعه راولاړه شوه، د کندز مجاهدینو په شیرخان بندر عملیات تر سره کړل او هغه ئې د جنبش له افرادو نه ونیولو، رباني او مسعود له یوې خوا داسي ښودله چې دا عملیات محکوموی او غواړي شیرخان بندر بېرته جنبش ته وسپاري، خو له بلي خوا ئې دا کار ضروري او مفید ګڼلو، ځکه دوی له روسانو سره د مستقیمو ارتباطاتو او له روسیې نه د سړک له لارې د مرستو ترلاسه کولو لپاره، د شیرخان بندر په شان یوه

پتي توطيې، بربنډي خبرې _____ شوراى هماهنگي

بندر ته ضرورت درلود. شيرخان بندر له همدې پلوه دواړو طرفونو ته خاص اهميت درلود.

له همدې حادثې نه وروسته، ما له انجنير نسيم مهدي سره د مخابراتي له لاري خبرې وکړي او هغه ته مي وويل: وگوره چي د جنبش چارواکي د خپلو سابقه يارانو په هکله څه نظر لري او د حزب اسلامي په اړه اوس د دوى دريځ څنگه دى؟ انجنير مهدي په فارياب کي د حزب اسلامي د جهاد امير وو، خو اوس له جنبش سره يو ځاى شوى وو، هغه ډېر ژر احوال راکړي چي جنبش له حزب سره د مذاکراتو غوښتونکى دى، ما هم له مذاکراتو سره توافق وکړ، په تاشکند کي زموږ او د دوى هيئتونو سره وليدل، دا زموږ ترمنځ د هيئتونو په سطحه لومړنۍ ليدنه کتنه وه چي په هغې کي د مذاکراتو په دوام، له نورو ډلو سره د خبرو اترو او د گډې جبهې د جوړولو په اړه مقدماتي خبرې وشوي، وروسته، وروسته د بېلا بېلو ليدنو کتنو په نتيجه کي په گډ اقدام، له اقدام نه وروسته د يوه مؤقت حکومت په جوړولو او بيا د انتخاباتو په اجرا توافق وشو. موږ لدې کار سره پدې خاطر توافق وکړ چي:

الف: له رباني مسعود سره د مذاکراتو د دوام له افاديت نه مأيوس شوي وو، موږ ته عملاً ثابته شوه چي دوى د حزب په خلاف له جگړي نه لاس په سر کېدونکي ندي، د دوى په ژمنو او تعهداتو باور نشي کېدى، د افغانستان د بحران اسلامي حل نه مني او د کمونستانو په ملگرتيا او د روسانو په مرسته په هر قيمت په قدرت کي پاتې کېدل غواړي، مجبور وو د حل په نورو لارو فکر وکړو.

ب: پدې سره په ائتلاف کي شامل دوه ډلي زموږ په خلاف له جگړو نه گوښه کېدلى، موږ ته دې خبري خاص اهميت درلود.

ج: همدا راز پدې سره د قومونو د جنگولو توطئه شنېدېده او د افغان ولس په مختلفو پرگنو کي د يوه بل په څنگ کي د وروڼو په حيث د ژوند کولو احساس

شورای هماهنگي _____ پتي توطئې، برېښلي خبرې

راژوندی کېدو.

د: په افغانستان کې د یوه قوي منتخب اسلامي حکومت د جوړولو لاره، فقط همدا وه چې د کابل جگړه مار ائتلافي حکومت ختم شي، ځای ئې مؤقت حکومت ته وسپارلی شي او بیا انتخابات ترسره شي.

د عاجل ګډ اقدام په هکله تر ټولو زیات، د وحدت حزب ټینګار کولو، دا ځکه چې تر ډېره حده د جګړو تر فشار لاندې وو. دوه ځله د اقدام لپاره خاصه نېټه وټاکلې شوه خو د ځینو عواملو په وجه اقدام وځنډېدو، بالآخره د ۱۳۷۲ کال د جدي په ۱۲ نېټه د ګډو عملیاتو فیصله وشوه، عملیات پیل شول، په لومړۍ سرکي اکثر مهم او ستراتيژیک ځایونه ونیولې شول او شورای نظار له ټول کابل نه په تینښته وو. د دې عملیاتو د بری امکانات ډېر روښانه اود ماتېاحتمال ئې ډېر ضعیف وو، خو د ځینو خاصو عواملو په وجه، د هغه نتایج د انتظار خلاف وو، دا عوامل په لاندې توګه وو:

- د وحدت حزب پداسي حال کې په عملیاتو کې ګډون ونکړ چې ترپایه ئې د اقدام په سریع او عاجل پیل کولو اصرار درلود او د عملیاتو په ورځ ئې په خپل خاص سمت کې د پلان مطابق د اقدام کولو مکرر ډاډ او اطمینان ورکولو، د وحدت د تخلف لپاره دوه دلائل په ګوته کېدل:

الف: په مخکنیو جګړو کې له حزب وحدت نه د جنبش عدم دفاع.

ب: د ایران سفیر د حزب وحدت له مشرتابه نه وغوښتل چې پدې عملیاتو کې برخه وانخلي که نه د ایران هر نوع تعاون به له حزب وحدت سره قطع شي.

- جنبش دا نه غوښتل چې د حزب زیات شمېر مجاهدین کابل ته داخل شي او د عملیاتو په دوران کې حساس ځایونه تصرف کړي، په کابل کې د جنبش د مېشته قطعاتو قومندانانو د جنبش مشرتابه ته اطمینان ورکولو چې دوی یوازي کولی شي له کابل نه شورای نظار وباسي.

پتي توطيې، بربنډي خبرې _____ شوراى هماهنگي

- د جنبش د قطعاتو ځينو قومندانانو په پټه له شوراى نظار سره مرسته وکړه، جنرال رحيم پهلوان يو لدغو قومندانانو څخه وو.
- د کابل له شا او خوا نه د نورو تنظيمونو قومندانانو د جنبش په خلاف جگړي ته راودانگل.

هيچا مخصوصاً د جنبش قومندانانو دا گمان نه کولو چي په کابل کي به له خاص مقاومت سره مخامخ شي، ځکه له يوې خوا شوراى نظار دوى په خپلو ټانکونو کي کابل ته رارسولي وو او ټول حساس ځايونه د دوى په لاس کي وو له بلي خوا په څو مخکنيو نښتو کي دوي ته ثابته شوې وه چي شوراى نظار د دوى مخي ته نشي ودرېدى. له همدې اقدام نه څه وخت د مخه، د پل محمود خان په ساحه کي د جنبش او شوراى نظار تر منځ يوه نښته وشوه چي په نتيجه کي ئې د دفاع وزارت د مانۍ په شمول د خواجه رواش تر هوايي ډگر پوري د شوراى نظار ټول مراکز د جنبش ځواکونو ونيول، خبره مزيد خرابېده خو رباني له دوستم نه بڅښنه وغوښته، جگړه ئې د خپلو افرادو غلطۍ وگڼله او له هغه نه ئې د جگړي د توقف غوښتنه وکړه، سبا د راډيو او تلويزيون له لاري د دې نوې جگړي په هکله وويل شو چي دا يو سوء تفاهم وو... الحمدلله رفع شو... د کابل خلکو ته اطمئنان ورکوو...!!

خو د کابل خلکو به ويل: که سوء تفاهم داسي وي نو معلومه نده چي جگړه به څنگه وي، که د سوء تفاهم په نتيجه کي شوراى نظار نيماى کابل د ارگ او دفاع وزارت په شمول تخليه کوي نو د جگړي په صورت کي به څه کوي؟!

خو په گډو عملياتو کي د پورتنيو لاملونو په وجه، نه يوازي عمليات ناکامه شول بلکي جنبش د کابل په ښار کي خپل ټول سنگرونه له لاسه ورکړل، د هوايي ډگر د سقوط په نتيجه کي د دوى ارتباط له مزار سره هم قطع شو، کافي مرگ ژوبله ئې وزغمله، افراد ئې د بگراميو، هودخيلو او د مرنجان غونډي له لاري زموږ په لوري راووتل. موږ د کابل - لوگر پاڅه سپک نه په استفادى سره د

شورای هماهنگي _____ پتي توطئي، برېښلي خبرې

باروونکو طيارو د کوزېدو لپاره په دريو ورځو کي هوايي ميدان جوړ کړ او له مزار نه تگ راتگ پيل شو، پدې سره د جنبش د افرادو مراوې روحیه څه ناحه راژوندۍ شوه. جنبش د غچ اخستلو لپاره، په مزار، سمنگان، جوزجان، سرپل او فارياب کي د جمعيت ټول افراد خلع سلاح کړل او په کابل ئې بې ساری بمباري پيل کړه. د جنبش قطعاتو غوښتل چي د سالنگ له لاري، د پروان په لوري مخکي ولاړ شي يا لږ ترلږه د سالنگ له تونل نه تېر شي او اولنگ ته ځان ورسوي چي لدې ځايه په درنو وسلو جبل السراج او د بگرام هوايي ميدان تهديد کړي، خو د شمالي تونل په خوله کي د دوی مخنيوی وشو. د بادغيس له لوري د جنبش په خلاف جگړه پيل شوه او جنرال دوستم دې ته اړ شو چي د جنرال رسول پهلوان قطعات له سالنگ نه د بادغيس په لوري سوق کړي او پدې ترتيب د اسمعيل خان د ځواکونو مخکي تگ متوقف کړي، له همدې سره، د بادغيس په لوري د بالامرغاب سيند د دواړو ترمنځ د جگړي لومړۍ کرښه شوه او د سالنگ په لوري د تونل شمالي خوله لومړی خط شو.

د سالنگ په استقامت د جگړو په دوران کي يو ځلي د رباني د دولت قطعات، د سيد کيان له زوم، جنرال حسام الدين سره د يوه سازش په نتيجه کي پدې وتوانېدل چي ترکيلگي پوري ځان ورسوي، جنرال دوستم سخت وارخطا وو، د وضعيت په هکله ئې ما ته په تلفون کي وويل: "جنرال حسام الدين د دولت قطعاتو ته لار ورکړه، په پلخمري کي وضعيت ښه ندي، د بغلان قومندانانو ته هدايت ورکړي چي دفاع وکړي، زه موافق یم چي د حملې له دفع کولو نه وروسته د بغلان اداره د حزب قومندانانو ته وسپارلی شي"، ما ورته اطمینان ورکړ، په بغلان کي د حزب قومندانانو، بشيرخان، سيدالرحمن، صوفي پاينده محمد او نهضت يار ته مي وويل چي خپل قوتونه د حملې د دفع کولو لپاره لومړی خط ته ولېږي، د دوی د مجاهدينو په رسېدو سره نه يوازي حمله په شا وتمېده بلکي مخکي تگ پيل شو، د سړک يوې بلي خوا ته ټولي درې تصفيه شوې او جگړه د تونل شمالي خولې ته ورسېده، پدې سره پلخمري د سقوط له خطر نه وژغورلی

پتي توطي، برېښي خبرې _____ شوراى هماهنگي

شو او دوستم له حتمي ماتې نه نجات وموند، خو د بغلان د ادارې په هکله ئې په خپلي وعدې وفا ونکړه، موږ هم دا موضوع جدي ونه نيوله.

د جنرال مؤمن مرگ

په ائتلاف کي د جنرال مؤمن لويه ونډه وه، له يوې خوا د حيرتان په شان مهم بندر چي د کمونست رژيم د مهماتو ستره زېرمه هلته وه او د مسکو له خوا ټولي مرستي له همدې لاري افغانستان ته لېږدول کېدې، د ده په لاس کي وو له بلي خوا ده پدې مرحلې کي د پرچميانو لپاره د يوه ډاډمن محور حيثيت درلود، هومره چي ببرک کارمل تر پايه لده سره په حيرتان کي پاتې او بالاخره هملته دفن شو، په کمونستو افسرانو کي ترټولو زيات لده سره د ملي ستم روحيه وه او غوښتل ئې د همدې روحيې په اساس غيرپېښتانه کمونستان او مجاهدين ائتلافي جبهه جوړه او د نورو په ضد وجنگېږي، د همدې لپاره هغه له مسعود سره خاص دوستانه تعلقات درلودل، مسعود د ده په اعتماد او د ده په ټانکونو سور کابل ته داخل شو. د ده مرگ، شوراى نظار ته هومره سخت گوزار وو چي ما ته د مسعود يوه خاص ملگري قصه کوله چي مسعود د ټول شمال په تصفيې او په څو ولاياتو کي د شوراى نظار د تېر په ټولېدو، هومره نه وو خفه شوى لکه د جنرال مؤمن په مرگ.

جنرال دوستم د جنرال مؤمن له اړخه ډېر مشوش وو، په حيرتانو ئې د ده تسلط ځانته لوى تهديد گڼلو، څو ځله ئې ماته پدې هکله د تلفون له لاري خپل شديد تشويش څرگند کړ، بالاخره ئې ماته وويل چي څه خاصه چاره به کوو، څو ورځي وروسته، جنرال مؤمن د هليکوپتر په يوې پېښي کي په قتل ورسېدو، جنرال دوستم د ده د تدفين شانداره مراسم جوړ کړل او هغه ته ئې د قهرمان لقب ورکړ!! د کابل په جگړو کي د جنرال بابه جان د ۰۵۵ نمبر فرقې ترڅنگ د جنرال مؤمن ۷۰ فرقې لويه برخه وه. دوى د کابل په ښار هومره مسلط وو چي د رباني د

شورای همآهنگي _____ پتي توطئي، برېښلي خبرې

لومړنۍ څلورمياشتنۍ دورې په جريان کي د وطن کمونست حزب خپله عمومي کنگره د کابل په ښار کي دائر او محمود بريالي ئې د منشي په حيث وټاکلو. کاياني او فريد مزدک به په مستقله توگه د مسکو او ډهلي دوره کوله او مسعود به په هوايي ډگر کي د راتلو په وخت کي د دوی استقبال کولو. دا دواړه د بېرک د پلويانو په لیکو کي تر ټولو زيات د ستمي روحيې په راوړولو او تبليغ کي مؤثر ول، له مسکو او ډهلي سره د ارتباطاتو په ټينگولو او هلته د مېشت کمونستانو په تنظيم، د ائتلاف په گټه د دوی په کارولو کي ئې مؤثره ونډه درلوده. که څه هم لدوی سره کوم نظامي ځواک نه وو خو په فکري لحاظ د کاياني او مزدک رول تر هرچا زيات او مؤثر وو، په فوځ کي د جنرال مؤمن په شان افسرانو لدوی نه د کمونستي نظرياتو ترڅنگ، د ملي ستم متعصبانه افکار حاصل کړي وو

پتي توطي، بربنډي خبرې _____ د مسعود واکمني

د مسعود واکمني

له کابل نه د جنرال دوستم د قطعاتو له وتلو نه وروسته، د کابل د ښار په هغې برخې چې د سیند شمال ته پرته ده او له غوربند نه پرته په پروان د مسعود واکمني پیل شوه. هغه لدې نه وروسته په ځان باور راغی، خولی ئې کړه په سر کینښوده او د مطلق العنان واکمن اکتونه ئې پیل کړل. خو د دې واکمنۍ ساحه ډېره محدوده او موده ئې ډېره لنډه وه، بې ځایه مستي او غرور نه یوازې دې ته وهڅولو چې په یوه وخت کې له حزب اسلامي، حزب وحدت او جنبش سره وجنگېږي، بلکې له رباني او تورن اسمعیل سره ئې هم مخالفت پیل او ورو ورو داسې حد ته ورسېدو چې جمعیت عملاً په دوو متخاصمو ډلو وویشلی شو. د شورای نظار ځینو غړو ته هم د ده حرکات او تصرفات له زغملو ووتل او مجبور شول پدې کړکېچ کې د رباني خواته ودرېږي، خو له مسکو نه باد راوړی پیسې د ده په نامه بگرام ته راتلې او له ایران او مسکو نه راغلي وسلې او مهمات د ده لاس ته ورتلي. اختلافات دې حد ته ورسېدل چې د روغې جوړې لپاره هیئتونه وټاکل شول، د هیئتونو ډېرو هلوځلو نه وروسته، پدې روغه جوړه وشوه چې

د مسعود واکمني _____ پتي توطئې، برېښي څېرې

پيسې به د رباني په حکم توزيع کېږي او د وسلو او مهماتو د وېش واک به له مسعود سره وي.

له بلې خوا په جگړو کې د دوی ځواکونه یو په بل پسې له رسوا ماتوسره مخامخ شول، د یوه کال په مودې کې دوی یوازې د غوربند په لوري د پیسو په زور مخکې تګ وکړ او د حزب مجاهدين ئې له هغې ساحې نه وتلو ته اړ کړل خو په مقابل کې د حزب مجاهدينو د کابل په شا او خوا کې د سکاد د غونډې په شمول ډېر حساس او ستراتيژيک ځایونه فتح کړل.

د جمعیت په افرادو کې له حزب سره د روغې جوړې روحیه ورو ورو تقویه کېده، په جگړو کې ناکامي دې روحیې ته مزید قوت بخښلو، خو مسعود به خپلو انډیوالانو او په پیسو اخستل شوو قومندانانو، مخصوصاً کمونسټو جنرالانو ته ویل چې حزب اسلامي په جگړې سره موږ نشي ختمولی، خو د روغې جوړې او په حکومت کې د برخې اخستلو په نتیجه کې حزب اسلامي په اوضاع مسلط کېږي او موږ د هغه په وړاندې خپل شته والی نشو ساتلی. د جمعیت فکري حلقو د مسعود دا دریځ داسې توجیه کولو چې هغه حزب اسلامي د خپلې واکمنۍ لپاره تهدید گڼي، په کابل کې مخصوصاً په خپله د جمعیت او شورای نظار په لیکو کې د ده په ضد د ټولو شته مخالفونو سره سره که حزب کابل ته ننووت نو د ده ستوری خامخا تپ کېږي او د ده د بې مهاره تصرفاتو مخنیوی کېږي. که رباني او پلویان ئې نن د ده مخې ته نشي ودرېدی او د څرگند مخالفت جرأت نشي کولی، د حزب اسلامي په راتلو سره به د ده په خلاف گډه قوي جبهه جوړېږي او په جمعیت به د ده تسلط او په کابل کې به د ده د واکمنۍ شپه پای ته رسېږي. پدې مرحلې کې د مسعود له اظهاراتو، مرکو او پیغامونو نه د ده په ذهني کیفیت او مغشوش او مشوش فکري حالت ښه پوهېدی شي: هغه بې نظیرو تو ته په انتخاباتو کې د بری په مناسبت په خپل پیغام کې لیکي: "د پاکستان په انتخاباتو کې ستاسو بریا په بنیاد گرایانو د دیموکراتیکو ځواکونو بریا وه، زه د دې سوبې مبارکي درته

پتي توطيې، بربنډي خبرې _____ د مسعود واکمني

وايم، اميد دی په افغانستان کي هم ديموکراتيک ځواکونه ستاسو په مرسته په بنيادگريانو غلبه ترلاسه کړي!!) امريکائيانو ده ته اطمینان ورکړي وو چي د بی نظيربوتو په راتلو سره به ستاسو او اسلام آباد مناسبات زموږ په وساطت ښه شي، په همدې طمعی هغه دا پيغام لېږلی وو.

له غربي آژانسونو سره ئې د خپلو مرکو په ترڅ کي د حزب په هکله ويل: حزب ترورستانو ته روزنه ورکوي، د عربي نړۍ ترورستان ئې له ځان سره ساتلی او د روزني مراکز ئې ورته جوړکړي! په جماعت اسلامي به ئې نيوکي کولی او د ايران په خلاف به ئې ويل چي ايران زموږ په کورنيو چارو کي لاس وهني کوي، له حزب وحدت سره د پيسو او وسلو مرستې کوي او د کابل د جگړو باعث دی. دا تبليغات ئې په داسي حالت کي کول چي د ده او د شورای نظار د غړو په غاړی کي به د ايران د سپاه پاسدارانو ښه، (برگ دستمال) څوږند وو او دريشي به ئې د هغوی په شان برگي وي او هر څوک به پدې پوهېدو چي دوی د سپاه پاسدارانو تقليد کوي. هم دستمالونه هغوی ورکړي او هم برگي دريشي.

په حقيقت کي د حزب اسلامي په خلاف د ځينو ډلو او افرادو د شديد مخالفت وجه دا ده چي گنده خلکو، په فساد کي پرېوتو سپکو انسانانو او په پرديو پوري تړلو حقيرو حلقو ته د هغي ډلي زغمل گران وې چي له پاکو شخصيتونو، لوړو ارواحو او ملت ته د منل شوو خبرو نه جوړه شوې وي.

د دغي ډلي د واکمنۍ په دوران کي چي په کابل او نورو سيمو کي کوم فساد، اختلاس، غارت او ظلم شوی د هېواد په تاريخ کي سابقه نلري. که بيرحمه غله په يوه مظلوم کلی مسلط شي ښايي د کليوالو له عزت او ناموس، سر او مال سره به هغسي لوبی کول د خپل غرور او ميرانې منافی وگنی چي د غو بيرحمه او ذليله واکمنانو له مظلومو افغانانو سره کړي. که ووايو چي ټولو کمونستانو د خپلي څوارلس کلنۍ واکمني په دوران کي په ملي شتمنيو کي هومره خيانت ندی کړي لکه د شورای نظار د واکمنۍ په دوران کي چي هر قومندان او واکمن کړي،

د مسعود واکمني _____ پتي توطنې، برېښې خبرې

مبالغه موندنه کړې. په پاریس، لندن او ډهلي کې شخصي جايدادونه او کورونه اخستل، په داخل کې قصرونه جوړول، شخصي او دولتي ځمکې غصبول، د خلکو لونی په زور نکاح کول، د دفاترو لوازم، فرش، ظرف، میز، څوکی، غلاکول، د خلکو د کورونو دروازي، کړکۍ او د چت لږگي ایستل، د فساد، عیش، عشرت ریکارډونه قائلول، بدمعاشي، داړه ماري، اخلاقي فساد او د شریفو خلکو په پټ او شرف تېری، د دوی ورځیني معمول او عادي کارونه وو، دوی په خپلو رذالتونو سره د گلم جمانو او کمونستانو مخونه ورسپین کړل، خلکو به د مزار وضعیت سل ځله تر کابل نه غوره گڼلو، زموږ د ټولني ټول مفسد او بیدینه عناصر، غله، ملېشې او داړه ماران د دوی په څنگ کې د دولتي قطعاتو تر نامه لاندې راغونډ شول، وسلې ئې ترلاسه کړې، هرې ډلې ته د واکمني مستقلة ساحه وسپارلې شوه او د مظلوم ولس په سر د بیرحمه او قسي القلبه ټولواکانو په څېر مسلط شول. له یوې خوا د قومندانانو اشرافي د عیش او عشرت افسانوی ژوند او د دوی ترمنځ د قصرونو جوړولو، د ښو آسونو، آخرین ماډل موټرو ترلاسه کولو، د ځمکو اخستلو او خارج ته د پیسو په انتقالولو کې بې شرمانه مسابقه او له بلي خوا د عام ولس دردونکي اقتصادي حالت، فقر، لوږه او قیمتي، چي د باد راوړو پیسو د بې دریغه وېش او بازار ته ئې د عرضه کولو په وجه راولاړ شوي وو او ډېرې شریفې او باعزته کورنۍ ئې سوال او گدایي ته اړ کولې، د هر دفتر په خوله کې، د هر قومندان د کور مخي ته او د هر واکمن د ملاقاتونو او دعیش عشرت ځایونو خواته په لسه او سوال کوونکې ښځې او ماشومان هره ورځ راغونډېدل او په حسرت سره به ئې په لوکسو موټرو کې د دوی د تگ راتگ نظاره کوله او د زړه له کومي به ئې په دوی لعنت ویلو، په هر کور کې به د ماخستن د ډوډۍ په وخت د دسترخوان په سر، د بیوزلو خلکو د شیرا لاسونه او چټېدل او د دغو ظالمانو لپاره به ئې الله ته دا سوالونه کول چي د دوی په ماشومانو دي همداسي حالت راشي چي پدغو مظلومانو ئې راوستلی.

تريوه وخته د ارگ وضعیت داسي وو چي د جمهور رئیس په موجودیت کې

پتي توطي، بربندي خبرې _____ د مسعود واکمني

به مسعود ته د گارد تشریفاتې قطعه وړاندي کېده، دا کار کمونستو افسرانو د خاص مقصد لپاره کولو، د پاکستان د جماعت اسلامي یوه هیئت ما ته قصه کوله چې "د اختر په ورځ، د ارگ په جومات کې د استاد رباني د وینا اورېدو لپاره ناست وو، هغه د اختر د لمانځه خطبه ویله، ناڅاپي بهر کې د موزیک غږ اوچت شو، څو دقیقې ئې دوام وکړ، موږ هک پک شو، د جمهور رئیس د خطبې په وخت کې د موزیک دوامداره غږ او د تشریفاتې قطعې وړاندي کېدو حیران کړي وو، د جومات تر درې پورې، د پښو ترپا او د سلامي کېدو غږ، هغې خوا ته ملتفت کړو، که گورو چې مسعود له څو بریتورو جنرالانو سره جومات ته راداخل شو!!"

طبیعی ده چې رباني ته به دا له اهانت او تحقیر نه ډک سلوک د زغملو نه وو، خو په څرگنده ئې د څه کولو او څه ویلو جرأت نه درلود، ورو ورو ئې په ارگ کې خپل نفر ځای په ځای کړل، څه موده وروسته د ارگ وضعیت داسې جوړ شو چې له افسرانو نه نیولې تر چای باشي پورې ټول د بدخشان او مخصوصاً د یفتل اوسېدونکي وو، مسعود به په هرې غونډې کې پدې وضعیت نیوکی کولی او ویل به ئې چې استاد له یفتلیانو نه پرته په بل چا اعتماد نلري!!

په جگړو کې د شورای نظار د پنجشیری قطعاتو پرله پسې ماتو، دوی دې ته اړ کړل چې له تخار او بدخشان نه ډېر شمېر افراد کابل ته راانتقال کړي، پدې سره رباني ته په کابل کې د خپلو پلویانو د ځای په ځای کولو او د ځان شته کولو موقع په لاس ورغله، هغه د جمهوري ریاست ۳۲۰۰۰ کسيزه گارد منظور کړ، د جگړې په لومړۍ خط کې د گارد کافي شمېر کسان ځای په ځای شول، د دغه تازه نفس افرادو جنګي روحیه، تر پنجشیریانو پدې خاطر قوي او په جگړو کې ئې ونډه او موثریت زیات وو چې د شورای نظار پنجشیری قطعات، د زیات تالان او غارت په نتیجه کې هومره ماړه شوي وو چې نور ئې د جگړو لپاره انګیزه نه درلوده. د رباني پلویان پدې هم وتوانېدل چې د کوه دامن قومندانان د مسعود په خلاف په یوې داسې شوری کې متحد او تنظیم کړي چې اکمال به ئې اکثرأ د

د مسعود واکمني _____ پتي توطنې، برېښي خبرې

رباني له خوا په فوق العاده توگه کېدو، دې شوری ته د دهمزنگ لوري ته د جگړې لومړی خط وسپارلی شو، نوموړی شوری اکثراً د اتحاد او جمعیت له جهادي قومندانانو نه جوړه شوې وه، د کمونسټو جنرالانو سره ئې حساسیت درلودو، له شورای نظار نه زیات متنفروو او له حزب اسلامي سره ئې خواخوږي درلوده.

د دې لپاره چې له مسکو نه راتلونکې وسلې او مهمات به د بگرام په هوايي ډگر کې کوزېدل او په بگرام کې د رباني د پلویانو له ځای په ځای کېدو سره مسعود مخالفت کولو، رباني مجبور شو د خاد له لارې په کابل او د کابل په شا او خوا کې، مهمات په پیسو واخلي او له قاچاقی لارو ئې کابل ته انتقال او په ارگ کې ځای په ځای کړي خو د نوموړو مهماتو ټول ډیپوگان، دیوه ستر انفجار په ترڅ کې په یوه وخت یو په بل پسې منفجر شول، د رباني پلویانو پدې انفجار کې د مسعود د پلویانو لاس دخپل گڼلو او هغه ئې پدې کار تورن کولو.

پتي توطي، برېښي خبرې _____ زما په کور بمباري

زما په کور بمباري

کلکه تبه مي وه، دفتر ته د تلو نه وم، په کور کي پاتې شوم، دوه، درې ځايه مي مخابروى تماسونه درلودل، وروسته د راغلو راپورونو په مطالعې مصروف شوم، د وړې مخابرې په ذريعه مي له وروڼو نه چاته وويل چي پورته، زما خواته راشي، خاد، همدا مخابروى تماس کشف کړى وو او د (پورته) له کلمې نه پوه شوى وو چه زه د غره ډډى کور کي يم، له مخکي نه ئې زما په کور د بمبارۍ پلان جوړ کړي وو، پنځه طيارې ئې د همدې لپاره تيارې کړې وې، موږ ته د طيارو د تيارسې ودرېدو اطلاع راغلې وه خو د بمبارۍ د پلان له څرنگوالۍ نه دقيقاً مطلع نه وو، د مطالعې په جريان کي مي د اوراگان په شان غږ، د کور خواته احساس کړ، له کور نه راووتم چي و گورم مرمۍ په کوم ځاى لگېدلې، په آسمان کي مي طيارې وليدې چي يو په بل پسې له هوا نه ځمکي ته راکتونه توغوى او د کور يوې بلي خواته لگېږي، گڼ شمېر ۵۰۰ کيلوگرامه بمونه ئې واچول، وروسته ئې خوشه ئې بمونه پرېښودل، موږ تقريباً ۲۰ کسان هلته راغونډ وو، انضباطان، ډريوران او نور. د کور خوا ته غونډي ته پورته شوو، يوې خوا بلي خوا ته مو

زما په کور بمباري _____ پتي توطي، برېښي خبرې

بمونه ولگېدل، د غونډۍ په سر، د بمبارۍ د تماشا لپاره کښېنستلو، وروڼو له لاندې نه محاربوی ماشین راووست ترڅو له منطقي نه ووځو، خو هلته پاتې کېدل مو غوره وگڼل، له کور نه د وتلو په وخت کې یو ځل ستر بم په هماغه ځای ولگېدو چې فقط نیمه دقیقه مخکې هلته ولاړ وو، وروسته مومخی ته بم ولگېدو، په تېرو او دوړو کې پټ شوو، زما مخي ته ولاړ، ورور امیرجان په شا باندې د یوې کیلو په اندازه لوټه ولگېده او په اوچت غږ ئې وویل چې انجنیر صاحب ولگېدم! ما ورته وویل، "چره نه وه لوټه وه" په خپلې ملا ئې لاس راتېرکې او مطمئن شو، د غره ډډۍ ته ناست وم او د خاد د وړو مخابرو شبکې مې اورېدلې، زړه مې غوښتل، مسعود ته په مخابرې کې ووايم چې دا دی زه له هماغه ځایه خبرې کوم چې تاسو ورباندې بمبارۍ کوئ، خپل ټول زور و آزمویئ، زه د خدای په نامه لوړه کوم چې تر پایه به همدلته ناست وم ... خو د دوی د ریپټر مخابره راسره نه وه، بمباري پای ته ورسېده، امیرجان ته مې وویل چې لاندې غږ وکړي او پوښتنه وکړي چې څوک زخمي شوی او که نه، ځواب ئې راکړ چې الحمد لله ټول روغ رمټ دي، هیڅوک ندی زخمي شوی، بې اختیاره خدا راغله، ډېره ډېره عجیبه برېښېده چې په یوه څرگند او وړ ځای د ۳۲ سترو بمونو، راکټونو او خوښه ئې بمونو له راپرېوتو سره سره دي یوکس هم نه وي زخمي شوی، فقط د کور دوه درې کړکۍ، دروازې او ټولې شیشې ماتې شوې، د کور د احاطې او د یوې خونې دیوار د راکټ په لگېدو نسکور شو او د څو موټرو شیشې ماتې شوې، د زړه په کومې کې مې دا شعور او احساس خپې وهلی چې د بمبارۍ توان او توفیق هم خدای ورکوي او ساتنه هم دی کوي، ډېر ناپوه دی هغه څوک چې له مرگ نه وېرېږي، په خدای باور وکړي چې لدې نه هم خپل ایمان ته شرمنده وم چې ولې له کورنه راووتم او د کور په خوا کې غونډۍ ته پورته شوم.

زه گمان کوم چې زما د وژلو لپاره چې کوم کوششونه شوي، کوم پلانونه جوړ شوي او کوم مصارف شوي، ښايي د ډېرو کمو انسانانو د وژلو لپاره به دومره هڅې شوې وي، زما عقیده دا ده چې که مرگ له الله نه پرته د بل چا په لاس

پتي توطي، بربنډي خبرې _____ زما په کور بمباري

کي وی زه به تراوسه سل ځله وژل شوی وم. د سردار داؤد د اقتدار له زمانې نه چي د یوې عسکري کودتا په تور زما د نیولو او وژلو فیصله وشوه او زما په غیاب کي زما د اعدام پرېکړه صادره شوه، بیا تر نن پوري د کابل ټولو واکدارانو او د دوی جاسوسي شبکو او کي جی بی او سي آی ای زما د نیولو، وژلو او د ترور بې انتهای هڅي کړي دي چي زه دلته د څو نمونو یادول غواړم:

د سردار داؤد په وخت کي دوه ځله زما د اوسېدو ځای محاصره شو، یو ځل په کابل کي د څلورمي فرقې د رئیس ارکان جگتورن شیرعلی خان شهید په کور کي او دوهم ځل په فرزی کي د پاچا صاحب میرصفي الله په کور کي. په لومړي ځل زه د شیرعلی خان شهید کورته مازدیگر په داسي حال کي ورغلم چي دی ئې یو ساعت د مخه نیولی وو، نفر خدمت ئې نه وو پوه شوی چي دی بې درېشي پولیسو له ځان سره بیولي، نفر خدمت راته وویل چي هغه له څو کسانو سره ولاړ، زه په کورکي ورته منتظر پاتې شوم، شپه مي هلته تېره کړه، سهار له کورنه ووتلم، که گورم د کور یوې خوا بلي خواته څو کسان څرک کوي، ما ته ځیر شول، خو زما لونگی په سر وه او جیلکه په اوږو، له پولیسانو سره زما د تحصیل د دوری عکس وو، زه ئې ونه پېژندلم، دوی له بهرنه زما راتلو ته منتظر وو، خو زه د کور په منځ کي وم، پدې ترتیب له محاصری نه ووتلم.

په فرزی کي زما د اوسېدو د ځای د محاصری او زما د نیولو پلان جوړ شو، د کوماندو یوه قطعه ئې د همدې منظور لپاره د شپې له خوا، میریچه کوټ او له هغه ځایه د فرزی په لور وخوځوله، د کابل د امنیې قومندان سره له یو شمېر پولیسانو پدې عملیاتو کي برخه درلوده، ما یوه شپه د مخه خوب لیدلی وو چي دا کور محاصره شوی او زه د محاصری له حلقې نه د ختیځ په لوري ووځم، د همدې لپاره مي هغه شپه په بل کور کي تېره کړه، سهار مي لمونځ په تیاره کي وکړ، د پاچا صاحب د کور په لوري راوخوځېدم، توپک او تفنگجه راسره وه، پدې وخت کي کوماندو او مسلح پولیس کور ته داخل شوي او د کور په تفتیش لگیا

زما په کور بمباري _____ پتي توطني، برېښي خبرې

وو، غیر مسلح کسان د کور مخي ته د حوض د شا او خوا ونو لاندې ولاړ وو، ما گمان وکړ چې دا به د کابل نه راغلي زموږ ملگري وي، چې کله ورنږدې شوم، د میریچه کوټ د ولسوالۍ د امنیې قومندان له نورو رابېل شو او په مائی غږ وکړ چې دریش! ما تفنگچه راوايستله او توپک ته مې مرمۍ تېره کړه، هغه ځای په ځای ودرېدو او ماله دېوانه د یوه باغ خوا ته ټوپ کړل او له محاصرې ووتلم، ټول جریان هماغسې وو چې په خوب کې مې لیدلی وو.

دریم ځل له خالد فاروقی سره یوځای له کابل نه د بس په ذریعه پروان ته روان وم، زما د نیولو لپاره په ټول هېواد کې زما عکسونه خواره شوي وو او د ټولو ولایاتو پولیسو ته زما د نیولو امر شوی وو، په کارته پروان کې پولیس زموږ موټر ته راوختل، زما عکس ئې په لاس کې، ټولي سورلۍ ئې په ځیر ځیر له نظره تېرې کړې، د هر چا خبره ئې له عکس سره مقایسه کوله، ما د خپلو سترگو حالت کې معمولی تبدیلی راوستله او د پزۍ په سر مې گوته داسې ونيوله چې په قیافې کې تغیر راوړي، پولیس له موټر نه کوز شو، زما ملگري دا گمان کولو چې موږ ئې حتماً پېژندلي یو، خو د نیولو لپاره ترتیبات په بل ځای کې نیول شوي، د دې لپاره پولیس له موټر نه کوز شو، خو موږ سالم خپل هدف ته ورسېدو.

د کمونستانو د اقتدار په دور کې، ډېر زیات گروپونه د کې جی بی په لاس تربیه او له ضروري وسائلو سره پېښور ته زما د وژلو لپاره راولېږل شول، خو ځینې ئې په داخل کې ونيولې شول، ځینې ئې پېښور ته له رارسېدو سره سم د بمونو سره زموږ اطلاعاتو ته په لاس ورغلل، ځینې په خپله راغلل او موږ ته ئې د پلان، وسائلو او خپلو نورو ملگرو په هکله معلومات راکړل او ونيولې شول، فقط محدود شمېر ئې پدې وتوانېدل چې ځینې انفجارات وکړي.

یو ځلي له کورنه د دفتر په لوري چې په فقیرآباد کې وو وخوځېدم، خو د دې په ځای چې دفتر ته ولاړ شم بل ځای ته د یوې غونډې لپاره ولاړم، په همدې وخت

پتي توطي، برېښي خبرې _____ زما په کور بمباري

کي د دفتر هغه گاراج ته چي معمولاً به زما موټر پکي ودرېدو، زما د موټر په شان بل موټر داخل شو، لدې سره سم د گاراج خوا ته بل موټر ودرېدو خو انضباطانو ډريور مجبور کړ چي موټر له هغه ځايه لېري کړي، مخکي تېر شو، بېرته راوگرځېدو او د سړک بلي ژي ته ئې ودرولو او له موټر نه کوز شو، چي څو شېبې وروسته همدا موټر منفجر شو او يو شمېر کسان ئې مړه او ژوبل کړل.

بيا ئې د همدې دفتر د درې خوا ته په هغه ځای کي چي ډېره گڼه گڼه به وه، يو ستر سمټي بلول چي ډېر باروت پکي تعبیه شوي وو، د سهار په تياره کي له گاډۍ نه کوز اچولی وو، انضباط بې احتياطي کړې وه، گمان ئې کړي وو چي د بلديې کسانو دا بلول راوړي، بلول له باروتو نه ډک وو، دواړو خواوو ته ئې خټه ورکړې وه، ناڅاپي يو کس بلول ته متوجه کېږي، په خټي کي سيم گوري، اطلاعاتو ته خبر ورکوي، هغوی بلول لدې ځايه پورته کوي او د سړک بلي ژي ته ئې په يوې ويالۍ کي اچوی او ورپسې پوليس ته اطلاع ورکوي، پدې وخت کي زه هم دفتر ته راوړسېدم. سيداجان زموږ د حمايې يوه مجاهد، بم له ويالې راوايست، خنثی کړی شو، ساعتې بم وو چي پنځلس دقيقې وروسته په ۹:۴۵ د انفجار لپاره عيار کړي شوی وو.

بيا ئې زما لپاره په قرآن کریم کي بم تعبیه کړي وو خو راوړونکی له بم سره يوځای ونيولی شو.

يو ځل ئې له باروتو ډک موټر، چي د ريموټ کنټرول په ذريعه به منفجر کېدو، زما لپاره د کبابيانو په بازار کي ودرولی وو، زه په هغو ورځو کي د مرکزي شوري د غونډو لپاره ورسک ته هره ورځ په همدې لار تلم راتلم، له موږ نه دا غلطی شوې وه چي څو ورځي پرله پسې مو په يوې لاري تگ راتگ وکړ، بازار ئې د دې لپاره انتخاب کړي وو چي د گڼه گڼی په نتيجه کي عادتاً موټری سوکه کېږي او څوک د دې پوښتنه نه کوي چي ولې موټر بې ډريوره ولاړ دی.

چي کله زما موټر هغه ځای ته ورسېدو، ستر انفجار وشو، خو انفجار

زما په کور بمباري _____ پتي توطيې، برېښلي خبرې

پداسي وخت کي وشو چي زما موټر، له بم نه څلورپنځه متره تېر شوی وو او راپسې د حمایې موټر له هغه ځایه پنځه متره فاصله درلوده، زما موټر څو سانتي متره له ځمکي نه د فشار په وجه اوچت کړي شو او کلک په ځمکه ولگېدو او ودرېدو، ټولي شیشې ئې ماتې شوي، خو پدې خاطر موټر د بم له چرو نه خوندي پاتې شوي وو چي زموږ د موټر او بم ترمنځ یو سرویس حائل شوی وو. هغه ځایته زموږ له رارسېدو د مخه همدا بس دسړک په ژی کي د موټر بم مخي ته نږدې ودرېدلی وو، چي کله موږ د بس خواته ورسېدو انفجار وشو، چرې ټولي په هغه بس ولگېدې چي زموږ د موټر لپاره سپر شوی وو، په موږ پسې د حمایې موټر په لمبوکي راتاو شو، په موټر کي د ناستو وروڼو سر او مخ معمولی وسوزېدل، څوارلس کسان په پېښه کي مړه او پنځه څلوېښت کسان ژوبل شوو چي ټول بازار ته راغلي بیګناه خلک وو.

ما په ابتدا کي دا گمان کولو چي دا به د نورو انفجاراتو په شان د KGB کار وي خو ډېر وروسته راته معلومه شوه چي دا کار د CIA له خوا د محاذ ملي د یوه قومندان په لاس شوی وو، د انفجار له ځایه لږ آخوا د محاذ ملي دفتر وو.

زما موټر د انفجار په وجه له تلو لوېدلی وو، له موټر نه کوز شوم، د یوه افغان موټر مي مخي ته ودرېدو چي ما له ځان سره واخلي، زه هم موټر ته وختلم، ډریور مي نه پېژندو، څو متره آخوا د حزب یو موټر راغي، هغه مو ودرولو، له هغه افغان نه مي مننه وکړه او د حزب په موټر کي تر ورسک پوري ولاړم او په غونډي کي مي برخه واخستله، گمان مي کولو چي د غونډي برخه وال به له پېښي خبر وي، یا زما په خبرې کي به د دغي لويي او ناڅاپي پېښي آثار احساس کړي او له ما نه به پوښتنه وکړي خو داسي ونشول، غونډه پیل شوه، وروسته ما په خپله د پېښي په هکله معلومات ورکړل.

د پاکستان پولیس ته د منفجر شوي موټر داسي برخي په لاس ورغلې چي له هغوی نه د موټر او خاوند په هکله معلومات ترلاسه کېدی شو، خو نه پوهېږم چي

پتي توطي، بربندي خبرې _____ زما په کور بمباري

ولې پوليسو د تحقيقاتو نتايج له ځان سره وساتل او پدې هکله ئې له څه ويلو نه ډډه وکړه، ډېره موده وروسته ماته داسي معلومه شوه چې انفجار هماغه چا کړی وو چې د پېښې له ځايه د هغه په موټر کې ووتلو، د دې کس د نوم له اخستلو نه پدې خاطر ډډه کوم چې له يوې خوا هغه ژوندی ندی او له بلې خوا د ده خپل اعتراف مي ندی اورېدلی.

خاد د اسلامي دولت ترنامه لاندې هم زما په خلاف خپلو تروريستي هڅو ته ادامه ورکړه چې څو بېلگې ئې دلته يادوم: د اسلام آباد له معاهدې نه وروسته چې کله په سروبي د حملې له نقشې سره جنرال دوستم موافقه ونکړه، خاد د انفجار دوه پلانه ترلاس لاندې ونيول:

۱ - په جلال آباد کې د مشرانو غونډې ته د تلو په ورځ ئې د بني حصار او بگرامي ترمنځ، زما مخي ته د انفجار داسي ترتيبات نيولي وو چې د لاري يوه اړخ ته په يوې داسي ژۍ چې له سړک نه تقريباً يومتر لوړه وه، د توپ ۱۱ سرگلولې داسي تعبیه کړې وې چې تقريباً دېرش متره ساحه ئې د سړک په اوږدو کې احتوا کوله او ټولي به په يوه وخت له لېري منفجر کېدلې، اطلاعاتو جريان کشف کړ، ساحه ئې تصفيه کړه او ټول سامان ئې ترلاسه کړ.

۲ - د پروان يوه کس ته ئې ۲۰۰ مليونه افغاني ومنلې، يو مقدار ئې په ابتدا کې ورته وسپارلې، هغه ته ئې باروت، روسي ريموت کنټرول او لوازم ورکړل، نوموړي په تعليمي غونډه کې د حزب مرکزي قرارگاه له يوې قطعې سره کارکولو، سامان ئې کم کم له کابل نه راانتقال او په مختلفو ځايو کې پټ کړي وو، موږ ته د دې جريان په هکله د شورای نظار يوه غړي اطلاع راکړه، هغه جهادي سابقه درلوده او د خاد مأمور وو، په پټه چهارآسياب ته راغی او موږ ته ئې وويل چې د خاد له معاون انجنير عارف نه مي واورېدل چې فلاني ته مو باروت او ريموت کنټرول ورکړي هرڅه ئې انتقال کړي، کار ته تيار دئ، نن سبا به د حکمتيار موټر د هغه پله په سر منفجرکوي چې دی هره ورځ ورباندې تگ راتگ

زما په کور بمباري _____ پتي توطيې، برېښلي خبرې

کوي، د دې خبرې په اورېدو سره ډېر پرېشانه شوم، له ځان سره مې وويل چې عجيبه ده زموږ ټول دفاتر په کمونستانو ډک دي، ستر ستر کمونستان په حساسو ادارو کې زغملی شو، خو د حکمتيار په شان جهادي مشر ته پداسې حال کې د ترور منصوبې جوړوو چې آبله ورځ مو په مکه کې له هغه سره د سولې معاهده امضاء کړه او ښکې ئې په سترگو کې رغېدلې او ويل ئې چې له تاسو نه د دې کار په بدله کې هيڅ نه غواړم او قسم کوم چې د تل لپاره به ستاسو صادقانه مرسته کوم. نوموړی کس د ټول راوړي سامان سره ونيول شو او په هرڅه ئې اعتراف وکړ. داسې ډېرې نورې هڅې زما د وژلو لپاره شوې خو دښمنان ندي توانېدلي چې زما د مرگ ثابته نېټه رامنځته کړي.

د سولې د هڅو بل دور

ائتلافونو د تل په شان يو ځل بيا د ماتو په وخت کې د روغې جوړې غوښتنه وکړه، خو دا ځل د دوی وضعيت ډېر، ډېر خراب وو د پوهنتون په شمول د کابل ښار ټوله غربي برخه ئې له لاسه ورکړې وه، پدې سمت کې دهمزنگ لومړی خط وو، د کابل په ختيځ کې د کابل دريا حائل خط وو، په جنوب کې له بالاحصار نه پرته ټول حاکم نقاط د مرنجان غونډيو په شمول زموږ په لاس کې وو، د تعرضي جنگ توان ئې کاملاً له لاسه ورکړی وو، له شديد داخلي اختلافاتو سره مخامخ ول، د دولت عالي شوری په قاطع اکثريت له رباني نه د استعفی غوښتنه کوله. استاد سياف د پکتيا او غزني له قومندانانو نه وغوښتل چې د مولوی نظام الدين حقاني په مشرۍ د سولې يوه جرگه کابل ته راولېږي، هغوی ته ئې اطمینان ورکړ چې موږ د رباني استعفی غواړو او له غير ائتلافي مؤقت حکومت او انتخاباتو سره موافق يو، رباني او ټولي عالي شوری لدې سره توافق کړي، که رباني دا ځل د دې کار سره موافقه ونکړي زه له کابل نه وځم او د دوی له ملگرتيا نه لاس اخلم، هيئت له رباني سره وليدل، هغه هم په ډېر تاکېد سره، حتی د لوړې

پتي توطيې، بربنډي خبرې _____ زما په کور بمباري

په يادولو سره هغوی ته وويل چي زه مؤقت حکومت ته د قدرت له انتقال سره موافق یم، حکمتيار صاحب ته زما له خوا سل په سلو کي اطمینان ورکړي، هغه دي د جمهوري ریاست لپاره خو نومونه راولېږي، موږ به یو ترې انتخاب کړو.

موږ د مولوی سلطان عزیز عزیز، استاد شنواری د دعوت او جهاد د پوهنتون رئیس او داکتر فاروق اعظم نومونه ورکړه. خو وروسته نوموړی هیئت د دولتیانو له چلند نه خواشینی شو او په یوې اعلاميې او راډیويي مرکې سره ئې خپل مأموریت ختم کړ، پدې اعلاميې او مرکې کي ئې ټوله پړه په رباني واچوله او هغه ئې د جگړو د دوام عامل وگڼلو.

ورپسې رباني له جنرال حمیدگل نه د تلفون له لاري وغوښتل چي منځگړیتوب وکړي، هغه ورته وويل: پدې شرط درځم چي ما ته واك راکړي او لدې نه مي ډاډه کړي چي تاسو د قدرت له انتقال سره موافق یاست، هغه ورته اطمینان ورکړ جنرال حمیدگل له ماسره خبره وکړه، ما ورته وويل چي پدې شرط ستاسو له راتلو سره موافق یم چي رباني د استعفی، مؤقت حکومت او انتخاباتو په هکله تاسو ته کامل اطمینان درکړي او ستاسو کار یوازي د مؤقت حکومت د غړو په سر د دواړو خواوو تر منځ توافق ترلاسه کول وي. هغه دا خبره ومنله او کابل ته پداسي حال کي راروان شو چي د بینظیربوتو حکومت د ده له سفر او د سولي له هڅو سره شدیداً مخالفت کولو. که په همدې شپو ورځو کي د طالبانو په نامه حرکت نه وی پیل شوی او د غزني او کابل په لوري نه وی خوځېدلي، یقیناً چي په یوه مؤقت حکومت حتماً توافق کېدو او جگړه پای ته رسېده. د کابل چارواکو ته له استعفی نه پرته بله هیڅ لاره نه وه پاتي، معاهده لیکل شوې وه، زموږ له خوا د مؤقت حکومت غړي معرفي شوي وو، د معاهدې د امضاء لپاره هیئتونه په جلال آباد کي راغونډ شوي وو، خو د طالبانو جریان دا بهیر تخریب کړ او د مسئلې د حل په ځای ئې د جگړې نوی جبهه پرانستله.

زما په کور بمباري _____ پتي توطئې، برېښلي خبرې

پتي توطي، برېښي خبرې _____ د طالبانو حرکت

د طالبانو حرکت

د طالبانو د حرکت د پيدايښت په اړه دوه خبري کېدې شي:

الف: دا حرکت په کندهارکي د ناولی او مفسدی ادارې په خلاف یو طبیعي عکس العمل وو، په کندهار کې د ټولني ترټولو مفسد، بد اخلاق، بیرحمه او لالابالی عناصر، د کمونستانو او ملیشو په شمول په یوې ائتلافي ادارې کې چې له کابل نه تمویل کېده راغونډ شوي وو او د کندهار په مسلمان او مجاهد ولس کې بده ورځ راوستې وه، نه د چا سر خوندي وو، نه مال او نه ناموس، هره شېبه د یوه انفجار انتظار کېدو، که هرچا د دې فساد په خلاف غږ اوچت کړي وی عام ولس او صالح مجاهدينو حتماً د هغه ملاتړ کولو. په حرکت انقلاب اسلامي او د مولوی خالص په اسلامي حزب پوري تړلو ځینو قومندانانو په کندهارکي د یوې تبدیلی راوستلو لپاره ملاتړ له، له وضعیت نه د ناراضه قومندانانو په مرسته کې په کندهار کې ځانته مرکز پرانستلو، د رباني او سیاف له قونډانانو او بیا په خپله لدوی سره کې تماسونه ونيول او هغوی ته کې وویل چې زموږ حرکت ستاسو په

د طالبانو حرکت _____ پتي توطني، برېښي خبرې

گټه دی او ستاسو د ملګرتيا لپاره راولاړ شوي یو. هغوی د کافي مقدار پیسو مرسته ورسره وکړه، خپلو قوندانو ته ئې وویل چي د دې حرکت ملاتړ وکړي او له هغه نه د حزب اسلامي په خلاف استفاده وکړي. د همدې لپاره د کندهار په ښار د جگړې نه پرته مسلط شول او په کندهار کي د حزب قومندان حاجی سرکاتب په خلاف ئې جگړه پیل کړه او د هغه مرکز ئې ونيولو. په کندهار له تسلط نه وروسته، د هلمند له داخلي اختلافاتو نه په استفادی سره، هغه ولایت هم پدې شکل د دوی په لاس کي پرېوت چي د باغران د رئیس تر مشرۍ لاندې یوه ډله لدوی سره یوځای شوه او د خپلي حریفۍ ډلي په خلاف ئې د طالبانو تر نامه او حمایتي لاندې جگړه پیل کړه، پس له کافي مرګ ژوبلې ئې خپل مخالفین وټکول، له منطقي نه ئې وایستل او د طالبانو ترنامه لاندې ئې خپله واکمني هلته اعلان کړه. د ارزگان او زابل په لوري هم دې ته ورته تبدیلی راغله او طالبانو د دغو ولایاتو واګي هم په لاس کي ونيولې، لدې نه وروسته د دوی خوا ته د بهرنیو ځواکونو پاملرنه راواوونېته، پدې حرکت بهرنۍ پانګه اچول او په وسیع پیمانه د دوی تمویل او اکمال پیل شو.

ب: دا حرکت له ابتدا نه د جنرال بابر په لاس جوړ شو، پلان ئې په اسلام آباد کي د انگلستان پخواني سفير ورکې، امریکائيان او سعودیان د بابر او د انګریزانو د ګډو هڅو په نتیجه کي قانع کړي شول چي د دې پروژې سرپرستي او تمویل په غاړه واخلي، انګریزانو چي د دې منطقي د سیاست استادان ګڼل کېږي، امریکائيانو ته همدا مشوره ورکوله چي "د بنسټ پالو مسلمانانو" په خلاف او د دوی له خطر نه دغرب د ګټو د ساتني لپاره باید له "عنعنوي"، "محافظه کار" "سازش خوښونکي" "او معتدل اسلام!" نه ګټه واخستلی شي، بابر دا دنده په غاړه واخستله، د آی اس آی او مولوی فضل الرحمن له لاري ئې د کندهار ځیني قومندانان ولیدل چي په څو خبرو د دوی ترمنځ توافق وشو:

• د کندهار نیول.

پتي توطي، برېښي خبرې _____ د طالبانو حرکت

- تر تورغونډي پوري ټوله منطقه تصفيه کول او د تجارتي کاروانونو لپاره تر مرکزي آسيا پوري د تلو لار پرانستل.
 - د ولس خلع سلاح کول.
 - د ظاهرشاه له راتلو سره موافقه.
 - هغه کمونست افسران په خپلو لیکو کې تنظیمول چې د سي آی ای لخوا په پاکستان کې تنظیم شوي او ټول جنګي ماشین هغوی ته سپارل.
 - پاکستان څو کارونه په غاړه واخستل:
 - د افرادو روزنه.
 - مالي مرسته، تیل، البسه او غذايي مواد.
 - څو سوه تکره او باتجربه کمانډو، د دې لپاره چې په هر ځای کې مقاومت وشي، هغوی د شپې په تیاره کې سوق شي او مقاومت وټکوي او د مخکې تګ لپاره لار پرانېزي.
 - په جهادي قومندانانو کې د وسیع کار او له طالبانو سره د دوی د یوځای کولو د هڅو ټول مصارف په غاړه اخستل.
- د طالبانو د حرکت په هکله لدې دواړو تحلیلونو نه کوم یو په حقایقو ولاړ او کوم یو سطحي او ذهني دی؟ ښایي لاندې ټکي پدې اړه له تاسو سره مرسته وکړي:

۱ - له بی نظیر بوتو سره دا وېره راولاړه شوه چې احتمالاً فوځ د دې د حکومت د انحلال په هکله له جمهور رئیس فاروق لغاری سره توافق کوي، د یوه مطبوعاتي کنفرانس په ترڅ کې ئې اعلان وکړ چې که د دې حکومت منحل کړي شي نو هغه به ډېر پټ اسرار افشاء کړي. ځینو دا گمان وکړ چې ښایي لدې خبرې نه د بی نظیر بوتو مقصد د پاکستان د اتمې بم په هکله هغه اسرار افشاء کول وي

د طالبانو حرکت _____ پتي توطئې، برېښلي خبرې

چې د پاکستان فوځ ترې وېره لري، خو بې نظير بوتو په لندن کې له بې بې سي سره د يوې خاصې تلويزيوني مرکې په ترڅ کې د خبريال د دې سوال په ارتباط چې پاکستان څنگه د طالبانو په شان د يوه ارتجاعې ځواک ملاتړ کوي، داسې وويل: پاکستان پدې کار کې يوازي ندي، پلان د انگرېزانو، سرپرستي د امريکا، تمويل د خليج هېوادونو او د طالبانو روزنه پاکستان په غاړه اخستي.

۲- د يوې گډې جلسې لپاره اسلام آباد ته په هغه وخت کې بلل شوی وم چې د حزب ځواکونه له چهارآسياب نه سروبي ته په شا شوي وو، خو طالبان و نتوانېدل چې چهارآسياب د زياتي مودې لپاره وساتي، د يوې معمولي حملې په نتيجه کې له چهارآسياب نه ووتل، په نورو سيمو کې هم د دوی وضعيت ښه نه وو، پاکستانيانو غوښتل چې د "جنبش ملي" او "جنبش طالبان" ترمنځ په گډ کار او گډې ادارې توافق وشي، خو جنرال دوستم د هم آهنگي شوری د دريو ډلو: حزب اسلامي، وحدت او جنبش او طالبانو ترمنځ په خبرو اترو، گډ اقدام او گډ حکومت ټينگار کولو، په همدې اړه په اسلام آباد کې د خبرو اترو لپاره بلنه راکړې شوه، په اسلام آباد کې د امريکا سفير غوښتل له ماسره وگوري، د ملاقات لپاره دفتر ته راغي، د خبرو په جريان کې کابل ته د ايران له لوري د مهماتو او وسلو د مرستو په ارتباط وويل شو چې هره شپه له شپږو تر لسو طيارو مهمات، وسائل، غذائی مواد او تيل له مشهد نه کابل ته راننقل کېږي، ما ورته وويل: لدينه معلومېږي چې تهران د افغانستان په اړه تر پاکستان او د پاکستان تر ملگرو ډېر فعال دی، سفير خپلو ملگرو ته وکتل، مسکې شو او داسې ئې وښودله چې لدې نظر سره موافق ندي!! د دې خبرې معنا دا وه چې له طالبانو سره مرسته ترهغه نه ډېره ډېره زياته وه چې ايران له کابل سره کوله. ده په خپلي مسکا سره غوښتل ووايي چې له هغې خوا يوازي مهمات راځي خوله دې خوا مسلح افراد هم لېږل کېږي.

۳- له پاکستان سره د جهاد له امانتونو څخه تقريباً يونيم زر پک اپي او لوی

پتي توطې، بربنډي خبرې _____ د طالبانو حرکت

گاډې پاتې وو، پدې بهانه ئې هغه له ځان سره وساتل او کابل ته ئې له سپارلو ډډه وکړه چې هلته اختلاف دی، چا ته ئې وسپارو؟ خو له روغې جوړې نه وروسته ئې هم و نسپارل. ما د صدارت په دوران کې خو ځله پدې هکله تاکېد وکړ، خو وروسته معلومه شوه چې د نوموړو موټرو زیاته برخه طالبانو ته سپارل شوي.

۴- پداسې حال کې چې د طالبانو لشکرې لشکرې له پاکستانې مدرسو نه د طالبانو د چارواکو په ذریعه راغونډېدل او د افغانستان په لوري خوځېدل او کافي شمېر پاکستانیان د طالبانو تر نامه لاندې افغانستان ته د جنگ لپاره لېږل کېدل، پاکستانې مربوطه ادارو نه یوازي د دې کار مخنیوی ندی کړې بلکې د طالبانو په غوښتنه ئې مدرسې مؤقتاً او د ضرورت په وخت کې بندولي، ترڅو د نوموړو مدرسو طالبان، افغانستان ته د جگړو لپاره تلو ته وزگار شي، خو د طالبانو مخالف قوندانان او شخصیتونه ئې په یوه بل صورت تهدید کړې چې له پاکستان څخه به د طالبانو په خلاف له هر ډول هڅو نه ډډه کوي، ځینې ئې له پاکستان نه وایستل، ځینې ئې له هوایي میدانونو نه بېرته ولېږل او خپلو کورونو ته ئې له تلو نه منع کړل او ډېر نور ئې دعوت او تشویق کړل، امکانات ئې ورکړل او له طالبانوسره ئې یوځای کړل.

۵ - د پاکستان په پارلمان کې ډېرو غړو او د پاکستان کورني او بهرني سیاسي جریاناتو نه د جنرال میرزا اسلم بیګ په شان مطلع سیاستمدارانو په جنرال بابر تور ولگولو چې هغه د طالبانو لوی درستیز دی. غواړي د "صوبه سند" په شان افغانستان هم د طالبانو په ذریعه فتح کړي. هغه امریکایانو ته اطمینان ورکړي چې طالبان د ظاهرشاه له راتلو سره موافق دي او دوی کولی شي ټول افغانستان ونیسي.

۶ - په جنوب غرب د طالبانو له تسلط نه وروسته له همدې لاري د جنرال بابر تر مشرۍ لاندې د یوې تجارتي قافلې په شمول، مرکزي آسیا ته د پاکستانې هیئت سفر، یوازي دا خبره په گوته کوله چې جنرال بابر وتوانېدو له چمن نه تر

د طالبانو حرکت _____ پتي توطنې، برېښي خبرې

تورغندی پوري تجارتي مهمه لار پرانېزي!! پاکستانی مطبوعاتو دا "بري" د جنرال بابر د يوه شهکار په حيث منعکس کړې، ځينو د "يوه باور په خبر" او ځينو د "اعتراض" په توگه!!

۷ - د کابل د سقوط د عواملو په هکله مسعود او د ده التقاطی انډيوالانو دا تحليلونه وړاندي کول چې موږ له بنسټ پالو سره د يووالی قرباني شوو!! دې ته مو توجه ونکړه چې د بنسټ پالني په خلاف ستر طوفان راولاړ شوی، د بنسټ پالني ضد دې بين المللي طوفان په څپو کي موږ هم پدې يووالی سره لاهو شوو، مسعود وايي: ماته رابن رافل وويل چې کابل ته د حکمتيار له داخلېدو وروسته، امريکا د افغانستان لپاره خپله مصرفی بودجه درې چنده کړه، د رابن رافل دا خبري موږ ثبت کړي او اسناد ئې په لاس کي لرو!!

۸ - د امريکا کانگريس، د ايراني رژيم د تضعيف لپاره شل مليونه ډالر منظور کړل چې لدې څخه يوه برخه د ايران د رژيم ضد ځواکونو ته ورکړي شوه او نوره ئې د جنرال بابر او مولينا فضل الرحمن له لاري طالبانو ته وسپارلی شوه، پاکستانی مطبوعاتو دا خبره افشا کړه چې فضل الرحمن د همدې لپاره تقريباً دوه مياشتي په امريکا کي تېری کړي.

۹ - امريکايي رسمي مقاماتو د طالبانو په هکله لاندي رسمي اظهارات کړي:

- طالبان بنسټ پاله ندي.
- لدوی نه د امريکا گټو ته کوم خطر ندی متوجه.
- دوی د انقلاب په صادرولو باور نلري.
- که څه هم دوی د "بشری حقوقو" ځيني مخالف کارونه کړي خو په مجموع کي دا يو "مثبت حرکت" وو چې په افغانستان کي ئې د سولي د تأمين په اړه مؤثر کارونه کړي دي، "خلک ئې خلع سلاح کړل" دلویو لارو امنيت ئې تأمين کړ او

پتي توطي، بربندي خبرې _____ د طالبانو حرکت

بنسټ پاله ډلي ئې په شا وتمبولي.

- که طالبان د ظاهرشاه له راتلو سره رسماً توافق اعلان کړي د افغانستان د بحران په حل کولو کې به د تاريخي ونډې افتخار ترلاسه کړي او امريکا به د دوی حکومت په رسميت وپېژني !!
- طالبان پدې پوهېږي چې که له بنسټ پالو سره اتحاد وکړي خپل اعتبار ته زيان رسوي، له بنسټ پالو سره له هر راز يووالی نه ډډه کول د طالبانو د درايت نښه ده !!

۱۰ - جنرال بابر چې د داؤد له زمانې ئې د ظاهرشاه د بېرته راوستلو هڅې کولي، د طالبانو او جنرال دوستم له خوا د اطمینان تر لاسه کولو نه وروسته، سردار ولې ته بلنه ورکړه چې د ظاهرشاه د راتلو لپاره د لاري آوارولو په خاطر پاکستان ته سفر وکړي، له افغاني او قبایلي مؤثرو شخصیتونو سره لیدني کتني وکړي او د کندهار، مزار او ننگرهار دوره وکړي. د دې دورې لاندې اړخونه د توجه وردی:

الف: جنبش ملي اعلان وکړ چې سردار ولې ته د مزار د دورې بلنه ورکوي. که دا کارشوی وی موږ د هم آهنگي شوری منحل کوله، ما جنرال دوستم ته د تلفون له لاري وویل چې لدې کار نه منصرف شي، هغه دا خبره ومنله او دا دوره ترسره نشوه.

ب: پاکستانیانو په اسلام آباد کې زموږ نماینده، حاجی منگل حسین، د سردار ولې د استقبال لپاره هوایي میدان ته ورووست، غوښتل مو د دې غلطۍ په وجه هغه له حزب نه اخراج کړو، خو د ده د سوابقو په خاطر او پدې دلیل چې پاکستانیانو مجبور کړي وو، یوازي د ده په تبدیلی مو اکتفاء وکړه.

ج: د طالبانو یوې ډلي جنرال بابر ته اطمینان ورکړي وو چې کندهار ته د سردار ولې د تلو په لاره کې کوم خنډ او مانع نشته، هلته به د ده استقبال کېږي،

د طالبانو حرکت _____ پتي توطنې، برېښي خبرې

خو نورو پدې دليل مخالفت وکړ چې:

- پدې سره د طالبانو اعتبار په ملت کې سقوط کوي.
- هغه طالبان د دوی له څنگ نه بېلېږي چې د اسلامي نظام او د شريعت د نفاذ په نامه لدوی سره يوځای شوي او پدې سره دوی خپل مهم جنګي طاقت له لاسه ورکوي، ځکه د لومړي خط تعرضي ټولګي له همدغو طالبانو نه جوړ شوي.
- په پاکستان کې د امريکا پلوي حلقو دا گمان کولو چې له چهارآسياب نه د حزب اسلامي د وتلو نه وروسته اوس د ظاهرشاه د تحمیلولو په لار کې اصلي خنډ له منځه تللي، بل داسې مؤثر ځواک چې د دې پلان مخالفت وکړي نشته، بايد په همدې فرصت کې د هغه د راوستلو جدي او سريع هڅه وشي، د همدې لپاره د پاچا ځوم، سردار ولي ته ئې بلنه ورکړه او پداسې شانداره بڼه کې ئې هغه استقبال کړ چې گواکې د برحال پاچا استاځی وي. د توجه وړ خبره دا ده چې په اسلام آباد کې د دوی له ښاغلي مېلمه سره د پاکستانیانو د خبرو اترو په ورځ، بل کلنتون د امريکا جمهور رئيس، په سپيني ماڼۍ کې د ايران مهاجر شهزاده رضا پهلوي خپل حضور ته ومنلو!! د واشنگتن او اسلام آباد دا د يوه وخت او يوه بل ته ورته مذاکراتو دا ښودله چې دواړه د يوه زنځير بېلې بېلې کړي دي او له يوه ځايه تنظيم شوي. په حقيقت کې دواړه مذاکرات سي آی ای تنظيم کړي چې د افغانستان او ايران په هکله د واشنگتن ورته تصميم په گوته کوي. امريکا په دواړو هېوادونو کې د شاهي منحط نظام احياء غواړي او د اسلام په خلاف د شاه پرستانو نه د کار اخستلو اراده لري، دا ځکه چې دوی پدې دواړو هېوادونو کې بل داسې محور نه مومي چې خپل لاس پوځي ورباندې راغونډ کړي او د اسلامي خوځښت په ضد ئې استعمال کړي.
- د طالبانو ځينو نطاقانو د ملا عبدالرازق په شمول له غربي. آژانسونو سره د خپلو مرکو په ترڅ کې داسې اظهارات وکړل چې ښودل ئې د طالبانو حرکت د امريکايانو له هغې منصوبې سره موافق دی چې غواړي مخلوع پاچا په

پتي توطي، برېښي خبرې _____ د طالبانو حرکت

افغانستان مسلط کړي. جنرال بابر د بی نظیر بوتو داخله وزیر هم په خپل مطبوعاتې کنفرانس کې وویل: طالبان د ظاهرشاه له راتلو سره موافق دي. د غو څرگندونو د طالبانو په لیکو کې مخلص (خوله اسرارو نه بې خبر) کسان مشوش کړل، طالب چارواکي مجبور شول چې د دغو کسانو د تشویش رفع کولو لپاره په ماته گوډه ژبه او په مجمل او ذوالوجهین الفاظو داسې څرگندونې وکړي چې د افغانانو په زعم د مخلوع پاچا له راتلو سره د طالبانو د عدم توافق معنا ورکړي خو د امریکایانو په نزد کې د پاچا له عودت سره د دوی د موافقې په معنا تعبیر شي!! داسې ئې وویل: ظاهرخان کولی شي هېواد ته د یوه افغان په حیث راستون شي خو د هېواد د مشرتابه په هکله به افغان ولس فیصله کوي!! غربي آژانسونو همدا مبهم اظهارات جدي ونيول او یو په بل پسې ئې داسې تبصرې وکړي چې گواکي پاکستانې چارواکو د طالبانو د ماهیت او اهدافو په هکله غرب ته غیرمؤثق معلومات او غولونکې ډاډینه ورکړې وه!! د امریکا غږ د دې تبصرې سره سم، جنرال بابر یو ځل بیا مطبوعاتې کنفرانس راوغوښت او په هغې کې ئې وویل: د طالبانو په هکله دا خبره صحیح نده چې دوی د مخلوع پاچا له راتلو سره مخالف دي، دوی د دې پلان مخالفت نکوي!! د دغو اظهاراتو نه وروسته د طالبانو په هکله د غربي آژانسونو لهجه بدله او خواخوږي کمه شوه، مثبتې تبصرې ئې محدودې شوې او حتی د طالبانو تر تسلط لاندې سیمو کې د ځینو "بشری حقوقو" د عدم مراعات په هکله اعتراضات پیل شول، خو په ابتداء کې پدې شکل چې که څه هم د طالبانو تر واکمنۍ لاندې سیمو کې څه ناڅه او په یوه بله بڼه بشری حقوق تر پښو لاندې کېږي خو په مجموع کې دوی پدې خاطر د قدر وړ دي چې وتوانېدل عام ولس د هغه فساد، ظلم، شوکو او بې امنیتي نه وژغوري چې د مجاهدینو په دور کې ورسره مخامخ وو او داسې "ډاډمن امنیت" رامنځته کړي چې د افغانستان په اوږده تاریخ کې سابقه نلري!! دا اعتراضات ورو ورو زیاتېدل او د امریکا له غوښتنو سره د طالبانو د یوه ټولګي د زیاتېدونکې مخالفت په تناسب تشدید کېدو، ترهغه چې د امریکا خارجه وزیرې البرایت د پاکستان د

د طالبانو حرکت _____ پتي توطنې، برېښي خبرې

سفر په جريان کي د مهاجرينو يوې غونډې ته وويل: د بشري حقوقو په اړه د طالبانو سلوک د کرکي وړ دی !!

• د ۱۳۷۲ کال په پيل کي د بادغيس په جبهې کي طالبانو زيات تلفات او ډېره مرگ ژوبله وليده، لومړی خط ئې مات شو، د بادغيس مرکز ته په شاه شول، اکثره گروپونو له وېرې او واهمې نه د بادغيس مرکز هم پرېښود او هرات ته کوز شول د طالبانو يو مسئول (چې پدې جگړو کي ئې فعاله ونډه وه) د سترگو ليدلی حالت داسي بيانوي: زموږ وضعیت ډېر خراب وو، په سلهاوو مړی او زخيمان مو درلودل، د لومړي خط مسئول قومندانان، ملا برادر او ملا عبدالرازق مجبور شول چې مرکز ته د دې پرېشان حالت راپور ورکړي، د هرات د امنيه قومندانۍ د مخابراتي له لاري ئې له ملا محمد عمر سره خبري وکړي او ورته وئې ويل: فشار ډېر زيات دی، مقاومت نشي کېدی ... په ځواب کي ورته وويل شوو: تر دريو ورځو پوري مقاومت وکړي او دښمن مصروف وساتي، له هغه نه وروسته د لومړي خط قطعات راشاته کړي، موږ لدې ځايه خاص قطعات درلېږو، ... درې ورځي وروسته د هرات هوايي ډگر ته ورغلم، ترڅو وگورو چې په جهازونو کي څومره او څنگه قطعات هرات ته رالېږل شوي، هيچا ته د دې اجازه نه ورکول کېده چې ميدان ته داخل شي، خو زما حيثيت داسي وو چې څوک مې مانع نشي، په هوايي ميدان کي مې ډېرکسان داسي وموندل چې په نوو او مخکي تلو وسلو سنبال وو، په پښتو او فارسي نه پوهېدل، په نورو ژبو ئې خبري کولی، ټول مخامخ او فوراً په ترپالونو پټو موټرو کي د بادغيس په لوري وخوځېدل.. د دې صحنې له ليدلو وروسته د دې حرکت په ماهيت پوه شوم او اوس..."

په حقيقت کي د طالبانو حرکت له لاندي ټولگيو جوړ شوی:

الف: هغه مخلص او مجاهد طالبان چې د اسلام په نامه او د يوه اسلامي حکومت د قائمولو په طمع او د مخکنۍ مفسدي ادارې له شر نه د افغان ولس د ژغورني لپاره لدې حرکت سره يو ځای شوي، د طالبانو اصلي ځواک له همدې

پتي توطې، بربنډي څېرې _____ د طالبانو حرکت

مخلصو طلابو نه جوړ شوی.

ب: هغه کسان چې له بهرنیو خطرناکو شبکو سره ټینګې او نږدې اړیکې لري او د پردیو په اشاره او د هغوی د ګټولپاره کار کوي.

ج: هغه کمونسټ افسران چې د کابل رژیم له نسکورېدو وروسته، پاکستان ته راکوز شول او هلته د سي آی ای او آی اس آی لخوا تنظیم او له طالبانو سره یو ځای کړي شول، د طالبانو پیلوټان، ټانکستان، توپچی او ټول تخنیکي پرسونل له همدغو افسرانو نه جوړ شوی او د جګړو د سوق او ادارې واګې د دوی په لاس کې او د مجاهدينو په ضد د جګړو سخت لیوال دي، دوی دي چې طالبان د مجاهدينو په خلاف جګړو ته هڅوی.

د: هغه کسان چې د کابل له کمونسټ رژیم سره ئې ملګرتیا کړې او د همدې ملګرتیا په وجه ئې له مجاهدينو نه صدمه لیدلې او اوس لدوی نه د غچ اخستلو په خاطر د طالبانو په لیکو کې ننوتلی.

ه: د طالبانو بله ډله له هغو افرادو نه جوړه شوې چې د ځینو متعصبو پاکستانی علماوو د لاس نیالګې دي، فکري روزنه ئې د هغوی په لاس ترسره شوې، لکه چې هغوی د څو پیسو او په حکومت کې د څو ذلتناکو چوکيو د لاس ته راوړو لپاره له هري بې ديني او ملحدی ډلې سره یوځای کېږي خو له اسلامي احزابو سره له ملګرتیا نه ډډه کوي د دوی په غېږ کې روزل شوي طالبان هم له کمونسټانو سره ملګرتیا او د مجاهدينو په خلاف جګړه او پدې جګړې کې له کفری ځواکونو نه مرسته غوښتل د ثواب کارګني !!

و- د طالبانو یوه ډله داسي ده چې نوم ئې طالب دی خو د دین له الف، ب نه هم خبرندي، دین او مذهب له قومي او محلي دود دستور او عرف رواج سره خلط کوي، په ولس کې موجود افکار، معتقدات او عنعنات داسي ورته برېښي لکه ديني او مذهبي اساسات، د مذهب له اصلي غوښتنو او د دین له اساساتو نه

د طالبانو حرکت _____ پتي توطنې، برېښي خبرې

هومره بې خبره دي لکه عوام، له دين نه ئې يوازي دومره زده کړي چي وکولى شي په جومات کي امامت وکړي، د ماشوم په غوږ کي آذان وکړي او د ښځي او مېړه نکاح وټړي، له قرآن، حديث، فقه، اسلامي تاريخ، د خپل هېواد تاريخ، ليک لوست، اسلامي نظام، حکومت په اسلام کي، اسلامي اقتصاد، توحيد، معاد، رسالت، قضا او قدر او غوښتنې ئې او له نورو بنيادي مسائلو نه سخت بې خبره دي، اکثراً قرآن د مصحف له مخي نشي لوستلی، د عادي ليک له ليکلو او لوستلو نه عاجز دي، تر هر چا د مخه او له هر چا نه زيات د هر ديني تحول او بدلون مخالفت کوي او د هري اسلامي مبارزې په خلاف په لومړي صف کي ودرېږي، د دوی د مخالفت وجه نه خاصه مذهبي انگېرنه او نه په کوم دليل او سند ولاړ دريځ وي بلکي اقتصادي عوامل لري، گمان کوي چي په ټولني کي هره مثبته ديني تبديلي، د دوی هغه اقتصادي گټي په خطر کي اچوي چي له دين نه په بې خبري ټولني کي ئې د دين او مذهب په نامه ترلاسه کوي، لدغو منابعو نه د دفاع په خاطر ده چي له هر بيدينه او بې مذهبه ځواک سره يوځای کېږي او له هر اسلامي ځواک سره نه پخلا کېدونکې دښمني کوي. د اسلامي نظام په هکله د دې ډلي تصورات سخت بې بنیاده او د اسلامي عقيدې مغاير او په هغو کيسو او نکلونو ولاړ تصورات دي چي د استبدادی امارتونو زيژنده او د همدې غير اسلامي نظامونو د توجيه او له هغوی نه د دفاع په خاطر درباري ملایانو وړاندي کړي. دوی پدې باور دي چي د واکمن د سلطې يوه جائزه او شرعی طريقه دا هم کېدی شي چي څوک د "تغليب" او "بالقوة تسلط" له لاري په ولس مسلط شي او بيا له خلکو نه اجباري بيعت ترلاسه کړي، د دوی له نظره که هغه واکمن چي د زور له لاري مسلط شوی د خپلي خوښي افراد د "اهل الرأي" او "اهل حل او عقد" په نامه راغونډ کړي، د دوی "بيعت" د ټول ولس بيعت وگنې او لدې لاري خپلي واکمنۍ ته شرعی بڼه ورکړي او د "اميرالمؤمنين" عنوان ترلاسه کړي نه يوازي څه مانع نلري! او د اسلام خلاف کوم کار ئې ندی کړی بلکي سل په سلو کي ئې جائز او قانوني کارکړي!!

پتي توطي، برېښي خبرې _____ د طالبانو حرکت

د دوی په مسلک کي د ټول ولس "معلن او بلا اکراه بيعت" هغه بيعت چي د ابوبکر صديق (رض) او نورو خلفاوو د انتخاب لپاره ترسره شو او اسلام هغه د امارت لپاره "لازمي شرط" گڼي او له هغه نه پرته د هيچا امارت مسلم او شرعي نه شمېري، نه خاص ځای لري او نه کوم اهميت. بيعت د دوی په "منطق" کي يوازي "شکلي مراسم" او "تشریفايي عنعنه" ده چي د امير له ټاکلو نه "وروسته" ترسره کېږي، نه "مخکي".

د طالبانو حرکت يوازي د جگړي د دوام په صورت کي خپل شته والی ساتلی شي هغه هم پدې شرط چي پدې جگړو کي ئې وړيا برياوې په برخه شي، د جگړي د پای ته رسېدو او يا د طالبانو ضد ځواکونو د يووالي او په يوې متحدې سياسي، نظامي جبهې کي د دوی د يوځای کېدو په صورت کي نشي کولی خپل شته والی وساتي. که زموږ ولس وگوري چي د طالبانو مخالف جهادي قوتونه په خپلو کي متحد ندي، د بحران د حل لپاره واضح طرحه نلري، د تېرفاسد نظام د اعادي او په افغان ولس د هغه د تېلو هڅه کوي چي کابل ته تر رسېدو وروسته به يو ځل بيا د دوی ترمنځ خونړی جگړي پيل کېږي، تېر ترخه تجارب به تکرارېږي او د ملي شتمنيو د تالان او غارت بازار به گرم کېږي، طبيعي ده چي پدې صورت کي به يا طالبانو ته ترجيح ورکوي يا به د دوی مرسته کوي او يا به لږ تر لږه د دوی د مخالفينو له حمايت نه ډډه کوي او د طالبانو د استبدادی او ظالمانه سلطې ستونزې او کړاوونه به گالی او د يوې مجهولي راتلونکې په اميد به شپې ورځي سبا کوي.

خوکه د طالبانو د وړيا برياوو بهير متوقف شي، په څو جبهو کي له جدي ماتو سره مخامخ شي او د دوی مخالفين په يوه ډاډمن محور راغونډ شي او د بحران د حل عادلانه طرحه وړاندي کړي، ملت ته د هېواد د راتلونکې په هکله او د تېرو خونړيو پېښو د نه تکرار ډاډ ورکړي، بې له شکه چي پدې صورت کي به طالبان ډېر ژر او سريع له منځه ځي، دا ځکه چي "دا کم عمره حرکت" د پېښو او د

د طالبانو حرکت _____ پتي توطنې، برېښي خبرې

نورو ډلو د اختلاف زیږنده ده چې د وړیا او مسلسل فتوحاتو په نتیجه کې ئې وده وکړه، نه تنظیمي سابقه لري، نه آزمویل شوي افراد او نه داسې متعهدین چې د دې حرکت په شعارونو، اهدافو او تگلارو له زړه نه ټینګ باور ولري، داسې باور چې په هر صورت او هر راز شرائطو کې به د دې "حرکت" مرام او قیادت ته مخلص او وفادار پاتې کېږي او لدې نه په شا کېدل د خپل ایمان او تعهد منافي وګڼي. هغه ډله چې د وړیا فتوحاتو په بستر وده وکړي او غړو ئې د ابتلاءاتو، ستونزو او کړاوونو لوړې ژورې نه وي لیدلې، له ماتو سره د مخامخ کېدو په وخت کې خپل شته والی نشي ساتلی، د جنګي فتوحاتو او بریاوو بهیر حتماً د پای یوه نقطه لري، د پای دا نقطه به د طالبانو لپاره ډېره خطرناکه ثابته شي.

طالبان نه په جګړو د ټول هېواد د نیولو او د ټولو مخالفو ځواکونو د خپلو توان لري او نه د هېواد د ادارې او د یوه صالح اسلامي نظام د قائمولو استعداد، فهم، بصیرت، تجربه او روزل شوی، امتحان شوی پرسونل. همدا اوس اوس او په واکمنۍ کې د لنډې مودې پاتې کېدو نه وروسته، د دوی په لیکو کې فساد، رشوت، د ملي شتمنیو تالان، په ولس ظلم او د هغوی په مال او عزت تېری، د ناروا امتیازاتو په لاس ته راوړلو کې ناروا مسابقه، له قدرت او نفوذ نه د خپلوانو په ګټه بیدریغه غلطه استفاده په خطرناک ډول پیل شوې او ورځ په ورځ تشدید کېږي.

د طالبانو دا حرکت په اصل کې د هغه ډلې کاپی ده چې د جهاد په دوران کې تر ټولو ډلو ناکامه او وروسته پاتې وه، وسلې ئې خرڅېدلې، مالي امکانات ئې د چارواکو په لاس تالان کېدل، د څو محدودو کسانو ترمنځ وېشل کېدل، د اداري او مالي فساد په وجه د محدود شمېر مجاهدینو له اکمال نه عاجز وه، کمونستانو او بې دینه عناصرو د هغې په لیکو کې ژور نفوذ کړي وو... د طالبانو حرکت په هیڅ صورت کې نشي کولی تردې ډلې غوره ډله جوړه کړي.

پتي توطي، بربندي خبرې _____ د حزب په ضد د طالبانو جنگ

د حزب اسلامي په ضد د طالبانو جنگ

چی کله طالبان د چمن - سپين بولدک له پولی نه د کندهار په لور واوشتل او په میوندکي ځای په ځای شول، له همغی ورځي نه د کابل له ائتلافي ادارې، مخصوصاً د جمعیت له قومندانانو سره د دوی له اړیکو نه څرگنده وه چې د طالبانو ډله د ائتلافي دولت سره د ملګرتیا اراده لري او یا لږ تر لږه تر یوې مودې به د ائتلافيونو په څنګ کې له حزب اسلامي سره جنگېږي.

د حزب اسلامي په لیکو کې او له حزب نه بهر ځینو کسانو دا انتظار درلود چې د طالبانو ډله به حتماً او باید د حزب اسلامي ملګرتیا وکړي که د ټول هېواد په سطحه نه وي لږ تر لږه په کندهار او جنوب لوېدیځ حوزی کې خو دا کار باید وشي، پدې دلائلو:

الف: په کندهار کې د چارو واګي د هغې مفسدې ادارې په واک کې وې چې له کمونستانو، ملیشو او پروتوکولی قومندانانو نه جوړه شوې جبهه ورباندې

د حزب په ضد د طالبانو جنگ _____ پتي توطئې، برېښي خبرې

مسلط وه، نوميالی جهادي قومندانان او صالح شخصيتونه نه يوازي پدې ادارې کي شامل نه وو او په هغې کي ئې هيڅ ونډه نه وه بلکي نوموړې ائتلافي جبهې د دوی د رټلو او شړلو هڅه کوله.

ب: د دې ادارې مرسته او د هغې کامل تمويل د هغه ائتلافي حکومت په غاړه وو چي طالبان ئې سل په سلو کي غير اسلامي گڼي او د هغه په خلاف جنگېدل اسلامي جهاد شمېری.

ج: د دې ائتلافي ادارې د چارواکو له فساد، ظلم او غارت نه او له هغې بې امنيتي نه چي دې ادارې راولاړه کړې وه او له هغو پاتکونو چي پدې ادارې کي شامل قومندانانو د لارو په اوږدو کي قدم په قدم اچولی وو، عام ولس پوزی ته رسېدلی وو، که دوی اسلام غوښتلی او د ولس د ژغورني او د بې امنيتي ختمول ئې هدف وی نو حتماً به ئې د حزب له صالح قومندانانو سره ملگرتيا کړې وه.

طالبانو کندهار ونيولو، د دې مهم ښار د نيولو په دوران کي له کوم خاص مقاومت سره مخامخ نشول، د جمعيت قومندان ملا نقيب الله لدوی سره ملگری شو او خپل ټول وسائل او امکانات ئې دوی ته وسپارل، د ښار له نيولو وروسته ئې د حزب اسلامي د اتل او نوميالی قومندان، حاجی سرکاتب په مرکز له خو خواوو برید وکړ، د ده مرکز ښار ته څېرمه په يوې مهمې سيمې کي پروت وو، له خونړۍ جگړې نه وروسته ئې دا سيمه ونيوله، بی بی سي چي مسلسل ئې د طالبانو په گټه تبليغات کول، د جگړې په جريان کي دا جعلی خبر خپور کړ چي حاجی سرکاتب د يو شمېر مجاهدينو په شمول د طالبانو د برید په ترڅ کي په قتل ورسېدو، غوښتل ئې پدې راپور سره د حاجی سرکاتب د مجاهدينو روحیه مړاوی کړي، پداسي حال کي ئې دا خبر خپور کړ چي کلکه جگړه روانه وه او د طالبانو گڼ شمېر حملې په شا تمېدلې وې او حاجی سرکاتب له هغه وروسته خپل مرکز پرېښود او د ارزگان له لاري د چهار آسیاب په لوري وخوځېدو چي د مرکز حاکم نقاط د طالبانو په لاس کي پرېوتل. د کابل د ائتلافي ادارې راډيو او تلویزيون

پتي توطيې، بربنډي خبرې _____ د حزب په ضد د طالبانو جنگ

چي مديريت ئې كاملاً د كمونستانو په لاس كي وو، د طالبانو د برياوو راپورونه وركول او د حاجي سرکاتب د مركز نيونه ئې د يوه ستر بري په خبر منعكس كړه، په ائتلافي ادارې پوري ترلي قومندانان ئې هڅول چي د طالبانو له حركت سره يوځای شي.

رباني د يوې مركې په ترڅ كي د طالبانو په هكله وويل: "حركت طالبان، حركت خود جوش و مردمی است" گڼ شمېر هيئتونه ئې له بوجيو بوجيو پيسو سره د هرات له لاري كندهار ته ولېږل، په هرات كي د دې هيئتونو تود استقبال وشو، تورن اسمعيل د هرات په جامع جومات كي د خپلي وينا په ترڅ كي له كابل نه د سخيداد فايز په مشرۍ د راغلي هيئت په هكله وويل: دا دی زموږ هيئت كندهار ته درومي ترڅو له طالبانو سره ديو والی وروستۍ خبري وكړي!!

په كندهار له تسلط نه وروسته، په هلمند كي د جمعيت قومندان، مولوی عبدالواحد، چي د باگران د رئيس په نامه شهرت لري او يوه موده له حزب اسلامي سره هم پاتې شوی، له طالبانو سره يوځای شو. طالبانو ته ئې بلنه وركړه ترڅو هلمند ته راكوز شي، دی وتوانېدو چي له طالبانو نه دخپلو مخكنيو رقيبانو په ضد استفاده وكړي، مخكي پدې نه توانېدو چي له خپلي منطقې ووځي او د هلمند په نورو برخو كي د رقيبانو مقابله وكړي، خو د طالبانو په مرسته او د يوې خونړۍ جگړي نه وروسته د دې ولايت د مركز په نيولو موفق شو، د حزب اسلامي مجاهدين چي زياته موده ئې دا ولايت په لاس كي وو او پدې سيمي كي ترټولو ځواكمن او منظم قوت وو، د ولايت له مركز، لشكرگاه نه وتلوته اړ شول، كابل راډيو دا ځل تر مخكي نه زيات او په ډېر حدت او شدت سره د طالبانو فتوحات منعكس كړل، د هلمند په لوري د طالبانو فتوحاتو او برياوو له څو لحاظه د كابل ائتلافي ادارې مخصوصاً جمعيت اسلامي ته اهميت درلود:

الف: پدې سره حزب اسلامي په جنوب لوېديځ كي يو مهم مركز له لاسه وركړ.

د حزب په ضد د طالبانو جنگ _____ پتي توطئې، برېښلي خبرې

ب: جمعیت ته نږدې قومندانان د طالبانو په پرده کې وتوانېدل پدې سیمې کې خپل رقیبان په شا وتمبوی او د هلمند په راتلونکې کې د فعالی او مؤثری ونډې مجال ترلاسه کړي. له طالبانو سره د باغران د رئیس یو ځای کېدل او د دوی په لیکو کې حساس موقعیت لاس ته راوړل او په لشکرگاه د ده تسلط، د رباني او مسعود له نظره لویه بریا او سوبه گڼل کېده، دا گمان ئې نه کولو چې له حزب نه وروسته به په خپله د دوی په خلاف جنگېږي.

د هلمند له سقوط نه وروسته د طالبانو په لوري د دوی پاملرنه زیاته شوه، یو په بل پسې ئې هیئتونه له کافي مقدار پیسو سره ورولبړل، د دوی په گټه د کابل د ادارې تبلیغات تشدید شول، د وسلو او مهماتو ورلېږل هم پیل شول.

په زابل او ارزگان کې هم کندهار او هلمند ته ورته پېښې ترسره شوې، په ائتلاف کې د شامل ډلو قومندانان له طالبانو سره یو ځای شول او د حزب اسلامي مجاهدین د خپلو سیمو پرېښودو ته اړ شول، محمدنبي خان د ارزگان قومندان او حمیدالله خان د زابل قومندان له خپلو مجاهدینو سره چهار آسیاب ته ولاړل.

د غزني سقوط

د حرکت انقلاب اسلامي قومندان، قاری بابا ترمشری لاندې، د غزني هغو قومندانانو چې د کابل ائتلافي ادارې اکمالول او د ائتلاف له لاري د غزني په مرکز مسلط شوی وو، لدې خبرې سره موافق نه وو چې د کابل او طالبانو ترمنځ په گډې جبهې او له یوه بل سره په مرستې او تعاون کار وشي، برعکس پدې ئې ټینګار کولو چې د طالبانو په خلاف دي د جهادي ډلو گډه جبهه جوړه شي، پدې خبرې د دوی ټینګار هلته زیات شو چې طالبانو لدوی نه وغوښتل: باید طالبانو ته تسلیم شي او خپلي وسلې هغوی ته وسپاري. قاری بابا د مأمور عبدالجبار په لاس حزب اسلامي ته داسې احوال ولېږو چې په هغه کې ئې د گډې جبهې د جوړولو او له غزني نه د دفاع په خاطر د حزب اسلامي د ځواکونو د لېږلو هیله

پتي توطيې، بربنډي خبرې _____ د حزب په ضد د طالبانو جنگ

خرگنده کړې وه، د همدې مقصد لپاره کابل ته راغی، له ماسره ئې د لیدو غوښتنه وکړه، خو رباني او مسعود هغه ته اجازه ورنکړه چې چهار آسیاب ته راشي، مجبور شو هیئت راولېږي او له موږ نه وغواړي چې پر غزني باندي د طالبانو د محتمل برید د مخنیوی لپاره کافي شمېر مسلح ځواکونه هغه ولایت ته ولېږو.

غزني ته د قواوو د لېږلو په هکله د حزب په داخل کې د قومندانانو په سطحه او په اجرائیه شوری کې تفصیلي بحثونه وشول، موږ نه غوښتل چې خپل مسلح ځواکونه له کابل نه پرته په بل ځای کې مصروف کړو، که څه هم حزب اسلامي دا توان درلود چه په ډېرو شرقی، جنوبي او جنوب شرقی ولایاتو کې د ائتلافي دولت پلویان خلع سلاح او دا ساحی تصفیه کړي، خو موږ نه د مخالفینو په خلع سلاح او تصفیې باور درلود، نه موجگړه د حل لاره گڼله، په کابل کې جگړه په موږ تحمیل شوې وه او مجبور وو له ځانه دفاع وکړو، نورو ولایاتو ته د جگړو انتقال مو د ائتلافي ادارې په گټه گڼلو، په همدې خاطر مو لدې کارنه ډډه کوله، خو د غزني وضعیت داسې وو چې هلته د ځینو قطعاتو لېږلو ته مجبور شو، پدې دلائلو:

الف: د غزني قومندانانو له موږ نه د قواوو د لېږلو غوښتنه وکړه ترڅو په گډه لدې ولایت نه دفاع وکړو.

ب: که غزني پداسې حال کې د طالبانو په گټه سقوط کړی وی چې د حزب اسلامي او د کابل ائتلافي ادارې ترمنځ کومه روغه جوړه نه وه شوې، حزب ته گرانه وه چې په دوو جبهو کې له ځان نه دفاع وکړي، مجبور وو له کابل نه لېږي، د طالبانو مخنیوی وکړي او د غزني د سقوط مانع شي.

ج: د وحدت حزب هم دې نتیجې ته رسېدلی وو چې د کابل په لوري د طالبانو مخکې تگ باید په غزني کې متوقف شي، د همدې لپاره ئې یو شمېر قطعات غزني ته ولېږل.

د حزب په ضد د طالبانو جنگ _____ پتي توطئې، برېښلي خبرې

غزني ته د حزب اسلامي او حزب وحدت د ځواکونو له رسېدو وروسته، د غزني هغه قومندانان چې له کابل نه اکمالېدل له خپلو ژمنو نه په شا شول او د رباني او مسعود په وينا له طالبانو سره ملګري شول او د دوی په ملګرتيا ئې زموږ په ضد جګړه پيل کړه، د جګړو په لومړيو ورځو کي ئې د خپل اټکل خلاف يو شمېر مهم مراکز له لاسه ورکړل، د يونټ په نامه د روسي قواوو مهم مرکز ئې هم له لاسه ووت، د ټول ولايت د فتح کېدو احتمال لحظه په لحظه راڅرګندېدو، که پاتې نقاط هم نيول شوي وي نو د طالبانو راتلونکې حملې په وړاندي له ولايت نه د دفاع کار آسانه کېدو، خو د ځينو خاصو عواملو په وجه دا کار ونشو او زموږ ځواکونه دې ته اړ شول چې له غزني نه په شا شي، هغه عوامل دا دي:

- د کابل ائتلافي ادارې زموږ سَنګروڼه د طالبانو په ګټه تر شديد بمبارد لاندې ونيول.

- پداسي شرايطو کي ئې دا کاروکړ چې له حزب اسلامي سره ئې مذاکرات پيل کړي وو، د روغې جوړې طرحه د وروستۍ موافقې او امضاء لپاره تياره شوې وه، د دواړو خواوو پلاوي د معاهدې د امضاء لپاره په جلال آباد کي راغونډ شوي وو، موږ ته ئې له جلال آباد او کابل نه مسلسل اطمینان راکولو چې:

الف: موږ لدې معاهدې سره موافق يو او هغه امضاء کوو.

ب: له طالبانو سره د مقابلې په دوران کي به هيڅلکه ستاسو په خلاف کوم حرکت ونکړو، (اين نامردی را نخواهيم کرد!!) دا نامردی هيڅلکه نه کوو !!

- طالبانو زيات شمېر تازه نفس قوتونه غزني ته راولېږل او د دولتي قومندانانو په څنګ کي ئې په جګړي لاس پوري کړ.

- زموږ مجاهدين په منطقي کي نابنده وو، د ځای په ځای کېدو او د مناسبو دفاعي تدابيرو نيولو فرصت ئې نه وو ترلاسه کړي.

- د ژمي سخته يخني وه، واورې ورېدلې، د اوسېدو ځايونه مونه درلودل، په

پتي توطيې، بربنډي خبرې _____ د حزب په ضد د طالبانو جنگ

سروازو مورچلو کي دوامداره دفاع گرانه وه.

د غزني له سقوط او دلوگراو ميدانشهر په لوري د حزب د ځواکونو له په شا کېدو نه وروسته موږ دوه بديله په مخکي درلودل:

۱. يا بايد لدې دواړو خواوو (طالبانو او کابل ادارې) له يوې سره توافق ته ورسېږو، پداسي حال کي چي يوه هم داسي کوم معقول توافق ته چمتو نه بربنېږده چي جگړه د تل لپاره پای ته ورسوي. له طالبانو سره توافق ممکن نه وو، دوی د حزب په خلاف صحنې ته راايستلی شوي وو، داسي گمان ئې کولو چي له حزب سره د توافق په نتیجه کي بهرنۍ مرستې ورباندي قطع کېږي. د کابل ائتلافي ادارې منافقانه تگلاره غوره کړې وه، له يوې خوا ئې مخامخ له طالبانو سره تماس وو او د دوی مرسته ئې کوله، له بلې خوا امريکائيانو د دوی دواړو ترمنځ وساطت کاوو، امريکائيانو دوی ته اطمینان ورکړي وو چي پرېږدی طالبان ستاسو اصلي حریف (حزب اسلامي) وټکوي، د جنوب تصفيه ستاسو په گټه ده، چي کله طالبان کابل ته ورسېږي، موږ منځگړيتوب کوو او ستاسو ترمنځ د معقول توافق شرائط برابروو. له بلې خوا ئې له حزب اسلامي سره خبري آتري پيل کړې وې او داسي ئې ښودله چي د روغي جوړي او د طالبانو په خلاف د گډې جبهې جوړولو غوښتونکی دی.

۲. يا دا چي په دوو جبهو کي د جگړي په ځای، مؤقتاً د جگړي له ميدان نه په شا شي، پرېږدی چي طالبان او د کابل اداره له يوه بل سره مخامخ شي، دا مخامخ کېدل به يا د دوی ترمنځ شته يووالی او تنسيق ختموی او يا لږ تر لږه د دوی خپل منځی تفاهم ټولو ته بربنډوی.

وضعيت داسي وو چي د حزب غړي ئې د دوهم بديل انتخاب ته اړ کول او دا احساس ئې پدوی کي راولاړولو چي په دوو جبهو کي جنگېدل هم ورته گران دی او هم بې فايده، ولې بايد د طالبانو مخه ونيسي او پدې کار سره له کابل نه دفاع وکړي، پداسي حال کي چي د کابل واکداران عملاً له حزب اسلامي سره جنگېږي

د حزب په ضد د طالبانو جنگ _____ پتي توطئې، برېښلي خبرې

او د طالبانو مرسته کوي؟! دا احساس پدې منتج شو چې د غزني له سقوط نه وروسته وردگ او ميدانشهر هم سقوط وکړي که څه هم د دې ولايت په ډېرو برخو مخصوصاً د ميدانشهر په شا او خوا کي سختي جگړي او کلک مقاومت وشو.

د طالبانو د حرکت له ماهيت او د راخوټېدو له اصلي لاملونو نه بې خبره کسانو دا گمان کولو چې د ميدانشهر له سقوط نه وروسته به طالب جگړه ماران حتماً د کابل له ادارې سره ونښلي او له همدې لاري به د مرکز په لوري د مخکي تگ هڅه وکړي، دا ئې هيڅکله په خيال کي نه گرځېده چې د طالبانو جنگيالي به د کابل پولو ته له رسېدو وروسته پداسي حال کي چې د پلازميني له مرکز نه يوازې ۲۰ کيلومتره لږي وو، پدې پاڅه سرک مخکي تگ متوقف کړي، له حزب اسلامي سره نورو جگړو لپاره دي پنځوس کيلومتره په شا راشي او له سيسي نه دي د لوگر په لوري وخوځېږي!! دوی ته دا کار نه مفيد برېښېدو او نه معقول. دوی نه پوهېدل چې د طالبانو ډله په اصل کي د حزب اسلامي په خلاف جوړه شوې، لومړنۍ مأموريت ئې دا دی چې له حزب سره به جنگېږي او جنوب به له هغو ځواکونو نه تصفيه کوي چې پدې سيمي کي د واشنگتن د طرحو او پلانونو په وړاندي خنډ دی. بې بې سي او امريکا غږ مسلسل او له مخکي نه دا انگېرنه کوله چې طالبان به لدې لاري مخکي نه ځي او د کابل له ادارې سره به نښته نکوي، بلکي د لوگر په لوري به خوځېږي او د حزب اسلامي په خلاف به بله لويه حمله ترسره کوي. ځينو دا تبصری هسي انگېرني گڼلي خو په حقيقت کي لدې لاري دوي ته لارښودنه کېده. دا انگېرنه (په حقيقت کي لارښوونه) عملي شوه.

ځيني بيا داسي گمان کوي چې دا خرڅېدل او د استقامت بدلول د دې لپاره ترسره شول چې مسعود په يوه هليکوپتر کي له دوه دريو انضباطانو سره د طالبانو استقبال ته ميدانشهر ته ورغی، د ملا وسله ئې د طالبانو په وړاندي په ځمکه کيښوده او وئې ويل: زه تسليم یم، کابل ستاسو دی، په کومه ورځ چې د کابل جنوب تصفيه کړي او د مزارۍ او اهل تشيع مشکل حل کړي او کابل د شيعه

پتي توطيې، بربنډي خبرې _____ د حزب په ضد د طالبانو جنگ

گانو له خطر نه وژغوري، کابل تاسوته تسليموم!! گواکي طالب چارواکي د مسعود پدې خبرو وغولېدل، د کابل په لوري له مخکي تگ نه منصرف شول، لومړی د غرب په لوري پنځوس کیلومتره په شا شول او له هغه ځايه د لوگر په لوري وخوځېدل. ساده زړی خلک همدا د طالبانو د نوموړی حیرتناک څرخېدو لامل گڼی خو حقیقت بل څه وو، بی بی سي او امریکا غږ ترې خبر وو او د همدې لپاره ئې په ډېر ډاډ او قاطعیت سره ویل چي لوگر ته به د حزب اسلامي په مرکزونو د حملې لپاره خوځېږي!!

طالب جگړه ماران له میدان شهر نه د لوگر په لوري وخوځېدل، خو ځايه په شېخ آباد او سیسی کي ناڅاپي تر حملې لاندې راغلل، له سختو نښتو سره مخامخ شول، وضعیت ئې ډېر پرېشانه شو، خو پدې وتوانېدل چي له پرېشانه حالت نه ځان وباسي او خواره شوي ځواکونه بېرته راغونډ کړي او په سیسی کي د مؤقت ځنډ او توقف نه وروسته، لومړی د دولتي قومندانانو په مرسته ځیني کسان په پټه د برکي برک په حساسو ځایونو کي مستقر کړي او وروسته خپل قطعات په هغه لوري وخوځوی، بی بی سي عمداً او زموږ د مجاهدينو د روحیې د تضعیف لپاره په درواغو دا خبر خپور کړ چي د لوگر مرکز، پل علم، د طالبانو په لاس کي پرېووت، پداسي حال کي چي طالبان له پل علم نه ډېر لږي او د برکي برک په ولسوالۍ کي له سختو نښتو سره مخامخ وو او هلته جگړه په ډېر شدت سره روانه وه، دوه ورځي وروسته ئې دا خبر تکذیب کړ او د خپل خبريال له خولې ئې وویل چي په برکي برک کي سخته جگړه روانه ده، د لوگر ولایت د حزب اسلامي په لاس کي دی، د حزب بیرغونه په ټول ولایت کي رپېږي او د حزب غږي ئې لیدلی چي توپکونه ئې دېوال ته تکیه کړي او په خپلو منځونو کي په خبرو بوخت وو. کابل راډیو د لوگر د نښتو او جگړو په هکله ویل: د جمعیت، اتحاد، حرکت انقلاب اسلامي او په دولت کي د شامل ډلو قومندانان له طالبانو سره یو ځای او اوږه په اوږه د حزب اسلامي په خلاف جنگېږي او د حزب اسلامي قطارونو ته ځای په ځای کي کمینونه نیسي او یو په بل پسې بریدونه کوي. دولتي

د حزب په ضد د طالبانو جنگ _____ پتي توطئې، برېښلي خبرې

قومندانان ئې دې ته هڅول چې په ټول توان طاقت د طالبانو مرسته وکړي، خاد
ځينو حرفه ئې داړه مارانو ته وظيفه ورکړې وه چې د جگړو په جريان کي د شپې
لخوا، پداسي موټرو ډزی وکړي چې يوازي او له خاص امنيتي تدابيرو نه پرته
درومي. يوازي په يوې نقطې کي پدې کار وتوانېدل، د شهيد عالم زيب په موټر
ئې د بابوس په دشتي کي د شپې په تياره کي ډزی وکړي، په بريدکي هغه په
شهادت ورسېدو او موټر ئې وسوځېدو، شهيد عالم زيب د لومړي خط ليدو لپاره
هلته تللی وو او يوازي بېرته راستون شوی وو.

زموږ پرېکړه دا وه چې که د برکي برک خط مات شو، د کابل ادارې له
طالبانو سره مرستوته ادامه ورکړه او د جلال آباد مذاکرات بې نتيجه پاتې او
تيار شوي اسناد امضاء نشول، بايد چهارآسياب تخليه کړو او سروبی ته کوز شو.

سروبی ته له تلو د مخه مو په جلال آباد کي د حزب پلاوی ته وويل چې بايد
معاهده امضاء شي که نه نو مذاکرات قطع کړي. مقابل طرف منافقت کولو، په
معاهدې امضاء ته نه وو تيار، د طالبانو مزید مخکي تگ ته په طمع وو.

د وحدت حزب پدې ټينگار کولو چې حزب اسلامي او جنبش دي خپل مراکز
د کابل لوېديځ، د وحدت حزب تر سلطې لاندې سيمي ته ولېږدوي. ائتلافونو له
هغوی سره هم منافقت کولو، حزب وحدت ته ئې د يوه هيئت په ذريعه اطمئنان
ورکړي وو چې نه غواړي د طالبانو د حملې په صورت کي پدوی بريد وکړي،
برعکس د طالبانو په خلاف د گډې جبهې غوښتونکی دی. پداسي حال کي چې
دوی له طالبانو سره د حزب اسلامي او حزب وحدت په ضد د گډو عملياتو
پرېکړه کړې وه.

د حزب وحدت مشر، ښاغلی مزاری ته مي وويل: د کابل په لوېديځ کي
دفاع گرانه ده، له دواړو خواوو تر بريد لاندې راځو، محاصره کېږو، د اکمالاتو
لاري مو بندېږي، ائتلاف او طالبان به په يوه وخت له دوو خواوو په موږ حمله
کوي، بايد په لوگر کي دفاع وکړو او کافي شمېر قوتونه هلته ولېږو. خو هغه نه

پتي توطي، بربنډي خبرې _____ د حزب په ضد د طالبانو جنگ

لوگرته د ځواکونو له لېږلو سره موافقه وکړه او نه د کابل له غرب نه وتلو سره.

د دوستم جنبش، د طالبانو له جنبش سره د پاکستانیانو له لاري تفاهات درلودل، د طالب ضد جگړو کي ئې له برخي اخستلو نه ډډه کوله، د دې په ځای چي لوگرته څوک ولېږي، د کابل له جنوب نه د حزب وحدت لوري ته کډه شو، د حزب په خلاف د طالبانو د جگړو له پيل نه د جنبش دريځ داسي وو چي هر چا دا انگېرله چي پاکستانیانو او امریکائيانو دا دواړه جنبشونه په خپلو کي سره جوړ کړي.

ددغو ټولو عواملو په وجه حزب اسلامي دې ته اړ شو چي د برکي د خط له ماتېدو وروسته په ۱۳۷۲/۱۱/۲۵ د روژي په اولسمه، د شپې لخوا د کابل له جنوب نه خپل ځواکونه وباسي او په سروبي کي مستقر شي.

د سروبي په لوري د حرکت په دوران کي د کابل طيارو زموږ په قطار باندې يو په بل پسې بمونه وورول او په څو نقطو کي ئې خوشه ئې بمونه واچول او د تگاب له استقامت نه ئې په سروبي باندې بريد وکړ چي په شا وتمبېدو.

د هغي شپې په سبا د ۱۰-۱۱ بجو شا اوخوا کي دولتیان چهارآسياب ته ننوتل او دا خبر ئې هري خواته مخابره کړ چي د حزب اسلامي مرکز د دوی په لاس فتح شو، دا فتحه ئې د خپلي توري نښه او د ځان لويه سوبه او بریا وگڼله او هرچا ته ئې د هغي زيری ورکړ او د کابل په ښار او خپلو نورو مراکز و کي ئې د بې شمېره ډزو په ترڅ کي دا فتحه ولمانځله. خو لمانځنه لا نه وه تکميل شوې، د دوی د خوشحالی شېبې لانوی پوره شوې چي ناڅاپي د طالبانو څو (پک اپي) له څو (زی-يو) سره چهارآسياب ته راوړسېدی او سمدلاسه ئې د دوی په خلع سلاح کولو پيل وکړ او ټول ئې له چهارآسياب نه وايستل او ورپسې د چهارآسياب د سقوط خبر خپور شو، دا خبر د ائتلافیونو په بې ځايه ځوړ او ځوښ او بې مورده مستي باندې د سړو او بو توئېدو په څېر وو او دا تشويش ئې پدوی کي راولاړ کړ چي ښايي په کومي لومي کي نښتی، مبادا د حزب اسلامي غیرمترقبه او ناڅاپي

د حزب په ضد د طالبانو جنگ _____ پتي توطئې، برېښي خبرې

په شاتگ د دې لپاره ترسره شوی وي چي د ائتلافي ادارې او د دوی د نوی دوست (جنبش خود جوش طالبان) ترمنځ موجود یووالی او تنسيق ختم کړي او په خپلو منځونو کي ئې په جگړه بوخت کړي، خو حقیقت داسي نه وو، بلکي دوی په خپلي لومي کي نښتی وو، په خپله د هغي کندي په لور د شپې په تیاره کي روان وو چي د بل لپاره ئې کیندلی وه. له چهارآسیاب نه د ائتلافيونو سریع وتلو په نتیجه کي د طالبانو او دوی ترمنځ جگړه وځنډېده.

ائتلافيونو د هغي پرېکړي سره سم چي له طالبانو سره ئې په میدان شهر کي کړې وه، د کابل په غرب باندي پراخ او وحشتناک عملیات پیل کړل. د دې عملیاتو حدت او شدت هومره وو چي د کابل مظلومو اوسېدونکو دې ته ورته عملیات هیڅکله (حتی د روسانو او کمونستانو لخوا) نه وو لیدلی. په زرهاوو ئنه بم او باروت ئې د کابل د غرب په گني مېشته سیمو باندي وورول، په سلهاوو کورونه ئې وران کړل، په زرهاوو بې وزله او بې وسلې کسان ئې په خپلو وینو کي لت پت کړل، خو لدې سره سره د دوی ټول بریدونه په شا وتمبولی شول، نه یوازي دا چي د کومي سیمي په نیولو بریالی نشول بلکي ښه ډېر سنگرونه ئې له لاسه ورکړل. انسان نه پوهېږي په کومو الفاظو دا رذالت او دنائت، دوه مخي او منافقت او بیرحمي او قساوت تعبیر کړي. که د وحدت په حزب باندي له دواړو خواوو برید نه وی شوي، ائتلافيون هیڅکله پدې نتوانېدل چي د دوی سیمي ونیسي او له دهمزنگ نه مخکي ولاړ شي.

طالبانو له حزب وحدت نه وغوښتل چي دوي ته لار ورکړي، هغوی بله چاره نه درلوده، له طالبانو سره توافق ته ورسېدل، طالبانو غوښتل چي د ریشخور او چهل ستون له لاري د دهمزنگ په استقامت مخکي ولاړ شي، د وحدت حزب دا خبره ومنله، طالبان د دهمزنگ په لوري وخوځېدل، د دولتیانو پوستې د خاص مقاومت نه پرته یوه په بل پسې د دوی په لاس کي پرېوتې. طالبان چي پدې وړیا بریاوو مست شوی وو په پوره بې باکی او بې پروایۍ مخکي تلل، ناڅاپي په

پتي توطي، بربندي خبرې _____ د حزب په ضد د طالبانو جنگ

څلورمې کارتې کي له هغې معاهدې نه د تخلف په وجه چي د وحدت له حزب سره ئې کړې وه، نښته وشوه، چي لمن ئې په ډېره چټکتيا هري خواته خوره شوه او ټوله سيمه ئې ونيوله. په طالبانو له هري خوا او له هري درې، دروازي او دېوا نه ډزی پيل شوې، ډېره مرگ ژوبله ورواوبسته، زيات شمېر ئې اسير شول، پاتې کسان ئې له منطقي نه ووتل، دا د طالبانو لومړی ستره ماتې وه. لدې خونړۍ پېښې نه وروسته يو ځل بيا د طالبانو او د وحدت حزب ترمنځ خبري آتري پيل شوې، هيئتونه تبادله شول، د مذاکراتو په يوه پړاو کي مزاری د يوه لوړ رتبه هيئت سره چهارآسياب ته ولاړ، معلومه نده چي هغه په کوم اطمئنان او په څه دليل دا کار وکړ؟ ولې له منطقي نه ونه ووت؟ ولې کابل ته نه ولاړ؟ آيا دائي انگېرله چي په طالب اعتماد کېدی شي خو د کابل په ادارې نه؟ د دې پرېکړي لامل چي هرڅه وو هغه په ۱۳۷۳/۱۲/۲۱ د طالبانو سره د مذاکراتو لپاره چهارآسياب ته ولاړ او د طالبانو له خوا په ډېره بې مروتۍ او نامردۍ ونيولی شو او له خپلو ملگرو سره يوځای د هليکوپتر په ذريعه د کندهار په لوري وخوځولی شو. لدوی سره د طالبانو درې کسه، دوه مسلح او يو غير مسلح انضباط هم ولېرلی شو، چي کله هليکوپتر د غزني ښار ته نژدی شو، د مزاری کسانو پداسي حال کي چي لاسونه ئې تړل شوي وو په مسلح انضباطانو ناڅاپي يرغل وکړ، لدوی نه ئې وسلې واخيستې، پيلوټان ئې تهديدکړل چي همالته په يوې دشتي کي کوز شي، هليکوپتر په ځمکه کښېناست او دوی د خواجه عمری په لوري حرکت وکړ، ناڅاپي د طالبانو يوه ډله د پک اپ په سورلی له هغه سيمي تېرېده، په هليکوپتر ئې سترگي ولگېدې، راتاو شول، مړی ئې وليدل، له هليکوپتر نه لېري څوک په نظر ورغی، ورغلل او له هغه نه ئې د پېښې په هکله پوښتنه وکړه، هغه ورته وويل: دلته هليکوپتر کوزه شوه، ډزی وشوې او سورلی ئې پدې لوري وخوځېدل، هاغه دي روان دي، پسې ورغلل، ډزی تبادله شوې، ځيني په قتل ورسېدل چي مزاری هم پدې ډله کي وو، ځيني ژوندي په لاس ورغلل چي هغوی ئې وروسته ووژل، د مزاری له نيول کېدو او بيا وژل کېدو نه وروسته د حزب

د حزب په ضد د طالبانو جنگ _____ پتي توطئې، برېښلي خبرې

وحدت د جنگيالو روحیه پراوې شوه، د ائتلاف ځواکونو د دوی په سیمې له دریو خواوو لوی برید پیل کړ، سیمه یې ونیوله، د برید په ترڅ کې او د سیمې له نیولو نه وروسته یې بې شمېره کسان په خپلو وینو کې ورغړول، په هیڅا یې رحم ونکړ، د دې منطقي په مظلومو کسانو یې هومره ظلمونه کړي چې په اورېدو یې د انسان ویښتان نیغ شي.

د چهارآسیاب مجدد سقوط

له یوې خوا د کابل په غرب کې د طالبانو لومړی لویه ماته او بې شمېره تلفات، د دوی روحیه پراوې کړه له بله پلوه د ائتلافیونو بریاوو او د کابل په غرب تسلط د دوی مورال اوچت کړ او مستي یې زیاته کړه او د طالبانو په خلاف یې برید ته ذهناً چمتو کړل، شرائط د دوی په ګټه وو، په طالبانو یې له دریو خواوو د ځمکنی او هوایی برید فیصله وکړه، په ۱۳۷۳/۱۲/۲۸ حمله پیل شوه، طالبان د مقاومت په دریځ کې نه وو، د لنډ مقاومت نه وروسته لوګرته په شا شول، له ټول چهارآسیاب، موسیې او د سقاوی له دشتي نه ووتل، که د ائتلاف په ځواکونو کې د مخکي تګ توان وی نو طالبان په لوګر کې هم نشو تم کېدی، خو جګړه متوقف شوه او طالبانو ته فرصت په لاس ورغی چې د سفید سنگ په تنګي کې دفاعی خط جوړکړي، لدې ماتې نه د طالبانو اعتبار ته سخته صدمه ورسېده، په ټول جنوب او جنوب غرب کې دا ذهنیت راولاړ شو چې طالبان د ائتلافي ادارې د مقابلې توان نلري، دا حزب وو چې د دوی مخي ته ودرېدلی وو او څو کاله یې د دوی د حملو په وړاندي مقاومت وکړ. د دې ماتو څو طبیعي نتایج وو:

۱. د پښتنو په سیمو کې د طالبانو پلویانو له هغوی نه دا غوښتنه پیل کړه چې باید له حزب اسلامي سره روغه جوړه او د ائتلاف په خلاف ګډه جبهه جوړه کړي.

پتي توطي، بربنډي خبرې _____ د حزب په ضد د طالبانو جنگ

۲. تورن اسمعيل ئې دې ته وهڅولو چې د طالبانو په خلاف له هغه استقامت نه عمليات پيل کړي.

۳. د طالبانو بهرني حاميان ئې دې ته متوجه کړل چې طالبان په يوازي سر د ائتلاف په وړاندي مقاومت نشي کولی بايد لدوی سره د نورو ځواکونو د يو ځای کولو هڅه وشي.

امريکايانو د ترکيې او ازبکستان له لاري او پاکستان مخامخ په جنرال دوستم کار وکړ او هغه ئې دې ته تيار کړ چې له طالبانو سره مرسته وکړي. د دوی ترمنځ د پاکستانيانو په وساطت خبري پيل شوې، طالبانو او د دوی پاکستاني ملگرو غوښتل چې خبري آتري يوازي له جنبش سره وي له نورو سره ئې د توافق امکانات ضعيف گڼل، خو جنرال دوستم د دوی دواړو ائتلاف کافي نه گڼلو او پدې ئې ټينگار کولو چې حزب اسلامي او حزب وحدت هم پدې مذاکراتو کي شرکت وکړي او همدا څلور ځواکونه دي گډه جبهه جوړه کړي. پدې مرحلې کي څو مهمي پېښي رامنځ ته شوې:

الف: د ائتلاف ځواکونو له سروبي نه پرته د کابل ټولي سيمي تصرف کړي، دې فتوحاتو سخت مغرور کړي وو، د سروبي د نيولو لپاره ئې هڅي پيل کړي، ټول توان طاقت ئې دې طرف ته متوجه کړ، گڼ شمېر حملې ئې وکړې، خو ټولي حملې ئې په شا وتمبېدې، د جلال آباد په قومندانانو ئې کار وکړ، ډېري پيسې ئې ورکړي. حاجی قدیر ئې دې ته چمتو کړ چې د حزب اسلامي په خلاف اقدام وکړي، په يوې مرحلې کي ئې د جلال آباد له لاري د حزب اسلامي د مجاهدينو د تلو راتلو په وړاندي خنډونه راولاړکړل، خو د دې کار ادامه او په ډاگه د ائتلاف په څنگ کي د حزب په خلاف ودرېدل ئې ځانته گټور ونه گڼل، همدا راز ائتلاف، له حزب نه وتلی ځيني کسان دې ته وهڅول چې د دولت نه د دفاع په خاطر قومي قطعات جوړکړي، د حزب په لیکو کي په ضعيف النفسه قومندانانو کار وکړي ترڅو سروبي، تگاب او لغمان دوی ته تسليم کړي. دې کسانو ته ډېري پيسې او

د حزب په ضد د طالبانو جنگ _____ پتي توطئې، برېښلي خبرې

وسلې ورکړي شوې خو په څه کولو وړتوانېدل. د سروبي د نيولو هڅې که څه هم د ائتلافي ادارې يوه اړتيا او مجبورييت وو، دوی گمان کولو چې اصلي حريف ئې حزب دی که حزب له صحنې ووځي د طالبانو چاره په آساني سره کولی شي، خو دې کار له يوې خوا طالبانو ته فرصت ورکړ چې ځان بېرته جوړکړي، له بلې خوا ئې په ټولو پښتنو کي جذبات راوپارول او هغوی ئې د ائتلافي ځواکونو د خطرناک مخکي تگ عواقبو ته متوجه کړل او دفاع ته ئې وهڅول.

ب: د هرات ځواکونو د طالبانو په خلاف خپل عمليات تشديد کړل، لومړی خط ئې مات کړ، د فراه او نيمروز ولايتونه ئې ونيول، د لشکرگاه په لوري وخوځېدل، طالبانو لشکرگاه تخلیه کړه، د طالب چارواکو وضعیت ډېر خراب وو. ماته د طالبانو د مرکزي شوری يوه غړي قصه کوله چې: ډېر بد حالت وو، د شوری اکثر غړي دې نتيجې ته رسېدلی وو چې مقاومت ممکن ندی، بايد له حزب اسلامي سره خبره وکړو او له هغوی نه وغواړو چې راوپاندي شي او د دښمن مخه ونيسي، اکثر خپلي بستري ټولولې او د تينبتي په لټه کي وو، خو څو داسي کارونه وشول چې قطعې او حتمي ماته ئې په بريا او فتحې بدله کړه:

لومړی: د جنبش طيارو د تورن اسمعيل په ځواکونو سخته بمباري پيل کړه او د بادغيس له لوري ئې ځمکني بریدونه شروع کړل.

دوهم: د تورن اسمعيل په ځواکونو کي د هراتيانو، فراری کندهاريانو او هلمنديانو ترمنځ شخړه راولاړه شوه، په يوه بل بې اعتمادده شول.

درېم: طالب چارواکو قومي مشران او سابقه قومندانان او عام خلک راغونډ کړل او هغوی ته ئې وويل: که دفاع ونکړي سر، مال او ناموس مو په خطر کي دي، يوازي ملايان نه بلکه هيڅوک به خوندي پاتې نشي، د قومونو احساسات راوپارېدل، دفاع ته چمتو شول.

د تورن اسمعيل په ځواکونو ځمکنۍ حمله پيل شوه، د جنبش هوايي

پتي توطيې، بربنډي خبرې _____ د حزب په ضد د طالبانو جنگ

بريدونو د دوی مرسته کوله، لومړی خط مات شو، په تعرضي گروپونو کې بې نظمي خوره شوه، ټول په تينسته شول، په غربي ولاياتو کې د تورن اسمعيل هغو مخالفانو چې دی ورسره تل او څو څو ځله جنگېدلی وو، د طالبانو ملگرتيا وکړه، ځای په ځای ئې د تورن اسمعيل په قطعاتو حملې پيل کړې، پدوی کې ډېره مرگ ژوبله وشوه، تورن اسمعيل د لومړي خط شاته دفاعي تدابير نه وو نيولي، ډاډه وو چې سبا بله ورځ به هرومرو کندهار ته ننوځي او د لوی کندهار د فاتح لقب به گټي. پدې طمع وو چې طالبان د ده په وړاندي مقاومت نشي کولی، په لنډو ورځو کې به د کندهار دفتحي جشن لمانځی او د ده په غاړه کې به د گلانو هارونه اچول کېږي!! د همدې لپاره د ده خواره واره قطعات په لومړي خط کې له ماتې نه وروسته په هيڅ ځای کې تم نشول، له فراه، شينډنډ او بالآخره له هرات نه پداسي حالت کې د اسلام قلعه له لاري مشهد ته ووتل چې طالبان لا هرات ته نه وو رارسېدلی.

شينډنډ او هرات د طالبانو په لاس کې پرېوتل، په بادغيس او غورکي هم د دوی بيرغونه اوچت شول. د دې سيمې قومندانانو له تورن اسمعيل نه ډېره بده خاطره درلوده، څو څو ځله ئې د دوی په سيمو لويې حملې کړې وې، داسي ورځي ته سترگي په لاره وو.

د دې سوبې په نتيجه کې پنځه ولايتونه، د تورغندی او اسلام قلعه دوه ستر بندرونه، له ايران او ترکمنستان سره ټول سرحدات د شينډنډ او هرات هوايي ډگرونه، ډېري پيسې او کافي وسايل، طالبانو ته په لاس ورغلل.

ج: د څلورو خواوو (حزب اسلامي، د وحدت حزب، جنبش ملي او طالبان) ترمنځ په اسلام آباد کې د پاکستانيانو په وساطت، مخامخ مذاکرات پيل شول. سعودي او امريکا هم د دې مذاکراتو ملاتړ کولو، د سعودي سفير مذاکره کوونکو استاڅو ته مېلمستيا ورکړه او هغوی ته ئې وويل: که تاسو په کوم حکومت توافق وکړ، موږ ئې په رسميت پېژنو!! امريکايانو هم دې ته ورته اشاری

د حزب په ضد د طالبانو جنگ _____ پټي توطئې، برېښلي خبرې

کولی. په مذاکراتو کې د بحث محورونه دا وو:

- گډ عملیات.
- د گډ حکومت ترکیب.

طالبانو په لومړۍ سر کې یوازې په گډو عملیاتو ترکیز کولو او ویل ئې چې د کابل له نیولو نه وروسته به د حکومت په هکله خبره کوو، خو دنورو خواوو د ټینګار په نتیجه کې د حکومت په سر خبرو ته تیار شول. پاکستانیانو په څو خبرو ټینګار کولو:

الف: گډ عملیات، خو داسې چې د حزب اسلامي ځواکونه به د کابل په لوري نه، بلکې د تګاب په لوري عملیات کوي!!

ب: په حکومت کې د دفاع وزارت باید جنرال دوستم ته وسپارلی شي.

ج: د مشرقي قوتونه به پدې عملیاتو کې برخه اخلي، حاجی قدیر لدوی سره پدې هکله ژمنه کړې وه.

د حکومت او د وزارتونو د وېش په هکله توافق وشو، نیمایي وزارتونه د جمهوري ریاست په شمول طالبانو ته او پاتې د دفاع وزارت په شمول نورو ته ورکړي شول. پاکستانیانو هڅه کوله چې د دفاع وزارت دوستم ته ورکړي شي.

د مذاکراتو او توافق خبر، په ناڅاپي او غیر رسمي توګه، ورځپاڼو ته ورسېدو، سبا ته ورباندې تبصرې وشوې، د طالبانو رسمي نطق دا خبر تکذیب کړ او وئې ویل: موږ نه له چا سره مذاکرات کړي او نه کوم توافق!!

د طالبانو دې درواغجن تکذیب مشوش کړو، د دوی له هیئت او د دوی له پاکستانی اندیوالانو نه مو پدې هکله پوښتنه وکړه، د دوی ځواب مزید مشوش کړو، دوی ته مو وویل: که غواړئ پدې معاهدې عمل وشي، باید هغه رسماً اعلان شي، خو طالبان او د دوی اندیوالان له اعلان سره موافق نه وو او پدې ئې

پتي توطيې، بربنډي خبرې _____ د حزب په ضد د طالبانو جنگ

ټينگار کولو چي له اعلان نه پرته دي گډ عمليات پيل شي. خو داسي چي د حزب اسلامي ځواکونه به کابل ته د ننوتلو نه ډډه کوي، د کابل ښار به يوازي طالبانو ته پرېښودل کېږي!! موږ به د تگاب په استقامت عمليات کوو!! د دې خبرو مقصد واضح وو، دې نتيجه ته ورسېدو چي په دغو مذاکراتو کي اخلاص او صداقت نشته، طالبان ولس ته درواغ وايي او له موږ سره ټگي کوي.

ايراني ديپلوماتانو دا انکشافات څارل، د دې معاهدې عواقب ورته خطرناک بربښېدل، د ائتلافي ادارې پرېشانه وضعیت ورته داسي معلومېدو چي يوازي د طالبانو مقابله نشيکولی، د يوې گډې جبهې مقابله خو آخواته پرېږده. د حزب له ځينو کسانو سره ئې تماس ونيولو، يو کس ئې تهران ته وبللو، د کابل استاځي ئې هم تهران ته وغوښت، دوی ئې په ډېره بېړه او عجله سره کښېښول، د تفاهم يو قرارداد ئې پدوی امضاء کړ او همدا خبره ئې ورځپاڼو او راډيوگانو ته وايستله.

ځيني کسان داسي گمان کوي چي پدې کار سره د اسلام آباد مذاکرات مختل شول او له طالبانو سره خبري آتري په حساس پړاو کي په ټپه ودرېدی، حال دا چي د اسلام آباد مذاکرات د طالبانو د درواغجنو څرگندونو او د بې نظيرېوتو حکومت د چارواکو د غلط سياست په وجه لادمخه مختل شوی وو، موږ د تهران له اعلان نه وروسته هم طالبانو ته وويل: که په خپلو ژمنو او تعهداتو ودرېږئ او د معاهدې اعلان ته تيار وي، موږ تيار يو، زموږ له لوري هيڅ مانع او اشکال نشته، خو هغوی دې ته تيار نشول.

له رباني او مسعود سره مذاكرات _____ پتي توطي، برېښي خبرې

له رباني او مسعود سره مذاكرات

د كابل اداره له بدې ورځې سره مخامخ وه، له هره اړخه ئې وضعیت خراب او پرېشانه وو، په سالنګ كې له جنبش سره، په باميان كې د وحدت له حزب سره، د كابل په جنوب او لوېديځ كې له طالبانو سره او په ماهيپر او لته بند كې له حزب اسلامي سره په جگړو بوخت وه. په جنوب شرق، غرب او شمال غرب كې ئې جرړې وتلې وې، له چهارآسياب نه هم د يوې ناڅاپي حملې په نتيجه كې په شا شوي وو، د جمعيت او شوراي نظام ترمنځ اختلافات انتها ته رسېدلي وو، نه يوازي د رباني د پلويانو په ليكو كې د مسعود په خلاف سخته كړكه او شديد نفرت ليدل كېدو، بلكې د شوراي نظام په منځ كې هم د ده په ضد مخالفتونه په زياتېدو وو، ډېرو دى د بې مقصده او بې نتيجه جگړو د دوام عامل او د ټولو ماتو باعث گڼلو، د ده له خام او ماشومانه سياستونو نه ستړى شوي وو. د كابل په ښار كې د امنيت چارې او د جگړو سوق او اداره د فهم په لاس كې وه، د كابل اصلي واكمن دى وو چې له مسعود نه بېل شوى او له رباني سره ملگرى شوى وو. ډاكټر عبدالرحمن د شوراي نظام معاون هم د رباني خواته تللى وو. له مسعود سره د دوى د اختلاف يوه مسئله دا وه چې دوى له حزب اسلامي سره د تفاهم او روغې

پتي توطيې، بربنډي خبرې _____ له رباني او مسعود سره مذاکرات

جوړي غوښتونکي وو، مخصوصاً د طالبانو د زیاتېدونکي فشار نه وروسته، خو مسعود لدې نه وېره درلوده چې د حزب اسلامي ځواکونه کابل ته داخل شي، دا کار ئې د ځان لپاره په هغه متزلزل موقعیت کې خطرناک گڼلو، گمان ئې دا وو چې پدې سره له یوې خوا د کابل په منځ کې د ده په خلاف جوړه شوې جبهه تقویه کېږي، له بلې خوا حزب اسلامي ته د مؤثر او رغنده رول ادا کولو فرصت په لاس ورځي. خو د ده له مخالفت سره سره رباني او د ده ملگرو او د رباني د دولت عالي شوری دا پرېکړه وکړه چې د ایرانيانو په وساطت له حزب اسلامي سره روغه جوړه وکړي او یوه توافق ته ورسېږي.

د هیئتونو تگ راتگ پیل شو، زه په سپیني شگي کې اوسېدم، له هغه ځایه جلال آباد ته ولاړم او هلته مستقر شوم، مذاکرات داسې پراو ته ورسېدل چې باید د حزب اسلامي له خوا وروستی پرېکړه شوې وی، د مرکزي شوری موجود غړي مو د اهل الرأی په شمول د بحث لپاره راغونډ کړل، درې ورځې طولاني غونډه وه، تفصیلي بحثونه وشول، د هېواد حالات، د جگړو وضعیت، بهرنۍ مداخلې، د متحاربو ډلو ماهیت، اهداف او بهرنۍ اړیکې ئې په تفصیل سره وڅېړل شوې، په پای کې له ورونیو نه وغوښتل شول چې له لاندې وړاندیزونو نه یو غوره کړي او له هغه نه د ملاتړ په خاطر خپل لاسونه اوچت کړي:

- له طالبانو سره توافق.
 - له جمعیت او ملگرو سره ئې موافقه.
 - بی طرفی او مناسب فرصت ته انتظار.
- د غونډې ټولو غړو د رایو په اتفاق سره دا پرېکړه وکړه چې له جمعیت سره په څو خبرو توافق وشي:
- الف: مؤقت حکومت.
- ب: ملي اردو جوړول.

له رښاني او مسعود سره مذاکرات _____ پتي توطيې، برېښلي خبرې

ج: انتخابات.

د غونډې ټول غړي دې نتيجه ته رسېدلي وو چې له طالبانو سره نه پدغو اساسي او ضروري ټکو توافق ممکن دی او نه په کومي بلي معقولي طرحې، د همدې لپاره په ټولي غونډې کې هېچا له طالبانو سره د مذاکراتو پلوي ونکړه. د حزب اسلامي په خلاف د طالبانو مسلسل جگړو، د دوی خصمانه سياستونو، له مذاکراتو نه انکار، په جگړو ټينگار او د نورو ډلو د حذفولو او ختمولو هڅه، د دوی همدې قطعي نتيجه ته رسولي وو. د کابل له چارواکو سره د پرله پسې خبرو اترو او د گڼ شمېر پلاوو د تلو راتلو نه وروسته پدغي طرحې توافق وشو:

د معاهدې متن

د گران اسلام د مصالحو په خاطر او د هېواد د رواني حساسي وضعي په پام کې نيولو او د هغو خطرناکو توطيو د شنډولو لپاره چې زموږ ملي يووالي او د هېواد ځمکنۍ بشپړتيا تهديدوي، د حزب اسلامي او جمعيت اسلامي پلاوو د ۱۳۷۴ کال د حوت په ۱۳ په لاندې موادو توافق وکړ چې د دواړو خواوو د مشرانو له امضاء او رسمي اعلان نه وروسته به نافذ او مرعي الاجرا وي:

۱. افغانستان يو داسي اسلامي هېواد دی چې په هغه کې به د وگړو د ژوند ټول اړخونه د اسلامي شريعت په رڼا کې تنظيم کېږي.

۲. د دې هېواد ټول قوانين او مقررات به له اسلام نه اقتباس کېږي، هېڅ داسي قانون او لايحه به د اعتبار وړ نه گڼل کېږي چې د اسلام له اساساتو سره مغايرت ولري.

۳. پدې هېواد کې به ټولي شخړې او مشاجرات شريعت ته محول کېږي، د شريعت پرېکړه به وروستۍ پرېکړه گڼل کېږي.

۴. د افغانستان اسلامي دولت له هېڅ طرف سره د هېواد د کورنيو او بهرنيو چارو په اړه داسي پرېکړه او معاهده نشي ترسره کولی چې د اسلامي اساساتو

پټي توطښ، بربنډي څېرې _____ له رباني او مسعود سره مذاکرات

مغاير وي.

۵. د افغانستان د اسلامي دولت جمهور رئيس د هېواد مشر او د ملي يووالي نښه گڼل کېږي چي د هېواد چارې به د اسلامي احکامو سره سم مخکي بيايي.

۶. د وزيرانو شوري به د افغانستان د اسلامي دولت د يوازي او متحد اجرايي هيئت په حيث د صدراعظم تر مشرتابه لاندې کار کوي.

۷. د دولت رئيس او صدراعظم به د خپلو صلاحيتونو په محدوده کي د هېواد چارې په مخ بيايي، په کومي قضيه کي د عدم توافق په صورت کي به نوموړې قضيه د دولت رئيس، صدراعظم او د کابينې گډې غونډې ته وړاندې کېږي.

۸. کابينه د تعيين شوو صلاحيتونو په چوکات کي د صدراعظم تر مشرتابه لاندې په ټولو سياسي، اداري او اجتماعي چارو کي د پرېکړو مرجع ده.

۹. د انتخاباتو د څرنگوالي او کيفيت په هکله به د انتخاباتو مستقل او باصلاحيته کميسيون وروستۍ پرېکړه کوي.

۱۰. د مؤقت حکومت په دوران کي به د حکومت تگلاره، د هېواد کلنۍ بودجه، اداري لوائح او مقررات د کابينې په غونډو کي تصويب کېږي.

۱۱. د حکومت د تگلاري، د هېواد د کلنۍ بودجې او د اداري لوايحو او مقرراتو په اړه د کابينې پرېکړي به د منظوري او توشيح لپاره جمهوري رياست ته وړاندې کېږي.

۱۲. د کابينې پرېکړي او د مأمورينو د عزل او نصب هغه وړانديزونه چي د جمهوري رياست منظوري ايجابوي، يوازي تر يوې مياشتې پوري د مجدد بحث او بيا کتنې لپاره ځنډېدې شي.

له رښاني او مسعود سره مذاكرات _____ پتي توطيې، برېښي څېرې

۱۳. د بانک نوټونو طبع او مربوطه قرارداد ئې د ماليې وزارت په وړاندیز، د کابینې په پرېکړه او د جمهوري ریاست له موافقې نه وروسته ترسره کېږي.

۱۴. د ملکي او عسکري لوړ رتبه مأمورینو د عزل او نصب صلاحیت به د جمهور رئیس په واک کې وي چي د مربوطه وزارت په وړاندیز او د صدراعظم له تائید نه وروسته به ترسره کېږي، د دغو مأمورینو د عزل او نصب مراتب به د صدارت د دفتر له لاري د منظوري لپاره جمهوري ریاست ته محول کېږي.

د جمهور رئیس صلاحیتونه

۱. د سترې محکمې د قضاتو عزل او نصب، د هېواد د مقرراتو مطابق.
۲. جمهور رئیس د هېواد د مسلح ځواکونو اعلی قومندان گڼل کېږي چي د سولي او جنگ حالت به د کابینې یا اسلامي شوری په مشوره اعلانوی.
۳. د اسلامي شوری د غونډو افتتاح او اختتام.
۴. د ملي یووالی تحکیم، د هېواد د ځمکنۍ بشپړتیا ساتنه، د هېواد او ولس له گټو نه دفاع، د افغانستان د استقلال، خپلواکي او اسلامي هویت حفاظت.
۵. د شریعت له احکامو سره سم د مجرمینو د اعدام له پرېکړو سره موافقه یا د هغوی لغو.
۶. د دې معاهدې له روحیې سره سم په نورو هېوادونو کې د افغانستان د سیاسي استاڅو او په بین المللي ټولنو کې د هېواد د دائمي استاڅو ټاکل او په افغانستان کې د نورو هېوادونو د سیاسي استاڅو اعتبار لیک منل.
۷. د دې معاهدې مطابق د لویاڅو او مقرراتو توشیح او د بین المللي معاهدو امضاء.
۸. د جمهور رئیس د وفات په صورت کې به د سترې محکمې رئیس، د نوی

پتي توطي، بربنډي خبرې _____ له رباني او مسعود سره مذاکرات

جمهور رئيس تر ټاکل کېدو د جمهوري رياست چاري په مخ بيائي.

۹. جمهور رئيس کولی شي د خپلو صلاحيتونو ځيني برخي نورو قانوني مراجعوته انتقال کړي.

۱۰. د پاتي هغو صلاحيتونو ممارست چي قانون په گوته کړي.

د صدراعظم او کابينې صلاحيتونه

۱. د حکومت د داخلي او خارجي تگلاري تسويد، تصويب او تطبيق، د دې معاهدې مطابق.

۲. د وزارتونو، مستقلو رياستونو او اجتماعي ادارو د چارو اداره، تنظيم او نظارت.

۳. د مقرراتو مطابق اداري او اجرائي تصاميم نيول او د تطبيق چاري ئې سنبالول.

۴. د دې معاهدې مطابق د هېواد کلنۍ بودجه تصويبول، د مالي چارو اداره، د هېواد د اقتصادي انکشاف لپاره مناسب تصاميم نيول او له ټولو مالي زېرمو نه پدې اړه سمه استفاده کول او ډاډمن او با اعتباره مالي سيستم ايجادول.

۵. په بين المللي ټولنو کي د هېواد له اوچتو گټو نه دفاع او د ملکونو په سطحه د قراردادونو، موافقو او د اقتصادي او عمراني توافقاتو مناقشه او تصويب. ټولي هغه موافقې به د صدراعظم له خوا امضاء کېږي چي د موافقې بل طرف حکومت وي.

په حکومت کي د هري ډلي موقعيت

- په مؤقت حکومت کي جمعيت اسلامي ته لاندې ادارې سپارل کېږي:
جمهوري رياست، خارجه وزارت، داخله وزارت، لوی درستيزوال.

له رښاني او مسعود سره مذاكرات _____ پتي توطيې، برېښلي خبرې

- حزب اسلامي ته.
- عظمي صدارت، د دفاع وزارت، د ماليې وزارت، د خارج وزارت معينيت، د داخله وزارت معينيت.
- د دواړو خواوو هر هغه متحد تنظيم ته دوه وزارتونه منل کېږي چي پدې تړون او نوي نظام کي شاملېږي.
- د مؤقت دولت د کار موده له شپږو مياشتو نه تر يوه کاله پوري ده، چي په همدې مودې کي به انتخابات ترسره کېږي. مؤقت دولت موظف دی چي د همدې مودې په ترڅ کي، د انتخاباتو د باصلاحيته او مستقل کميسيون په ذريعه د انتخاباتو کار تکميل کړي، پدې کميسيون کي به د دواړو خواوو استاخي او د اعتماد وړ کسان غړيتوب لري.
- که مؤقت دولت د خاصو معاذيرو په وجه د انتخاباتو په اجرا بريالی نشو نو د دواړو خواوو په توافق به نوي اداره جوړېږي او قدرت به له مؤقت دولت نه هغې ته انتقالېږي.
- د هر ولايت اداره به هغه تنظيم ته سپارل کېږي چي ترنورو په هغه ولايت کي زيات نفوذ لري، نور تنظيمونه به د چارو په سنبالولو کي له هغه سره مرسته کوي.
- اسلامي اردو او د پليسو قطعات به د دواړو خواوو له افرادو نه جوړېږي، د کابل ښار او نورو مهمو ښارونو او د لويو لارو امنيت به د دواړو طرفونو د گډو امنيتي ځواکونو له خوا تامين کېږي.
- اسلامي شوري به جوړېږي ترڅو په عبوري مرحلې کي د هېواد د پارلمان په حيث عمل وکړي. د دې شوري مربوط لوايح به د دواړو خواوو له استاخو نه جوړ کميسيون تصويبوي.

پتي توطي، بربندي خبرې _____ له رباني او مسعود سره مذاکرات

د حکمتيار امضاء د ربانيامضاء

هيئتونو فيصله وکړه چې دا معاهده به د جمعې په ورځ د ۱۳۷۵ کال د جوزا د مياشتې په ۴ نېټې په ماهيپر کې امضاء کېږي. زه د غونډې ځای ته په خپل وخت ورسېدم، مسعود غوښتل چې له رباني نه مخکې له ماسره وگوري، د ليدني څو برخې د يادوني وړ دي:

- غوښتل ئې د دفاع وزارت ده ته وسپارلی شي او د امنيت وزارت په خپل حال پاتې شي او د ده د ډلې په واک کې وي.
- که دا دواړه وزارتونه ده ته ورکړي شي نو دی به خپل صداقت او اخلاص ثابت کړي او د يوه سپاهي په حيث به عمل کوي.
- د خبرو په وخت کې څو ځله ژړه غونۍ شو او په سترگو کې ئې اوبښکي ورغړېدې.
- ويل ئې: ماکه ښه کړي وي که بد خو توانېدلی يم چې له کابل نه دفاع وکړم. ما ورته وويل:

- ویش د هيئتونو له خوا شوی، له دوو برخو نه د يوې انتخاب تاسوته سپارل شوی وو، تاسو د جمهوري رياست برخه انتخاب کړه، که وزارت دفاع غواړئ نو دوهمه برخه غوره کړئ، زموږ له خوا هيڅ مانع نشته، خو د دفاع وزارت او جمهوري رياست يوه تنظيم ته نشو ورکولی.

- د امنيت وزارت انحلال او د يوه اطلاعاتي رياست تر سطحې د هغه محدودول ضروري ده، په همدې خبرې هيئتونو توافق کړي، دا وزارت له يوې خوا په ولس کې ډېر بد نوم لري، له کمونست رژيم نه پاتې اداره ده، ټول پرسونل ئې کمونستان دي، له بلې خوا د همدې ادارې شرارتونو دا جگړې راولاړې کړې.

له رباني او مسعود سره مذاكرات _____ پتي توطئې، بربنډي څېرې

- ما ته ووايه چې تا له كابل نه د چا په مقابل كي دفاع كړي، د كوم خارجي ځواك په مقابل كي؟ راځه اوس د دې خبرو وخت ندی، دفاع كوونكي او جنگ كوونكي معلوم دي!!

- موږ په ماتې كېنټۍ كي درسره سورېږو، له خطر سره د گډې مقابلې لپاره كابل ته درومو، نه د څه امتيازاتو لاس ته راوړو لپاره، كه پدې طرحې قانع نياست حكومت ئې ستاسو، راشئ په گډې جبهې او شپږ مياشتي وروسته انتخاباتو باندي توافق وكړو.

د خبرو په دوران كي څو ځله نفر راغی چې استاد راغلی او منتظر دی، هر ځل د مسعود له خوا په ډېره بې اعتنائی ځواب شو چه صبر وكړئ، زموږ خبري ندي تمامي شوې. د ده ځواب د دوی د واړو د مناسباتو ښه غمازي كوله!!

د معاهدې د امضاء په وخت كي د جگړي له لومړی خط نه مسلسل مخابره كېده چې د بند غازی په لوري زموږ لومړی خط مات شوی، د طالبانو ځواكونه مخكي راوان دي، قطعات خواره شوي، څوك مقاومت نه كوي. د رباني او مسعود حالت ډېر زيات پرېشانه وو، داسي معلومېده چې طالب ځواكونه به يو ځل بيا بند غازی او بتخاك نيسي او تر پلخري پوري به رسېږي. مخكي ځل هم طالبانو دا سيمه نيولی وه او جگړه پاڅه سړك ته رسېدلې وه خو ناڅاپي د طالبانو مشهور تعرضي قومندان، ملا مشر، په بتخاك كي د زاړه گمرک په سراي د بمبارۍ په ترڅ كي په قتل ورسېدو، د ده ناڅاپي مرگ د طالبانو لپاره سترگزار وو، په همدې سره د طالبانو د تعرضي ټولگيو روحيه ماته شوه، له جگړي ئې لاس واخست او له سيمي نه په شا شول.

د دې وېروونكو راپورونو په اورېدو سره مسعود ما ته منځ كړ او وئې ويل: زه دقيقه اطلاع لرم ... په خپله طالبانو راته وييلي چې بت خاك ته له رسېدو وروسته موږ په كابل د حملې اراده نلرو، د لته بند له لاري په سروبي حمله كوو... تاسو بايد خپل قوتونه بتخاك ته راولېږئ ترڅو د دوی مخنيوی وشي!! ما ورته

پتي توطيې، بربنډي خبرې _____ له رباني او مسعود سره مذاکرات

وويل: که ستا راپور دقيق وي که نه! موږ له کابل نه دفاع کوو، خو د دې امکان ډېر ضعيف دی چې طالبان به د بتخاک له لاري په سروبي حمله کوي، زه دا غوره گڼم چې د چکري او خرد کابل له لاري په طالبانو حمله وشي، پدې سره د دوی اکمالاتي لار قطع کېږي او د لومړي خط گروپونه ئې محاصره کېږي.

په هماغه شپه، د بي بي سي او امريکا غږ له خوا د "ماهيپر معاهده" اعلان شوه، طالبانو گمان نه کولو چې حزب او جمعيت دي په خپلو منځونو کي روغه جوړه وکړي. دوی تل د نورو ډلو له اختلافاتو نه استفاده کړې، کله له يوه سره ملگري شوي بل ئې ټکولی او کله له بل سره يوځای شوي د پروني ملگري د ټکولو لپاره! پدې اعلان سره د دوی روحیه هومره مړاوې شوه چې په سبا ئې د چکري له خوا د حزب اسلامي د مجاهدينو د يوه معمولي حرکت په نتيجه کي ټوله سيمه پرېښوده، له بندغازی نه ۴۵ کیلومتره په شا شول، له "مس عينک" نه هم ووتل، که پدې ورځ د چهارآسياب له لوري عمليات شوي وی او د دوی تېښتېدونکي قطعات تعقيب شوي وی ترلوگر پوري له ټولي سيمي نه وتل.

کابل ته تگ

د کابل چارواکو ټينگار کولو چې موږ ډېر ژر کابل ته راشو، خو موږ غوښتل چې لومړی د حزب اسلامي کافي شمېر قطعات ځای په ځای شي بيا موږ ولاړ شو. د قطعاتو د ځای په ځای کېدو په هکله مسعود خنډونه راولاړول، د هغو ځايونو له خالی کولو ئې ډډه کوله چې د خبرو اترو په ترڅ کي په نښه شوي وو.

مسعود د دفاع وزارت غوښتو، رباني د خپل جمهوري ریاست لپاره هغه برخه انتخاب کړه چې د دفاع وزارت پکي شامل نه وو، مسعود لدې معاهدې نه ناراضه وو، په خپل هیئت هومره غوصه وو چې د داکتر عبدالرحمن د نیولوحتی ترور فیصله ئې کړې وه، غوښتل ئې دا معاهده تخریب کړي، د رباني پلویانو د ده له شر نه د خلاصېدو لپاره پدې ټينگار کولو چې موږ ژر کابل ته ورشو. ویل ئې

له رباني او مسعود سره مذاكرات _____ پتي توطيې، برنډي څېرې

چې د قطعاتو د ځای په ځای کېدو مشکل به ورو ورو حل شي.

د ايران گڼ شمېر هيئتونه جلال آباد او بيا لغمان ته راغلل، دوی له يوې خوا د روغې جوړې پلوي کوله خو له بله پلوه پدې ناراضه وو چې د اهل تشيع احزاب په مذاكراتو کې شامل ندي او په حکومت کې په زړه پورې برخه نده ورکړې شوې. حدادی د ايران سفير ما ته په لغمان کې وويل:

- مسعود د دفاع له وزارت نه لاس نه اخلي.
- شيعه احزابو ته اعتنا نده شوې، هغوی د زراعت او امور اجتماعي په شان وزارتونو باندې نه قانع کېږي !!

- ما ورته وويل: پکاره ده د دې معاهدې د مخالفت په ځای ملاتړ وکړي، ځکه ستاسو د هلو ځلو په نتيجه کې ترسره شوې. مسعود قانع کړی چې د دې معاهدې مخالفت ونکړي او دا آخري چانس له لاسه ورنکړي. د اهل تشيع د تنظيمونو قانع کول د رباني کار دی، هغه کولی شي داخله وزارت يا کوم بل کلیدی وزارت ورکړي. که تاسو مرسته وکړي د هغوی مشکل په آساني حل کېږي.

د مسعود له سرغړونو او د ايراني سفير له څرگندونو نه مي احساس کړه چې د دې معاهدې په وړاندې ډېر خنډونه شته او ښايي په کابل کې له ډېرو ستونزو سره مخامخ شو. خو ما بله چاره نه درلوده، په خدای مي توکل وکړ او کابل ته د تلو فيصله مي وکړه. د ۱۳۷۵ کال د سرطان ۶ د چهارشنبې په ورځ، کابل ته زما د تلو او استقبال بندو بست شوی وو، د کابل ښاريانو ډېر تود او بی نظيره استقبال وکړ، په زرهاوو کسان د ماهيپر تنگي له خولې نه د ښار ترمنځ پوري د سړک دواړو خواوو ته ولاړ وو، لاسونه ئې خوځول او د تکبير ناری ئې وهلی.

پدی ورځ د طالبانو له خوا، د کابل ښار په گڼ مېشتو سيمو او هغو ځايونو چې خلک استقبال ته راوتلی وو ډېرې راکټې وورېدې او ډېره مرگ ژوبله وشوه، له

پتي توطيې، بربنډي خبرې _____ له رباني او مسعود سره مذاکرات

مسئولينو نه مي د ویشتل شوو راکټو د شمېر او د مرگ ژوبلی د اندازی په هلکه پوښتنه وکړه د دوی له څرگندونو او له وروستیو راپورونو نه راته معلومه شوه چی:

الف: مرگ ژوبله هومره نه وه چي کابل راډیو او تلویزیون ویلي وو.

ب: په اصل کي طالبان د کابل له لوري د راکټونو ویشتلو ته هڅول شوي وو.

ج: د کابل له څو خاصو ځایونو نه چي د مسعود خاص قطعات پکي مستقر وو، هم د طالبانو لوري ته راکټونه ویشتل شوي وو (او هغوی ئې عکس العمل ته هڅولی وو) او هم د کابل په لوري، ترڅو د طالبانو په خلاف حساسیتونه مزید تحریک کړي. ما هیڅکله گمان نه کولو چي د کابل چارواکي به داسي رذالتونه هم جائز گڼي او د تبلیغاتي اهدافو لپاره به د هغو مظلومو کسانو قرباني کول روا گڼي چي د دوی په څنگ کي او د دوی تر تسلط لاندې ژوند کوي.

زه په کابل کي درې میاشتي پاتې شوم، د سرطان له ۲ نه د میزان تر ۴ پوري او د میزان په ۵ کابل د طالبانو په لاس کي پرېوت، د دې لنډي مودې مهمي پېښي دا وې:

۱. ما د حکومت تگلاره په کابینې کي مطرح کړه، د رایو په اتفاق تصویب شوه، د رباني له نظره تېره شوه، دوه اساسي ملاحظات ئې درلودل، غوښتل ئې د کشمېر او چین په اړه څه ونه ویلی شي، ترڅو د ده دوستان، مسکو او ډهلي ناراضه نشي، ما دا برخي حذف کړې او په عوض کي مي په عامه صیغه چي ده ته هم د منلو وړ وي څه ولیکل، د راډیو او تلویزیون له لاري خپره شوه، سبا ته مسعود له بی بی سي سره مرکه وکړه او وئې ویل: دا "تگلاره" د حکمتیار شخصي نظر وو، له موږ سره پدې هکله مشوره نده شوې...!! پدې مرکې سره مسعود د خپل زړه پراسي بهر راوايستې او خلکو ته څرگنده شوه چي دی لدې یووالی ناراضه دی او د معاهدې ماتول غواړي.

له ربابي او مسعود سره مذاكرات _____ پتي توطي، برېښوي خپري

دا غوره گڼم چي د تگلاري مكممل متن ستاسو مخي ته كېږدم:

د تگلاري بشپړ متن

السلام عليكم ورحمة الله وبركاته

الحمد لله وكفى و سلام على عباده الذين اصطفى وبعد:

ان الحكم الا الله امرا لا تعبدوا الا اياه ذلك الدين القيم و لكن اكثر الناس لا يعلمون.

تلك الدار الآخرة نجعلها للذين لا يريدون علوا في الارض ولا فسادا
والعاقبة للمتقين. صدق الله العظيم.

درنو هېواد والو!

د الله د دين سرتېرو سپاهيانو!

وروڼو او خوښدو!

زمونږ گران هېواد، يو ځل بيا د خپل لرغوني تاريخ يو بل حساس پړاو پيل كوي. جگړه ورو ورو خپل ځاى د سولي بهير ته پرېږدي، په جگړي د اصرار او ټينگار منطق خپل پلويان له لاسه وركوي او د سولي په كاروان كي ځانته ځاى لټوي، لكه څنگه چي پروڼ زموږ مؤمن ملت د جگړي په هغه لوى تاريخي آزمېښت كي، اتلو جنگياليو ته اړ وو، نن د سولي، روغي جوړي او د هېواد د بيا رغوني اتلانو ته ضرورت لري.

د جگړي له كرغېږنو نتايجو نه د هېواد ژغورنه او په ملك كي ډاډمن امنيت تايمينول او د سولي په ډگر كي اتلولى، بې له شكه تر جگړي دروند او گران كار دى او تر جگړي زيات همت او شهادت غواړي. ډېركسان جگړه كولى شي خو د هغو كسانو شمېر ډېر كم دى چي د سولي او خبرواترو له لاري د خپل مقدس جهاد د

پتي توطې، بربنډې څېرې _____ له رباني او مسعود سره مذاکرات

اهدافو د ترلاسه کولو درایت او حوصله مندي ولري.

حقیقت دا دی چې د جگړو په وجه نن زموږ ملت له سترو سترو کړاوونو سره مخامخ دی، که په هېواد کې بې امنیتي ده، لویې لاري خوندي ندي، د شر او فساد ځواکونه د بې وزلو خلکو په سر، مال، پت او عزت د تېرې جرأت کوي، ظالمان زړه ور او مظلومان په خوف او وېره کې دي، فقر، لوږه، قحطی او قیمتي انتهای ته رسېدلی، د واحد افغانستان د تجزیې لپاره هڅې روانې دي، له بهر نه زموږ په کورنیو چارو کې لاسوهنې کېږي، داسې منظمه اسلامي ملي اردو نلرو چې بهرنۍ لاسوهنې دفع کړي او د هېواد د کامل یووالی ساتنه وکړي، د بېلو بېلو مستقلو سیاسي، اجتماعي او فوځي ځواکونو هغه هڅې شنې کړي چې غواړي ترخپل تسلط لاندې خپلواکي سیمې ولري، مستقل داخلي او خارجي سیاست اعمال کړي، ځانگړي فوځونه ولري او د یوه قوي مرکزي حکومت د جوړېدو مخنیوی وکړي. که مجاهدين ندي توانېدلی سالمه اداره جوړه کړي، اسلامي نظام قائم کړي، اجتماعي عدالت تأمین کړي، د هېواد د بیا ودانولو لپاره اقدام وکړي، مفسد عناصر په خپل ځای کښېنوی، د ولس په زخمونو پتي کېږدي او د دوی دردونه دوا کړي، د دې ټولو مصیبتونو اصلي عامل جگړه ده.

ورونو او خویندو!

لا تراوسه زموږ د یونیم ملیون شهداوو لوی آرمان ندی تر سره شوی، زموږ په هېواد کې هغه اسلامي نظام ندی قائم شوی د کوم لپاره چې زموږ باایمانه مجاهدينو د څوارلس کلني نابرابرۍ جگړې ټولې ستونزې او کړاوونه وگالل او خپل سرونه ئې د الله په لاره کې د همدې آرمان لپاره نذرانه کړل. دا به لویه اشتباه وي چې څوک یوازي هغې ټولنې ته اسلامي ټولنه ووايي چې واکداران ئې مسلمان وي او شعارونه ئې اسلامي. په حقیقت کې اسلامي ټولنه هغه ده چې هلته د الله دین حاکم وي، شریعت نافذ او حدود جاري وي، داسې ډاډمن امنیت تأمین شوی وي چې هیڅوک د چا په سر، مال او عزت د تېرې جرأت ونشي کړي، حاکم او

له رباني او مسعود سره مذاكرات _____ پتي توطي، برېښي څېرې

محكوم د خدای دين ته منقاد وي او شخړې الله او د هغه رسول ته راجع او د شريعت مطابق حل او فصل شي، واكداران د ولس په خوښه له جبر، زور او تزوير نه پرته د ملت د څرگند بيعت په نتيجه كې وټاكل شي، د قدرت واگي ئې د صالح، متقى او امين او ترټولو د غوره كسانو په لاس كې وي، واكداران د ولس باداران نه بلكي خادمان وي، بيت المال وړيا غنيمت ونشمېرې، بلكي هغه ستر الهى امانت وگنې او په هغه كې ناروا تصرف د ځان يا د خپلي ډلي په گټه حرام وگنې، واكمنان خلك د ځان غلامان ونگنې او د هغوى په سر، مال او عزت د لوبې كولو حق ځانته ورنكړي، هيڅوك د شرعى محكمې د واضح حكم نه پرته تعقيب، زنداني او مجازات نشي، د جرم په مقابل كې يوازي مجرم مؤاخذه شي او مجرم ته يوازي هغه جزا وركړي شي چي شريعت ورته ټاكلې او شرعي محكمې ئې حكم وركړي، ملت له واكدارانو نه د ټولو تصرفاتو او كړو وړو په هكله د پوښتني او محاسبې حق ولري او د ولس فرد فرد د دوى په غلطو او ناروا اجراءاتو د اعتراض كولو او د حق څرگندولو له كاملي آزادۍ نه برخمن وي، د استبداد، اختناق او تبعيض ټول مظاهر ختم او د انسانانو ترمنځ د ژبې، رنگ، نسب او اجتماعي حيثيت په وجه تفرق او امتياز حرام وگنلې شي او ټول وگړي د يوه بل وروڼه او د شريعت په وړاندي برابر وشمېرلى شي.

وروڼو خويندو!

په كومي ټولني كې چي د بې وزلي او مظلوم حق تر پښو لاندې شي، د هغه غږ په سينه كې خفه شي، د هغه په سر، مال او عزت تېرى وشي، خو د استغاثې لپاره رؤف او زړه سوانده مرجع ونشي موندلى، د زور او د زړخاوندان د فرد او د اجتماع په حقوقو له څرگند تېرى سره سره له مواخذې او نيونې نه خوندي او واكمنان له دوى نه وېره ولري او د دوى د ارضا لپاره سياسي، اجتماعي او مالي رشوتونو وركولو ته اړ وي او چيرته چي د الله دين په كامله توگه او د ژوند په ټولو اړخونو كې حاكم نه وي، الهى عدالت او ډاډمن امنيت نه وي تأمين شوى،

پتي توطيې، بربنډي خبرې _____ له رباني او مسعود سره مذاکرات

که څه هم د داسي ټولني زعما او واکداران ځانته مسلمان ووايي او په خپل شخصي ژوند کي په اسلام عمل وکړي، خو دې ټولني ته په هيڅصورت کي اسلامي ټولنه نشو ويلى.

زما د ايمان او عقيدې وروڼو!

راځئ چي د يوې واقعي اسلامي ټولني د جوړولو لپاره ملا وتړو، صادقانه تعهد وکړو چي خپل مظلوم او بې وزلي ولس به له روانو دردونکو ستونزو او کړاوونو څخه ژغورو، جگړه به د تل لپاره پای ته رسوو، تل پاتې ډاډمنه سوله به په خپل جنگ خپلي هېواد کي تأمينوو، د شر او فساد د ځواکونو په خلاف به د صالح متقي او مؤمنو قوتونو مستحکم او ټينگ صف جوړوو او د خپل وران ملک د ودانولو لپاره به يوه بل ته د ورورۍ او گډ کار لاس ورکړو، د الله په نامه ژمنه وکړو چي له دې نه وروسته به زموږ رقابت او تنافس، د وسلې په زور د قدرت او امتيازاتو تر لاسه کولو لپاره نه، بلکه خپل دردېدلي ولس ته د خدمت او په هېواد کي د سولي د تأمين په لار کي وي.

درنو وطنوالو!

ما غوښتل چي په يوه غير منتخب حکومت کي هيڅکله برخه وانخلم، تل مي وړانديز دا وو چي د ټولو ترمنځ د تفاهم له لاري دي په يوه داسي مؤقت حکومت توافق وشي چي له منل شوو با ايماننه شخصيتونو څخه جوړ شوی وي، مشران په کي برخه وانخلي، د همدې حکومت تر اشراف لاندي، د سولي او امنيت په فضا کي، په همدې مؤقتي مودې کي انتخابات ترسره شي او قدرت يوه منتخب اسلامي حکومت ته انتقال شي او پدې ترتيب زموږ په هېواد کي د مسلحو رقابتونو ځای، مسالمت آميز سياسي رقابتونه ونيسي، د جگړو، کودتاگانو او مسلح انقلابونو سلسه د تل لپاره پای ته ورسېږي. خو لکه څنگه چي خبر ياست د اوږدو خبرو اترو نه وروسته، د جوزا د مياشتي په څلورمي نېټې، پر يوې داسي معاهدې امضاء وشوه چي د هغې په اساس به د مؤقت نظام د دولت

له رباني او مسعود سره مذاكرات _____ پتي توطي، برينډي خېري

رئيس محترم استاد برهان الدين رباني او د عظمي صدارت دنده به زما په غاړه وي، په مؤقت حكومت كي به ټولو ډلو ته د شركت بلنه وركول كېږي، گډ فوځ او گډ امنيتي ځواك به جوړېږي، پدې مودې كي به د مؤقت حكومت تر نظارت لاندې، د يوه مستقل انتخاباتي هيئت په ذريعه، د سولي او امنيت د تايمين په صورت كي انتخابات ترسره كېږي او كه انتخابات وځنډېدل، نو د مؤقتي مودې په پاى كي به قدرت يوه نوى حكومت ته انتقالېږي. په اصل كي مؤقت حكومت د ضرورت په وجه د منتخب اسلامي حكومت لپاره د مقدمې په حيث منل شوى. موږ د راتلونكي منتخب اسلامي دولت لپاره په لاندې ميثاق توافق كړي:

- د افغانستان په اسلامي دولت كي مطلق حاكميت الله لره مختص دى او د قضاياوو د حل او فصل يوازينى او وروستى مرجع د الله (ج) كتاب او د رسول الله (ص) سنت دى.

- په اسلامي افغانستان كي يوازي د هغه چا سلطه او واكمني جايز او قانوني گڼل كېږي چي:

الف: په ما انزل الله حكم وكړي.

ب: د ولس د اكثريت له تائيد نه برخمن وي او د هغي انتخاباتي عمليې له لاري د ملت د اكثريت په رايه انتخاب شوى وي چي اساسي قانون به ئې مشخص كوي، هېڅ فرد او ډله حق نلري د زور له لاري، د وسلې د استعمال او د داخلي او يا بهرني ځواك په اتكاء قدرت ترلاسه او په ولس حكومت وكړي.

- د افغانستان اسلامي دولت به شورايي نظام لري چي منتخب رئيس به ئې د ملي يووالى رمز او د هېواد د اجرائيه قوي رئيس وي.

- د هېواد د مقرراتو او لوايحو وضع، د دولت د بودجى او خط مشى تصويب او د هغه په اجراءاتو نظارت د شورى د غونډي له صلاحيتونو څخه دي.

- په اسلامي دولت كي د ټولو قوانينو، مقرراتو، مناهجو او سياستونو

پټي توطښ، بربنډي څېرې _____ له رباني او مسعود سره مذاکرات

يوازنی مرجع اسلامي شريعت دی.

- د افغانستان په اسلامي دولت کې قضائيه قوه کاملاً مستقلة ده چې وظيفه ئې د شريعت تنفيذ، د عدالت تأمین او د فرد او اجتماع له حقوقو نه دفاع ده.

- قضائيه قوه حق لري چې د هرې هغې فيصلې او قرار ابطال اعلان کړي چې د شريعت مخالف وي او يا د وگړو او اجتماع مسلم حقوق تر پښو لاندې کړي، هر فرد او ډله کولی شي د داسې فيصلو او پرېکړو د ابطال لپاره محاکمو ته مراجعه وکړي.

- د اسلامي دولت ټول اتباع د هېواد د قوانينو په وړاندې مساوی او يو شانته حيثيت او اعتبار لري او له هر راز تبعيض او امتياز نه پرته له ټولو هغو سياسي او مدني حقوقو او امتيازاتو څخه برخمن دي کوم چې بين المللي اعلاميې او پرېکړې ئې د وگړو او احزابو لپاره لازمي گڼي او اسلامي شريعت ئې تائيدوی.

- د افغانستان په اسلامي دولت کې د هېواد ټولو اتباعو ته هر راز سياسي آزادي، د بيان آزادي او د اجتماعاتو د تدوير او د احزابو او ټولنو د تشکيل د آزادۍ په شمول، د شريعت په حدودو کې مکفول او مضمون ده، خو هيچا ته به د دې اجازه نه ورکول کېږي چې لدې حق نه په استفادې سره د ملي يووالی د تضعيف او د هېواد د استقلال او خپلواکي د تهديد او د افغاني ټولني اسلامي هويت ته د تاوان رسولو په لار کې ناوړه استفاده وکړي.

- د افغانسان اسلامي دولت او د هېواد مؤمن اتباع په کلکه هڅه کوي ترڅو د اسلامي جهاد اهداف تحقق ومومي او د ملت جهادي روحیه حفظ او هغې ته مزيد ارتقاء ورکړو. د هېواد د استقلال او خپلواکي نه د دفاع په خاطر او د ټولني د ملي يووالی او د اسلامي هويت د ساتنې لپاره به د افغاني جامعې فرد فرد مکلف وي چې د عسکري خدمت قانوني دوره ترسره کړي.

- درنو هېوادوالو!

له رښاني او مسعود سره مذاكرات _____ پتي توطئې، بربنډي څېرې

مؤقت حكومت ته چي د نوموړي معاهدې د تطبيق ترڅنگ كوم ستر ستر
فوري وظيفې په مخكې دي او پكار ده د خپل لنډ عمر په موده كي ئې تر سره
كړي، كولى شم پدې ډول ئې راخلاصه كړم:

د امنيت د تايمين په برخه كي

د جگړې فوري او دائمي خاتمه، په مركز او اطرافو كي د ډاډمن امنيت
تايمين، د لارو پرانيستل او د دولتي منظمو ځواكونو له خوا په لارو كي د مصئون
تگ راتگ شرايط برابرول. د دې اهدافو د تحقق لپاره غواړو چي:

الف: ټولي ډلي د سولي لدې بهير سره يو ځاى شي، دا معاهده تائيد كړي او
په مؤقت حكومت كي عملاً برخه واخلي.

ب: گډه ډاډمنه امنيتي قوه جوړه شي ترڅو د ښارونو او لويو لارو امنيت د
همدې قوې په ذريعه تايمين شي.

ج: ښارونه او كلې له وسله والو ډلو څخه تخليه شي.

د: هغو كسانو ته سخته سزا وركړي شي چي خلك زوروى، وېره او خوف
اچوى، شوكي كوي او د بې وزلو خلكو آرام ژوند تهديدوى.

د دفاعي چارو په برخه كي

د هېواد د خپلواكۍ، استقلال، ځمكنۍ بشپړتيا او ملي حاكميت نه د دفاع
لپاره مكلف يو چي منظم اسلامي فوځ جوړ كړو. په كار ده ملي فوځ د پخوا په
شان د مكلفيت د دورى له لاري جوړ شي او په دې ترتيب د افغان ولس د هر فرد
عسكري روزنه وشي او له خپل هېواد نه د دفاع په مقدس كاركي برخه واخلي،
خو لدې لاري د فوځ جوړول داسي قوي مركزي حكومت غواړي چي په ټول ملك
ئې تسلط قائم وي او د افرادو جلب او احضار ورته ممكن وي، حكومت داسي
يوې مرحلې ته تر رسېدو پوري دې ته اړ دى چي محدود فوځ ولري او هغه هم د

پتي توطئي، بربندي خبرې _____ له رباني او مسعود سره مذاكرات

استخدام له لاري او د مناسبو حقوقو او امتيازاتو په بدله كي، پدې هكله د حكومت پاليسي دا ده چي:

الف: د مركز په شمول به هر ولايت ته د هغه د موقعيت، نفوس او نظامي اهميت په نظر كي نيولو سره مناسب قطعات منظور شي.

ب: دا قطعات به په هر ولايت كي د همدې ولايت د جهادي شوري په مشوره، د همدې ولايت د افرادو نه جوړېږي، د اولويت حق به هغو مجاهدينو ته وركول كېږي چي د هېواد د آزادۍ په قيام كي ئې مخلصانه برخه اخيستي ده.

ج: د دفاع وزارت به د نوموړو قطعاتو د اكمال او د پرسونل د روزني دنده په غاړه لري.

د: د ولاياتو ادارې به مكلفي وي چي په لنډه موده كي شرايط داسي برابر كړي چي د جلب او احضار له لاري د فوځ د جوړېدو امكانات ميسر شي.

ه: فوځ به په سياسي مبارزاتو كي له برخي اخستلو نه ډډه كوي، نظامي افسران به دا حق نلري چي د سياسي ډلو غړيتوب ترلاسه كړي. تېرو ترخو تجربو دا ثابته كړه چي په سياست كي د فوځ مداخله او په تنظيمي روحيې د فوځ د قطعاتو تشكيل د خونړيو پېښو باعث، د توپ او ټانك په زور په ولس د حكومت كولو او مخالفين مسلحانه مقاومت ته د رابللو وسيله ده.

و: موږ د ولس د بې وسلې كولو طرفدارنه يو، نه غواړو چي وړه وسله له خلكونه راغونډه شي، دې ته ترجيح وركوو چي د قانوني سند په مقابل كي هر څوك وكولى شي مجاز وسله د ځان سره وساتي، دنورو ملكونو تجربو همدا بنودلې چي د ولس په لاس كي د وړې وسلې شته والى هيڅكله بې امنيتي نه راوړلېږي.

په اداري برخه كي

له رښاني او مسعود سره مذاكرات _____ پتي توطيې، برېښي څېرې

موږ ته له كمونستي رژيم نه يوه كړكېچنه، ناسالنه او د هېواد د حالاتو سره نامتناسبه اداره په ميراث پاتې ده، د دې ادارې اصلاح، محدودول او د هېواد له اقتصادي ضعيت سره سم، په هغې كې ژوره تبديلي راوستل، يو اهم او ضروري كار دى، لدې كبله چې د دولت امكانات هومره محدود دي چې حتى د مأمورينو د معاشاتو د اجراء لپاره څه په لاس كې نه لري، موږ مجبور يو په محدودو تشكيلاتو اكتفاء وكړو او اضافي غير ضروري تشكيلات حذف كړو او هغو مأمورينو ته چې د تشكيلاتو د تقليل په وجه وزگار پاتې كېږي، د توليدى دندو د ترلاسه كولو شرايط برابر كړو. د مأمورينو معاشات بايد هومره وي چې د دوى ورځيني حياتي ضرورتونه رفع كړي او رشوت او خيانت ته اړ نشي.

كاراهل ته سپارل، د خلكو كارونه له هر راز ځنډ او تاخير نه پرته او د هر راز سفارش او رشوت د اغېزې نه ليرى په سمه توگه او په خپل وخت تر سره كول، د اداري فساد په كلكه مخنيوى او د مفسدو او ځائو مأمورينو شديد مجازات، د سالمې ادارې لومړنى غوښتنې دي.

د يوې معتبرې درنې مقننه قوې احياء او د ملت رايې ته د رجوع له لاري د منتخبې شورى تشكيل او د يوې داسې معتمدي قضائيه قوې جوړول چې د ټولني فرد فرد د هغې پرېكړو ته په درنښت وگوري او د ټولني د ټولو فردي او اجتماعي پېښو په هكله د وروستۍ پرېكړې صلاحيت او جرأت ولري، زموږ د حكومت له مهمو اهدافو څخه دي.

اجازه نه وركوو چې په دولتي محافلو كې بې ځايه مصرفونه وشي، د توجيه وړ نده چې عام ولس دي وچه ډوډۍ نشي موندلى خو د واكدارانو په دسترخوان دي رنگ رنگ طعامونه پراته وي. بايد په دولتي محافلو كې داسې ساده گي غوره شي چې د عام ولس د اقتصادي ابتر حالت سره متناسب وي.

په اجتماعي برخه كې

پتي توطيې، برېښي خبرې _____ له رباني او مسعود سره مذاكرات

اسلام ټول انسانان برابر او د يوه بل وروڼه گڼي او هغه ژبني، قومي او مذهبي تعصبات حرام شمېري چي اجتماعي عدالت تهديد كړي او د رنگ، ژبي او مذهب په اساس د چا انساني حقوق تلف كړي. ټول افغانان او د افغان ولس ټولي پرگنې او اقشار، د واحد ملت غړي دي چي اسلامي حكومت به دوى ته په سياسي، اجتماعي او اقتصادي لحاظ يو شاتنه شرايط برابروي او د هر راز تعصب او تبعيض جرړى به باسي.

په اسلام كې ښځو ته تر بل هر مسلك نه زيات امتيازات او حقوق منل شوي، بايد د ښځو ټول اسلامي حقوق احياء او تضمين شي او د افغانستان په نوى اسلامي ټولني كې خپل اسلامي رول ترلاسه كړي. اميد دى زموږ نوى اساسي قانون د ښځو د اسلامي حقوقو او اجتماعي فعال رول په هكله واضحه فيصله وكړي. موږ غواړو ښځي او نارينه خپل اسلامي هويت او شخصيت وساتي او د پرديو د سپك تقليد پرځاى د يوه مستقل، تاريخ جوړونكي قوم د قهرمانو ځامنو په څېر نړيوالو ته نمونه او د تقليد وړ شخصيتونه وړاندي كړي. حقيقت دا دى چي د ښځي سقوط، د ټولني د سقوط مقدمه ده، كه ښځه د ايمان او علم په گڼي سنبال شوه، په خپلي غېږ كې به د تاريخ ستر ستر قهرمانان روزي.

موږ د اسلام په چوكاټ كې د مذهب په آزادي او د جومات او قضائيه قوې په آزادي باور لرو. همدا راز پداسي حال كې چي د احزابو ترمنځ د شخړو او منازعاتو د سوله ايز حل طرفدارى كوو، په احزابو كې د سالم سياسي رقابت او ولس ته د انساني خدماتو په وړاندي كولو او خپل مرام، تگلاري، سياسي او اجتماعي پروگرام ته د ولس د رابللو او د خيږ په كار كې له يوه بل سره د تنافس خورا مساعد شرايط برابرول غواړو. د احزابو د سياسي فعاليت د كاملي آزادي طرفدار يو. اسلامي سياسي احزاب كولى شي د قانون سره سم، اخبار، مجلې او نور تبليغاتي وسايل ولري. دوى حق لري چي د حكومت په كړو وړو او تصرفاتو نظارت وكړي او خپل اعتراض او انتقاد ولس ته وړاندي كړي. په هيڅ ډول

له رښاني او مسعود سره مذاكرات _____ پټي توطئې، بربنډي څېرې

سياسي او نشراتي فعاليت تر هغه بنديز نشي لگېدې چې د چا په عزت او كرامت
ئې تېرى نه وي كړې، د رښتيا په ځاى ئې دروغ نه وي خواره كړي او د هېواد د
گټو په خلاف او د امنيت د مختل كولو لپاره ئې هڅونې او تحريكات نه وي كړي.
هېڅ ډله حق نلري دولتي تبليغاتي وسايل، راډيو او تلويزيون په خپل انحصار كې
او د خاصي ډلې په گټه وڅرخوي، دا وسايل په ټول ملت پورې مربوط دي،
واكمن او مخالف احزاب له هغه نه د مساوي استفادې حق لري.

يټيمانو او د شهداوو كورنيو ته جدي پاملرنه، د جهاد له معلولينو سره
دوامداره مرسته او د مهاجرينو د بېرته راستنېدو او په خپل ټاټوبي كې د دوى
اسكان ته خاصه توجه د دولت د لومړنيو دندو څخه دي.

د ښوونې او روزنې په برخه كې

موږ په ټول جدېت سره هڅه كوو چې د هېواد د ښوونې او روزنې نظام په
سالمې او اسلامي بڼه كې ډېر ژر فعال كړو. تعليمي نصاب اصلاح او زموږ د
اسلامي ټولنې د نوو مقتضياتو سره سم عيار شي، داسې چې زموږ د تعليمي
مؤسساتو نه د ايمان او عقيدې په وسله سمبال مؤمن افسران، داکتران،
انجنيران، د خداى نه وېرېدونكي حاکمان او قاضيان او باايمانې فني او مسلکي
پرسونل فارغ شي.

حکومت به خپل طويل المدت تعليمي پلان داسې جوړوي چې د هېواد په
ټولو ولاياتو كې د ابتدايي او عالي زده كړې مناسب شرايط برابر شي، د هېواد د
ننه او بهر د ځوانو زده كوونكو د سالمې فكرې روزنې او ښه تنظيم او د دوى له
ځوان ځواك او استعداد نه د اسلامي انقلاب د اهدافو د تحقق په لاره كې گټه
اخستل او د دوى د فكرې ودې لپاره داسې مناسب شرايط برابرول چې زموږ ځوان
نسل د راتلونكي اسلامي افغانستان لپاره سالم او مؤمن قيادت او مشرتابه
وړاندي كړي، د حکومت د سترو اهدافو څخه دي.

پتي توطي، بربنډي خبرې _____ له رباني او مسعود سره مذاکرات

د روغتيا په برخه کي

روغتيا او صحت ته پاملرنه ترهغه په زړه پوري نتيجه نشي ورکولى او د ناروغيو د خپرېدو مخه نشي نيولى ترڅو چي د فقر د معالجي لپاره متوازنه هڅه ونشي. فقر د اخلاقي او اجتماعي مفسدو ترڅنگ د ناروغتيا او رنځ د خپرېدو ستر عامل دى. د روغتونونو او کتنځيو بيا ودانول او د دوا درمل د تسهيلاتو د برابرولو ترڅنگ څنگ، دولت په دې مکلف دى چي د خلکو د اقتصادي ستونزو د حل او د ولس د ژوندانه د سطحې د لوړولو په هکله گامونه واخلي.

د کرهني په برخي کي

د څوارلس کلني جگړي په ترڅ کي د هېواد کرهني، بندونو، نهرونو، کاريزونو او ځنگلونو ته سخته صدمه رسېدلى او په همدې تناسب مالداري زيانمنه شوې، د هېواد دې اړخ ته جدي پاملرنه د حکومت له مهمو دندو څخه ده. متأسفانه تېرو مفسدو حکومتونو د هېواد د اوبو غني زېرمو، وسيع حاصل خيزو دشتو او د حاصل وړ شاوړو ځمکو ته هيڅ پاملرنه نده کړي. زموږ د اوبو زياته برخه بهرنيو ملکونو ته درومي، د اوبو د مهارولو او له هغه نه د شاوړو ځمکو د آبادولو په برخه کي هيڅ استفاده نده شوې، زموږ هېواد د کرهني په برخه کي د ډېري کمي توجه په نتيجه کي د افغانستان د موجوده نفوس په پرتله څو چنده نفوس ته غله او ميوه ورکولى شي، د هېواد لومړني ضرورت همدا دى چي د غلې له خوا په خپلو پنبو ودرېږي، نه يوازي دا چي له بهرنه د غلې او غوړيو او نورو حيواني محصولاتو له واردولو نه وژغورلى شو، بلکي خپلو گاونډيو هېوادو ته ئې هم صادر کړو. دې هدف ته د رسېدو ټول امکانات شته، په لږ پاملرنه او زحمت سره دا اهداف ترلاسه کېدای شي.

د اقتصاد او تجارت په برخه کي

زموږ هېواد د جگړي او د کمونستانو د تسلط نه د مخه له اقتصادي پلوه د

له رښايي او مسعود سره مذاكرات _____ پتي توطيې، برېښي څېرې

دنيا تر ټولو وروسته پاتې هېواد وو. د جگړې په نتيجه كې زموږ محدود اقتصادي تأسيسات هم له منځه ولاړل، د بې امنيتي په وجه تجارت كلكه صدمه وليدله، تجارانو او بډايانو خپلي شتمني بهرته انتقال كړي. نن نن زموږ ناداره هېواد له اقتصادي پلوه له سختو ستونزو سره مخامخ دی، د جگړې له پيل نه تر نن پوري دولت د بانک نوټونو د چاپولو له لاري خپل مشكلات حل كړي، پدې سره د افغاني نرخ ورځ په ورځ راټيټ شوی او پدې تناسب قيمتونه لوړ تللي، اتلس كاله د مخه د يوې ډوډۍ نرخ (۲) افغاني ووځو اوس د هغې بيه تر پنځه سوه افغانيو لوړه شوې، له دې دروونكي حالت نه د هېواد ژغورل دا ايجابوی چي:

الف: د بانک نوټونو د بې دريغه چاپولو نه ډډه او د جعلی نوټونو مخنيوی

وشي.

ب: په ملك كې داسي امنيتي شرايط برابر شي چي افغاني تجاران او بډايان خپلي پانگي هېواد ته راانتقال كړي او بهرني پانگي اچوونكي دې ته تشويق شي چي زموږ په ملك كې سرمايه گوزاری وكړي. موږ د اقتصاد په برخي كې په آزاد بازار باور لرو، دولت په بازار او خصوصي تشبثاتو صرف دومره كنټرول لگولی شي چي له ناجايزو او حرامو تصرفاتو، احتكار، سود، جعلکاری، قمار او دوکې نه مخنيوی وشي او پری نږدې چي په ټولنه كې هغه حرامه راکړه وركړه رايج شي چي د اسلام د اوچتو اخلاقي معيارونو منافي او بازارته د هغه څه د عرضه كېدو باعث شي چي د انسان صحت او روغتيا ته صدمه رسوی. بايد په شرابو او مخدره موادو كلك بنديز ولگولی شي او ولس ته د مخدره موادو د توليد او تجارت په ځای د معيشت د تأمين پتمني او حلالی لاري پرانستلی شي. زه خپل مؤمن ولس ته بلنه وركوم چي د مخدره او نشه ئې موادو په خلاف په پراخ جهاد كې له حكومت سره لاس يو كړي.

موږ له بهرنه د پور د ترلاسه كولو له لاري د دولتي پانگي اچولو په ځای دې ته ترجيح وركوو چي كورني او بهرني پانگه لرونكي دې ته تشويق كړو چي زموږ

پتي توطې، بربنډي خبرې _____ له رباني او مسعود سره مذاكرات

په هېواد كې په مېشره او عام المنفعه پروژو كې پانگې واچوي. غواړو چې دولتي تصديو ته يا انتفاعي بڼه وركړو او يا ئې خصوصي سكتور ته انتقال كړو، په تجارت او پانگې اچونې باندې د دولت هر راز انحصار پاي ته ورسېږي او دولتي پانگه اچونه يوازي د ثقيله صنايعو په محدوده كې راخلاصه كړو.

پدې كې شك نشته چې د شوروي اتحاد د زوال او په نويو مستقلو جمهوريتونو د هغه د تقسيم په نتيجه كې زموږ هېواد يو ځل بيا خاص تجارتي او اقتصادي اهميت ترلاسه كړي. كه موږ پدې موفق شو چې ډېر ژر په ملك كې امنيت تامين كړو او د نوو لارو په پرانستلو سره د مركزي آسيا نوي جمهوريتونه د افغانستان له لاري له نوري نړۍ سره وصل شول، زموږ هېواد لدې نه د اقتصادي ودې په لار كې په زړه پوري گټه اوچتولى شي.

د نفت، گاز او نورو معدنونو د اكتشاف او استخراج او د صنايعو د تاسيس په ساحه كې پانگې اچولو ته په لومړۍ درجه كې اهميت وركوو، خو دا لازمه گڼو چې لومړۍ دي نفت او گاز په نازله بيه د هېواد والو د استفادې لپاره عرضه شي او بيا دي بهرته د صادرولو لاري ولټولى شي.

د بهرني سياست په برخه كې

په بهرني سياست كې هم په اسلامي اصولو ولاړ، فعال او مؤثر سياست غوره كول غواړو. له حق نه دفاع، د مظلوم مرسته، د تېرې او تجاوز غندنه، دنړۍ ټول وگړي د يوې ستري كورنۍ غړي گڼل او د ټولو هېوادونو ترمنځ د ښو اړيکو ټينگول، له اسلامي ملكونو سره د دوستي او ورورولۍ ترټولو ښه روابط ساتل، په نړۍ كې د جگړې، تجاوز او تېرې خاتمه، د سولې او اجتماعي عدالت تامين او ولسونو ته د خپلي عقيدې او ملي مصالحو په رڼا كې د خپل برخليک د ټاكلو او د خپلي خوښې سياسي نظام د غوره كولو حق وركول، د استكباري ځواكونو له خوا په مظلومو بې وزلو ولسونو باندې د پرديو د خوښې د حكومتونو په كلکه غندنه، د نورو په كورنيو چارو كې عدم مداخله او د دوى استقلال، آزادي او

له رښاني او مسعود سره مذاكرات _____ پتي توطيې، برېښي څېرې

ارضی تمامیت ته په درنښت کتل او د بین المللي ستونزو په سوله ایز حل ټاکنه کول، زموږ د بهرني سیاست اساسي او اصلي کرښې جوړوي.

موږ له اسلامي هېوادو مخصوصاً پاکستان، ایران او سعودي عربستان او ټولو هغو ملکونو سره چې زموږ د اسلامي جهاد ملاتړ ئې کړي، زموږ مهاجرینو ته ئې پناه ورکړي، زموږ په هېواد کي ئې د جگړې د پای ته رسېدو او د سولې د اعادي په لار کي مرسته کړي، د دوستانه اړیکو لازيات ټینګښت غواړو.

د بین المللي سازمانونو غونډو کي به افغانستان د یوه فعال او مؤثر غړي په حیث د خپل اسلامي رول ادا کولو هڅه کوي، داسي چې بین المللي سازمانونه د سترو ځواکونو د اغېزې نه آزاد او د بین المللي شخړو په آوارولو، د جگړو په پای ته رسولو او د بډای او ناداره ملکونو ترمنځ د ژوري فاصلي په راکمولو کي مؤثر نقش ترسره کړي او دنیا ته د یوه نوی عادلانه نظام په وړاندي کولو مؤفق شي.

متأسفانه نن د نړۍ ټولي جگړې په اسلامي ملکونو کي او د مسلمانانو په خلاف رواني دي، د دې جگړو په ترڅ کي په اروپا، افریقا او آسیا کي مسلمان مری، د مسلمان کور وړانږې، مسلمان هجرت ته مجبورېږي او د هغه په ملک کي د جگړې لمبې اوچتي دي. اسلامي هېوادونه د صنعتي ملکونو د وسلو د خرڅلاو او د مصنوعاتو د عرضی په مارکیټ بدل شوی، په اسلامي هېوادونو کي د جگړو، عدم استقرار او سیاسي تشنج ستره وجه همدا ده. لدې دردوونکي حالت نه د امت د ژغورني لپاره موږ د اسلامي نړۍ د مزید یووالی طرفدار یو.

باید په بین المللي پېښو او مخصوصاً هلته چې پر یوه مسلمان هېواد تېری کېږي او د اسلامي امت گټي تهدیدېږي، ټول اسلامي هېوادونه واحد، قاطع او فعال دریځ غوره کړي.

موږ د کشمېر د آزادي د تحریک سیاسي او اخلاقی ملاتړ کوو او پدې

پتي توطيې، بربنډي خبرې _____ له رباني او مسعود سره مذاكرات

تاكېد كوو چي د كشمېر ولس ته د خپل برخليک د ټاڪلو حق ورکړل شي او په هغه ملك كي دي د بي وزله كشمېريانو په خلاف د تشدد او خشونت سلسله بنده شي.

موږ د فلسطين په آزادي او له ټولو اشغال شوو ځمكو څخه د اسرائيلو په وتلو تاكېد او د فلسطينيانو د روا مقاومت ملاتړ كوو. په تاجكستان كي د كورنۍ جگړي پای ته رسېدل او د برمايي مسلمانانو په خلاف د تشدد او خشونت خاتمه زموږ د بهرني سياست عاجلې غوښتنې دي.

لكه څنگه چي موږ په خپل هېواد كي سوله، ثبات او استقرار غواړو، پدې سيمي او ټولي نړۍ كي د ثبات او امنيت غوښتونكي يو او له هر هغه حركت سره مخالفت كوو چي د نورو ملكونو سوله او امنيت او سياسي ثبات تهديد كړي.

گرانو هېوادوالو!

زه د افغاني ټولني فرد فرد ته او ټولو هغو ډلو او ځواكونو ته چي پر خپل مظلوم ولس ترحم او عاطفه لري او له خداي نه وېرېږي بلنه وركوم چي د جگړي د پای ته رسولو او په هېواد كي د تل پاتې سولي د تأمين لپاره لاس يو كړي، د يوې واقعي اسلامي ټولني د جوړولو لپاره ملا وتړي او د څوارلس كلن اسلامي جهاد هغه مقدس اهداف ترسره كړي د كوم لپاره چي زموږ زړه وړ ولس يونيم مليون شهيدان وركړل.

په گران هېواد افغانستان كي د سولي د تأمين او د منتخب اسلامي حكومت د جوړېدو په هيله.

اقول قولي هذا استغفر الله لي ولكم والسلام عليكم ورحمة الله وبركاته.

- د مسعود انډيوالانو په ټول كابل كي دا افواه خوره كړه چي د حزب اسلامي لخوا معرفي شوي د دفاع وزير د بگرام هوايي ميدان ته د تلو شوق كړي وو خو په نظام قراول كي انضباطانو ودرولو او ورته وئې ويل: دريش: شاگرځ! غوښتل ئې خلكو ته ووايي چي د ده انډيوالان نه دا معاهده مني او نه د دفاع وزير.

له رښاني او مسعود سره مذاكرات _____ پټي توطيې، بربنډي څېرې

• له مانه د مخه چي څوك كابل ته تللي وو متأسفانه خلكو ته ئې د ويلو لپاره څه نه درلودل، له ولس سره نشو مخامخ كېدې، د كمونستانو تر تاثير لاندي تللي وو، په ځينو باندي څو كمونستانو داسي لوبې كړي وې چي نور نو د خلكو په وړاندي د اسلام او مسلماني په يادونه شرمېدل، ما دا اراده وكړه چي د هري جمعي لمونځ به د كابل بېلو بېلو جوماتونو ته رسوم، هلته به له خلكو سره يوځای لمونځ كوم، امامت او خطابت به هم په خپله كوم، په مهمو مسائلو به بحث كوم، د خلكو پوښتنو او سوالونو ته به ځواب وايم، زياتره وخت به غونډو، جلسو، وينا گانو، ليدنو او كتنو ته ور كوم، له ځوانانو سره تفصيلي غونډي، له مأمورينو سره جلسې، د كابل ښځينه مأمورينو ته وينا گاني، د مختلفو سيمو له قومندانانو، سپين پيرو، مخورو او استاخو سره يوه په بل پسې غونډي. د دې غونډو، لمونځونو، خطبو او ويناگانو راپورونه د راډيو او تلويزيون له لاري خورېدل، په خلكو كي د هغو اغېزې ډېرې څرگندي وې. مسعود او رښاني لدېنه سخت وېرېدل، كوشش ئې وكړ چي د راډيو او تلويزيون له لاري د هغوی د انعكاس مخه ونيسي خو د دوی دا هڅه ښه نه شوه، د مسعود زړه هومره پرسېدلې وو چي آخر ئې د بې بې سي له لاري زما د هغې وينا مخالفت وكړ چي د كورنيو چارو د وزارت په لوی تالار كي مي د دولت مأمورينو ته درلوده او په هغې كي مي وويل: د دولت ټول نارينه او ښځينه مأمورين بايد په كلكه او جدي توگه د اسلامي آدابو مراعات وكړي، هغه مأمور چي د اسلام په نسبت التزام نلري، د اسلامي دولت په اداراتو كي د كار كولو حق نلري، ښځي بايد خپل اسلامي هويت وساتي او د ښمنانو تقليد ونكړي، اسلامي حجاب مراعات كړي، په كابل كي بايد كامل امنيت وي، د خلكو سر، مال او عزت بايد خوندي وي، غصب شوي كورونه او املاك بايد خپلو خاوندانو ته مسترد شي، هيڅوك حق نلري د باصلاحينه او شرعي محكمې له حكم نه پرته څوك بندي كړي. شخصي بندي خانې بايد ختمې شي ... د دې وينا د ځينو ټكو په هكله بې بې احساسه شوه، له مسعود سره ئې مرکه غوښته، خو هغه د لومړي ځل په څېر د خلكو د حساسيت او مخالفت د راپارېدو له وېرې خپل

پتي توطيې، بربنډي خبرې _____ له رباني او مسعود سره مذاکرات

نطاق معرفي کړ چې هغه وويل: دا د حکمتيار شخصي نظرات وو، موږ ورسره موافق نه يو...!!

- د وحدت سره زموږ په وساطت خبري وشوې په اوربند او د اسراوو په تبادلي او په حکومت کي د شاملېدو په سر توافق وشو او پدې ترتيب د باميان په لوري جگړه متوقف شوه.

- له جنبش سره مو خبري وکړي، جنگي اسراء تبادله شول، د کابل - حيرتان لويه لار پرانستلی شوه، پس له څو کلونو د شمال ولس وتوانېدو چې د سالنگ له لاري کابل ته راشي او له کابل نه شمال ته ولاړ شي.

- له وحدت او دوستم سره د مذاکراتو په هکله مو په کاريزميرکي جلسه وه، رباني او سياف هم حاضر وو، زما کوشش دا وو چې مسعود پدې قانع کړم چې په يوه وخت کي په څو استقامتونو جگړه نه گټوره ده او نه ممکن، د خبرو په دوران کي هغه ما ته مخ کړ او وئې ويل: همدرد ته وظيفه ورکړه چې دوستم ترور کړي!! دوستم د ده له منطقي نه جوزجان ته ځي راځي، ډېر په آساني سره د هغه چاره کولی شي!! دا خبره ئې په داسي وخت کي کوله چې هيئت ئې له دوستم سره په مذاکراتو بوخت وو!! ما ورته وويل: موږ هغه خلک نه يو چې د دوستي په جامه کي دښمني کوي، زموږ دوستي او دښمني څرگنده وي. "ماهمد لته مسعود ښه وپېژندو! خداي خبر چې د څومره کسانو په هکله به هغه په همدې شکل له نورو نه غوښتي وي چې څه چاره ئې وکړي او څومره کسانو ته به ده د مذاکراتو په وخت کي د ترور منصوبې جوړي کړي وي" له هيڅ افغان نه ما د داسي چلند انتظار نه کولو.

- د مخلوع پاچا نطق وزيری اعلان وکړ چې اعليحضرت غواړي په لنډو راتلونکو ورځو کي وطن ته ستون شي او د خپل ولس خدمت وکړي. دا اعلان پدې خاطر د پاملرني وړ وو چې:

له رښاني او مسعود سره مذاكرات _____ پټي توطئې، بربنډي څېرې

الف: د لومړي ځل لپاره د مخلوع پاچا نطق د دې خبرې د کولو جرأت کوي.

ب: يوه امريکايي هيئت پدغو ورځو کې د افغانستان او پاکستان دوره کړې وه، له طالبانو، دوستم او مسعود سره نې ليدلې وو، امريکايي هيئت له ستنېدو وروسته په يوه مطبوعاتي کنفرانس کې وويل چې ټولو هغو افغاني مشرانو د ظاهرشاه له ستنېدو او د مؤقت حکومت له رياست سره موافقه کړې کوم چې دوی پدې سفر کې ورسره ليدلې.

ج: جنرال بابر د بې نظير بوتو د حکومت داخله وزير چې له امريکايانو سره نې ډېره نږدې او زړه دوستي وه هر چا ته ويل چې طالبان د ظاهرشاه لشر دی.

د: طالبانو ټول غربي او جنوبي ولايات نيولي وو او اوس نې په کابل د يوه بريد لپاره ځان تيارولو.

ه: په ټولو باخبره حلقو کې دا تبصره کېده چې امريکايانو د طالبانو، دوستم او مسعود نه دا موافقه ترلاسه کړې چې په کابل کې د ظاهرشاه تر مشرۍ لاندې ائتلافي حکومت جوړ شي.

ما د دولت دعالي شوری په غونډه کې له مسعود نه پوښتنه وکړه چې د ظاهر خان نطق په کوم جرأت او اطمئنان دا خبره کوي، څنگه امريکايي هيئت وايي چې ټولو افغاني مشرانو د پاچا په هکله دوی ته اطمئنان ورکړي، امريکايي هيئت له تا سره هم ليدلې، پدې هکله څه وايي؟ ده په ماته گوډه ژبه او لالهانده لهجه وويل: له ما نه امريکايي هيئت څو څو ځله د پاچا په هکله پوښتنه وکړه، ما په پای کې ورته وويل چې که مشران موافقه وکړي زه اعتراض نلرم! د شوری نورو غړو ته مي مخ کړ او ومي ويل: زما وړانديز دا دی چې د دې تشويشونو د رفع کولو لپاره بايد رسماً د بدنام پاچا په هکله خپل دريځ څرگند کړو او ولس ته اطمئنان ورکړو چې موږ د پاچا د بيا مسلط کولو د امريکايي پلان په کلکه مخالفت کوو. د عالي شوری اکثرو غړو د دې وړانديز ملاتړ وکړ خو د شورای

پتي توطيې، بربنډي خبرې _____ له رباني او مسعود سره مذاکرات

نظار غړو لدې سره مخالفت وکړ، د دوی له مخالفت نه څرگنده وه چې دوی په پټه کي له امريکايانو سره پدې ارتباط ژمنه کړې وه، د دې ژمني په اساس وو چې شوراي نظار د رټل شوي پاچا له پلويانو سره په روم، آلمان او ترکيې کي داسي غونډي جوړي کړې چې رياست ئې د شاه پرستانو په لاس کي وو.

- د شوروي اتحاد له زواله وروسته د افغانستان په اړه د مسکو ستراتيژي دا وه چې پدې هېواد کي بايد جگړه دوام وکړي او د سولي او ثبات د قائمېدو او د يوه اسلامي حکومت د جوړېدو مخه ونيسي، د دې لپاره چې د مرکزي آسيا نوي آزاد شوي هېوادونه د افغانستان له لاري له نوري نړۍ سره وصل شي او د تيلو ستري زېرمي ئې د روسي کمپنيو په واک کي پاتې شي او دې هېوادونو ته د اسلامي پاڅون خپانده بهير راانتقال شي، بايد په افغانستان کي جگړه دوام وکړي. کي جی بی مسعود د جگړو د ادامې لپاره د يوې بنی وسيلې په حيث انتخاب کړي وو. د نوي حکومت په دوران کي کي جی بی د سابق په څېر مسعود ته پيسې او وسلې لېږلې او پدې سره ئې غوښتل چې له هغه نه د دې حکومت د تضعيف او ړنگولو په لار کي کار واخلي. د شمال د جبهې ځيني نورو حامي هېوادونو هم له حکومت سره د تعامل په ځای د خپلي خوښي ډلو سره مخامخ معامله کوله او پدې سره ئې د حکومت د کمزوري کولو هڅه کوله.

- مسعود او رباني د معاهدې بند بند نقض کړ، رباني دې ته تيار نه وو چې زموږ مأمورين په دولتي اداراتو کي توظيف شي، د دولت د سقوط تر ورځي ئې د خارج وزارت او داخله وزارت لپاره زموږ معينان قبول نکړل. مسعود نه غوښتل چې زموږ مسلح قطعات د معاهدې مطابق په کابل کي ځای په ځای شي، په ځای شوي مجاهدين ئې په مختلفو پلمو تنگول.

- د کابل له سقوط نه څو اونۍ مخکي ما د کابينې غونډي وځنډولې او په وروستۍ غونډي کي مي وزيرانو ته وويل: تاسو او دا تالار دي شاهد وي چې دا نظام به حتماً او ډېر ژر نسکورېږي، دې نظام د پاتې کېدو ټول مقومات له لاسه

له رښاني او مسعود سره مذاكرات _____ پتي توطئې، بربنډي څېرې

ورکړي، که سقوط ونکړي بايد تعجب وکړو، ما ته وضعیت داسي معلومېږي چې که په کابل حمله وشوه له هغو ۴۵۰ زره کسانو نه چې اوس ئې مسعود اکمالوی ۴۵۰ کسان به هم د کابل دفاع ته چمتو نشي، زه پدې حالت کي د کابينې د غونډو دائرول عبث او بيهوده کارگنم. تاسو په خدای سپارم!!

له څو اونیو وروسته طالبانو د ازری له لاري خپل عملیات پیل کړل، له سختي جگړې نه وروسته ازره د دوی په لاس کي پرېوته، ورپسې جلال آباد د خاص مقاومت نه پرته سقوط وکړ، د جلال آباد په سقوط کي د دې ولایت د مشهورو او نومياليو قومندانانو په شمول د ۷۲ کسانو یو ځایي وژني لویه ونډه درلوده، دوی له طالبانو سره د خبرو اترو په پلمه تورخم ته وغوښتلې شو، تورخم ته نږدې د مرحوم شمالي خپلوانو او مجاهدينو ورته کمین نیولی وو او ټول ئې دسړک په سر یوځایي په قتل ورسول. حاجی عبدالقدیر پېښور ته وتښتېدو، د حزب په مجاهدينو کي دا توان وو چې له جلال آباد نه دفاع وکړي. خو مسعود دا نه غوښتل چې د حزب ځواکونه فعال شي او د جلال آباد د دفاع قومنده په لاس کي واخلي، هغه د حضرت علی په لاس چې یو غیر پښتون او د مولوی خالص د حزب غړی وو د دې کار تر سره کېدل غوښتل، خو دا کار ممکن نه وو. جلال آباد په ۲۱/۱۳۷۵ د طالبانو په لاس کي پرېوت.

له کابل نه چې د جلال آباد د دفاع په خاطر کوم دولتي قطعات لېږل شوي وو د درونټې د بند دوو خواوو ته مستقر شول، د لغمان مجاهدين لا د مخه په درونټې کي ځای په ځای وو، طالبانو په جلال آباد کي د لنډ تم کېدونه وروسته په لومړي خط خپل برید پیل کړ، د ډېر کم مقاومت نه وروسته دولتي قطعات په تېښته شول، د دوی خوا ته لومړی خط مات شو، د لغمان مجاهدين له دوو خواوو نه محاصره شول، ډېره مرگ ژوبله ورواوبسته، په پای کي دا مهمه سیمه د طالبانو په لاس کي پرېوته، ورپسې ئې په دولتي قطعاتو حمله وکړه، د دې حملې په نتیجه کي پدغو قطعاتو کي داسي بدنظمي او گډوډی خوره شوه چې د تېښتي په

پتي توطيې، بربنډي څېرې _____ له رښاني او مسعود سره مذاكرات

وخت كې ټانكستانو څو كسان تر چاينونو لاندې كړل، له تنگي ابريشم او له سروبي نه هم ووتل. سروبي ئې پداسي حال كې پرېښود چې د حزب اسلامي مجاهدين د ازري او بادپنس په سنگرونو كې پاتې وو او د سروبي له تخليه كېدو نه خبر نه وو.

دولت خپل جنگي قطعات جلال آباد او سروبي ته لېږلي وو، له ماتو نه وروسته پدوى كې نه د مقاومت شيمه پاتې وه او نه روحيه. پدې ترتيب طالبانو ته د كابل د فتحې لار پرانستلى شوه. د سروبي له نيولو نه وروسته له دوو لارو، لته بند او ماهيپر نه د كابل په لوري وخوځېدل، مسعود خپلو كسانو ته په مخاږي كې ويل چې د ماهيپر تنگي منفجر كړي، پل والوزوى او لاره بنده كړي، هر ځلي هغوى ورته ويل: صيب باروت مي تيار كړل، دا دى موټر هم تيار شو، همدا اوس خوځېږي، مطمئن اوسئ لار بندوو، خو ترپايه ئې دا كار ونه كړ. طالبان له دواړو خواوو پل څرخي ته راوړسېدل. په پل څرخي كې محدود شمېر كسانو د څو محدودو ساعتونو لپاره مقاومت وكړ، كابل عملاً تخليه شوى وو، ټول قومندانان او مسئولين وتلى وو، زه په صدارت كې وم، وروڼو د مسئولينو د وتلو اطلاع راكړه، ارگ ته ولاړم، په ارگ كې له څو انضباطانو نه پرته هيڅوك نه وو، راته وويل شول چې استاد په بلنداژونو كې ستاسو انتظار كوي، هلته ورسېدم، گورو چې ټولو بار بستره تړلې او د جبل السراج په لوري د خوځېدو لپاره تيارى نيسي. لدوى سره يوځاى په هغه لوري وخوځېدو او پدې ترتيب مظلوم كابل په ۱۳۷۵/۷/۵ د پنجشنبې په ورځ د طالبانو په لاس كې پرېوت او د كابل منحوس ائتلافي حكومت رانسكور شو.

رابن رافيل د امريكا د خارجه وزارت معيني د طالبانو په لاس د كابل د سقوط په اړه وويل: موږ د هغه حكومت په نسكورېدو اوښكي نه تويوو چې حكمتيار ئې صدراعظم وو. هغې مسعود ته په يوې ليدنې كې ويلي وو: له كومي ورځې چې حكمتيار كابل ته ننووت موږ د افغانستان په اړه خپله مصرفي بودجه

له رباني او مسعود سره مذاكرات _____ پتي توطئې، بربنډي څېرې

درې برابره كړه، مسعود وايي: د دې دا خبره موږ ثبت كړي او كست ئې راسره ده. مس د رابن رافيل په همدې خبري استناد كولو او ويل ئې: د كابل د سقوط اصلي عامل دا وو چي موږ د حكمتيار په شان له يوه داسي بنسټ پال سره روغه جوړه وكړه چي امريكا په هيڅ صورت كي هغه نشو زغملی، د همدې لپاره امريكائيانو له طالبانو سره خپلي مرستي درې برابره كړي او كابل د دوی په لاس كي پرېوت.

نور بيا

د مات وزرو خپل کي

هغه شپه مې هېره نه ده
آسره، تياره اوږده
ټول په ژور خوب وو ویده
هره خوا چوپه چوپتیا
هدېرې شاتنه فضا

د ژوندو دې هدېرې کي
نه خوځښت شو چا لیدلی
نه ئې خوږ شو اوږدلی
د مات خلي په سر ناست کونگ
وازو سترگو سره وینس وو
خو ساکت او ینځ وهلی

د مات وزرو خپل کي _____ پټي توطي، برېښي څېرې

سپينکۍ فاختي وې غلې
برگ کارغان شور نه لوېدلي
وزر مات د عقابانو
جگ پرواز نه وو لوېدلي

سيليۍ يخي د سرې شپې
که هيبت د دې تيارې شپې
د ويدو د خوځولو په خاطر چا
د پرتو د هڅولو په غرض چا
نه پوهېږم چا راوېښ کړم؟
نه پوهېږم څنگه وېښ شوم؟

د ويدو د وېښولو
د پرتو د هڅولو
د کاروان د خوځولو
په دې هيله او خاطر مي
خپل وزرونه وځنډل کلك
په وار وار مي په اوچت غږ
په هر چا او په هر لوري
دا نارې کړلې اوچتي:
که په منډه راوېښ نشو خوبولو
که خوځښت ته تيار نشو ويځ وهلو

پتي توطئي، برينډي خبرې _____ پتي توطئي، برينډي خبرې

ٽول وزرونه کرخت کېږي
لنډې پښې مو کنگل کېږي
تنگين مرگ را ته کمين کي
سور صياد را ته مرصاد کي

باري ربه!
زما دا هيلې دي شپرازه
زما خوبونه دي رښتيا کړل
زما وزرونه دي پياوړي
زما غږونه دي رسا کړل

چي په چا کي څه شيمه وه
په کوم زړه کي د الوت چي تلوسه وه
په وزر کي ئې چي توان د الوتو وو
چي ئې عزم له تيارو نه د وتو وو
زما په غږ شو رابيداره
خپل وزر به ئې ځنډلو
د الوت لپاره څرک او ناقراره

د تياره سباوون هغه شور او ځوږ
د الوت لپاره هغه تياری
د يوه بل د هڅولو هغه هڅي
هله هله له هر لوري په جگ غږ
نه شور ځوږ د دې سحر د هېرېدو دئ

د مات وزرو خپل کي _____ پټي توطي، برېښي څېرې

نه داستان د دې سفر د هېرېدو دئ

زه اوچت شومه له ځمکي،
د سرلوړو خپل په ما پسې
ځنډ نه پرته ټول اوچت شوو په هوا کي
هر يو پوه چي اوږد سفر لرو په مخکي
جگو غرو نه اوښتل لرو په مخکي
خړي وربځي مو په لار کي
د رڼا په لوري تگ دئ له تور تم نه
د خپلواک او ډاډه ژوند او تودې هيلي
گران سفر دئ له ټاټوبي د ماتم نه

ما ويل له دغو تورو غرونو آخوا
آد سره شامارد خالي،
جگي څو کي د مغرور غره
سرکوو بل لور ته اوږو
د سفر ياران هک پک شوو
لکه څوک چي خپل وزر کي
نه د لوړ پرواز زور گوري
نه سينه کي د اوږده سفر شور گوري
خو نه کوز شول نه په شا شول
نه له خپل څخه جلا شول

پتي توطئي، برينډي خبرې _____ پتي توطئي، برينډي خبرې

دنگ دنگ غرونه ټول زمونږ تر نظر لاندې

لوړې څو کي ټولې زمونږ تر وړ لاندې

ټولو غرونو نه تېر شوي

مزل پای ته نږدې شوی

سرمنزل راته له لرې ځان بنودلو

زړونه شوق نه درېدللو

رڼې اوښکي د شادۍ مو

په لېمو کي رغېدلې

ناڅاپي له يوې گوښې نه

يوه بوډا، ضعيف، طماع

په پريوتي غږ نارې کړې

د سفر سترو ملگرو!

نور وزر نشو وهلی

نور مزل نشو کولی

په يوې ساه خو اوږد مزل نشو وهلی

مگر ننگورۍ چې لاندې په دې خوړ کي

د مرغانو سيل کوز شوی

که له رنگه تور تور برېښي

خو زمونږ له خپله برېښي

اندېښنې ئې راپيدا کړې

دې بلني د ستړيا او کوزېدا

له ضعيف زړه خو ټېدلې دې وينا

د مات وزرو خپل کي _____ پتي توطي، برېښي څېرې

مخ مي واپاوو ملگرو ته چي پام کړئ
د سفر صبور ملگرو اوچت گام کړئ
نه دا ځای د کوزېدو دئ
نه دا خپل د ملگرتيا
نور نو يو وزر وهل دئ تر هدفه
نور نو يوه ساه اخستل دئ تر تم ځايه

د ضعيف په رفاقت کي
د طماع متابعت کي
يو په بل پسې داسي کوز شول
چي ئې نه کتل زما خوا ته،
نه ئې غوږ وو زما وينا ته
نه ئې پام وو د دې ډلې دود دستور ته
چي له خپل امام نه مخکي کوزېدل ئې
حرام کړي دي هر چاته

له ناچاري ورځي زه هم
هلته کوز شوم
پريشانۍ او اندېښنې کي
د سپېره ډاگ يوې گونې کي

کله زړه راته ويل چي دا خپل پرېږده
له درنې کرکي نفرت سره اعلان کړه

پتي توطئي، برېښي خبرې _____ پتي توطئي، برېښي خبرې

بې زاري د نيمې لارې له يارانو
يا پرواز کړه د الله په لور يوازي
يا په لټه د بل خپل شه
د ملگرو مصممو وفادارو

زه لانه وم فارغ شوی له دې فکره
چې ناڅاپه ډزې پيل شوې
له ښي لوري، له کيڼي لوري
له شماله، له جنوبه
له ختيځه، له لويديزه
له هغو لوريو هم
چې پناه ځای به مو گڼلو
ځيني پرېوتل په ځمکه
ځينو وخورل سرونه
د چا ماتې دواړه پښې شوې
د چا مات شولو وزرونه
ځيني والوتل پښې ماتې، وزر مات
سرو مرميو ئې ښکي سوځولې،
د دښمن ناڅاپه ډزو وپړولي
زه هم والوتم ناچاره
د مات زړو، مات وزرو په دې خپل کي
دا دئ گورئ د هدف په لوري درومو

په دې هيلي چې دا خپل به بيا جوړېږي

د مات وزرو خپل کي _____ پټي توطي، برېښي څېرې

د وفا صفا ياران به بيا غونډه پرې
تش ځايونه به ډکېږي
دا کاروان به روانېږي
هغه ټول به ئې په ليکو کي ودرېږي
چي پياوړي ئې وزرونه
له شوق او مينې ډک ئې تاوده زرونه

پتي توطئي، بربندي خبرې _____ بي رحمه گاونډي

بي رحمه گاونډي

گاونډيه خو بي رحمه!
له ميرانې او حياء نه عاري خصمه!
د مظلوم گاونډ په ضد دي
له ظالم سره لاس مل کړي
د خپل قصر له جگ بام دي
زما جونگري کي اور بل کړي
د دې اور د لگولو اور لگيت دي
زما ناپوه ماشوم په جيب کي واچولو
د تالان لپاره راغلي
په پلمه د اور وژلو

د دې مينې په ويجاړو سردرو کي
سوځېدلي ئې کورونه
نسکور شوي دېوانه
د يوه مات څلي په څنگ کي
د يوې وچي وني لاندي
ورانې شوې خوني خوا کي

بې رحمه گاونډي _____ پتي توطي، برېښي خبرې

خو شېبې مي آرام پرېږده
لږ د غور فرصت راکړه
يا د کرکي د اظهار لږ مهلت راکړه
له هغو چي ملک ئې وران کړ
په خپل ولس کي ئې د وينو سيل روان کړ
زما د کليو ورانولو په بها ئې
زما د وروڼو د وژلو په قيمت ئې
د غليم پوره ارمان کړ

لږ مي پرېږده د ستومانه خلکو خوا کي
چي جگړو خورولي،
فقر وېرې کړولي
خوړيدلي لږ د زړه خواله ته پرېږده
شړل شوي لږ خپل کور کاله ته پرېږده
له يوه بل نه ئې د درد پوښتو ته پرېږده
د زخمونو د علاج پوښتو ته پرېږده
پلار د زوی د پرهاړو ليدو ته پرېږده

هغه وران هيواد چي تل ئې په لمن کي
کله گورو طوفانونه له ختيځه
کله تېزې سيلۍ راشي له لوېديځه
کله سره سيلونه راشي له ښي لوري
کله واورو د مرگ چيغې له چپ لوري
ټول کورونه راويجاړ کړي
ټولې ځالې کړي راورانې

پتي توطئي، بربندي خبرې _____ بې رحمہ گاونډي

لږ موقع راکړه چي ووايو په جگ غږ
لږ خاموش شئ سرو اورو نو
لږ آرام شئ طوفانو نو
ترڅو جوړې وړانې ځالې
ترڅو جوړ کړو وړان کورونه
ترڅو وځنډو له مخ نه تور گردونه

ما تاوده سلام ته پرېږده
د سر لوړې سروې پښو کي
چي ئې سروې تل اوچت
مخ ئې تل د آسمان لور ته
چي ئې نشي طوفانو نه لږزولي
نه سيلۍ ئې شي د ملا تير کږولي
نه سيلاب ئې شي له ځايه خوځولي

د پښو ماتو وزر سوو په دې خېل کي
چي ئې ځالي طوفانو وړاني کړې
سرو اورو ئې منگولي وړيتي کړې
نه د ونو په شاخونو کښېنستې شي
نه وهلي شي وزرونه
نه گامونه اخيستې شي
پرېږده واورو فريادونه يو د بل
پرېږده پاک کړو سره وزرونه يو د بل
د دعا او اسو بليو په څپو
اووم اسمان کي د عرش وړ وټکوو

بې رحمه گاونډي _____ پتي توطي، بربنډي خېرې

او په چيغو چيغو و غواړو له خدايه
دا تياره شپه مو سبا کړې
د دښمن دا سرې لښکري ټول په شا کړې
زمونږ دا مېنه نور خوندي کړې
له سيليو له طوفانه
د دې مېنې زيری منی
ته تلپاتې پسرلی کړې
او سمسوره پسرلی ئې
ته ايمن کړې له خزانه

زما گيله له غليم نشته
زه که ژاړم نو د دوست نادودي ژاړم
آچي غوږ کي ورته وويل غليم پټ:
که ښيرازه ژوند دي خوښ وي زما خوا کي
که له غچ نه مې ځان غواړې په پناه کي
د ياغيانو د باغيانو قطار پرېږده
د سرتېرو، بې پرواوو قمار پرېږده
د غليم په وينا بېل شو له دوستانو
په غوږو ئې کړه حلقه د غلامانو
دښمن خپل ټوپک د ده په اوږه کېښود
زمونږ په لوري ئې خپل لاس په ماشه کېښود
دا دئ زمونږ وزرونه پښې ئې کړې راماتې
وروستي نسل ته ئې تور تاريخ کړ پاتې

Get more e-books from www.ketabton.com
Ketabton.com: The Digital Library